

श्री काशी संस्कृत ग्रन्थमाला १८१

॥ श्रीः ॥

कृतितत्त्वसंग्रहः

[उत्क्षिप्य वाहू त्वसकृद् ब्रवीमि
त्रयीमयेऽस्मिन् त्रयमेव सारम् ।
विश्वेशलिङ्गं मणिकर्णिकाम्बु
काशीपुरी सत्यमिदं त्रिसत्यम् ॥]

—जगद्गुरुः श्रीमदाद्यशङ्कराचार्यः

S

294.538

Sa 74 K

294.538

Sa 74 K

कृत सीरीज आफिस, वाराणसी-१

॥ श्राः ॥

काशी संस्कृत ग्रन्थमाला

१८१



॥ श्रीः ॥

कृतितत्त्वसंग्रहः

रचयिता

दैवज्ञ श्रीविघ्नेश्वरोपनामकः

तूफानी शर्मा

सम्पादकः

पं० रामचन्द्रज्ञा व्याकरणाचार्यः



चौखम्बा संस्कृत सीरीज आफिस, वाराणसी

१९६७

प्रकाशक : चौखम्बा संस्कृत सीरीज आफिस, वाराणसी

मुद्रक : विद्याविलास प्रेस, वाराणसी

संस्करण : प्रथम, वि० सं० २०२४

मूल्य : ८-००



Library

IAS, Shimla

S 294.538 Sa 74 K



00045967

© The Chowkhamba Sanskrit Series Office

Gopal Mandir Lane,


P. O. Chowkhamba, Post Box 8,

Varanasi-1 (India)

1967

Phone : 3145

S
294.538
Sa 74 K



प्रधान शाखा

चौखम्बा विद्याभवन

चौक, पो० बा० ६६, वाराणसी-१

फोन : ३०७६

THE
KASHI SANSKRIT SERIES
181
⊕⊕⊕⊕

KRTITATTVA SAMGRAHA

By
Daivajña Śrī Vighneśwar Alias Tūfānī Śarmā

Edited By
Pt. Rāmchandra Jhā Vyākaraṇāchārya

THE
CHOWKHAMBA SANSKRIT SERIES OFFICE
VARANASI-1
1967

First Edition

1967

Price Rs. 8-00

Also can be had of

THE CHOWKHAMBA VIDYABHAWAN

Post Box No. 69,

Chowk, Varanasi-1 (India)

Phone : 3076

आमुखम्

विदाङ्कुर्वन्तु तत्रभवन्तो मान्या धर्मशास्त्रीया विद्वांसो यन्मैथिलकुल-
कमलदिवाकरैर्देवज्ञभूषणैः श्रीविघ्नेश्वरोपनामकतूफानीशर्ममहोदयैर्निबद्धोऽ-
यमल्पकायो धर्मशास्त्रीयनिबन्धः स्वसदृशेषु प्रकाशितग्रन्थेषु मान्यतम
इति । तदयं त्याज्य-संस्कार-वधूप्रवेश-वास्तु-यात्रा-राज्याभिषेक-गोचर-संक्रान्ति-
मिश्राख्येषु नवप्रकरणेषु विभक्तः । प्रतिप्रकरणञ्चास्मिन् विधिनिषेधयोः-
प्रामाणिकं विवेचनं परःशतस्मृतिनामोल्लेखपुरस्सरं वरीवर्ति । वीरमित्रोदय-
कृत्यमहार्णवादि-महानिबन्धेषु च इतस्ततो विकीर्णानि व्यवहारोपयोगिस्मृति-
वचनानि यथाप्रसंगं सुकौशलेनात्र संकलय्य प्रस्तुतानि ।

प्रत्नशीर्षेषु तालपत्रेषु मिथिलाक्षरैर्लिखितस्यास्योद्धारश्रेयस्तु स्वर्गीय-
पण्डितभुवनेश्वरज्ञावैद्यमहोदयानामेव । ते हि पञ्चाशीतिवर्षा अपि स्वहस्तेनै-
वामुं नागराक्षरैर्विलिख्य मुद्रापयितुं मह्यमदुः । अहं चास्योपयोगित्वं विचा-
र्याविचारितमेव मुद्रणालये प्राक्षिपम् । अनन्तरञ्चानेकत्र पाण्डुलिपित्रुटिभ्रा-
न्तिवशात्तत्रत्यैर्मुद्राक्षरसंयोजकादिभिर्महदसौविध्यमस्मिन् कार्ये प्रकटितम् ।
तदा त्वस्य प्रकाशनाप्रकाशनयोरकृतनिर्णयोऽहममुमादाय काशिकेयविद्वत्स-
माजसविधमुपागच्छम् ।

[६]

तत्र तावद् भैषज्यरत्नावल्याद्यायुर्वेदाकरग्रन्थसम्पादकैर्माननीयश्रीब्रह्म-
शंकरमिश्रैः, सुश्रुतसुधासंस्कृतव्याख्याव्याख्यातृभिः सभाष्यधर्मसिन्धुसम्पाद-
कैर्दानदीपिकारचयितृभिः श्रीसुदामामिश्रैर्वैद्यवरैश्च ग्रन्थस्याऽस्य सुसम्पादने
महत्सहाय्यं प्रदत्तमेतदर्थं ते बहुशो धन्यवादाहार्हाः ।

इदानीं चाशुतोषासीमानुग्रहवशात् सर्वाङ्गपरिपूरितः प्रकाश्य प्रस्तुतः ।
आशासे चायं सर्वसाधारणजनानां धर्मशास्त्रविषयिणीं व्यावहारिकीमनुपपत्तिं
निवारयिष्यतीति ।

दीपावली }
वि. सं. २०२४ }

विद्वच्चरणचञ्चरीकः
—रामचन्द्र झा

विषय-सूची

त्याज्यप्रकरणम्		दिनत्रयानन्तरं ऋतुगमने दिनफलम्	३२
निषिद्धकर्मसु तात्कालिक्यस्तथयः	२	ऋतुमतीकर्त्रीकव्रतादिविचारः	"
विशेषतिथिवारनिषेधाख्यो दशधयोगः	"	आधानयोगेऽप्याधानयोगनैश्चित्यम्	३३
नक्षत्रवारदोषः	४	गर्भाधाने स्त्रीपुंनपुंसकयोगाः	३४
आवश्यकै यमघण्टपरिहारः	५	ऋतावगमने प्रत्यवायः	"
पापयोगानामपवादः	६	गर्भधानानन्तरं कर्तव्यम्	३५
त्रितयनिषेधः	"	पुंसवनम्	"
करणानि	७	पुंसवनकालाः	"
शुक्रास्तादिषु त्याज्यानि	९	पुंसवनसीमन्तयोर्विशेषः	३७
अस्तमयादिफलम्	१०	सीमान्तोन्नयनकालः	"
अतिचारसमीक्षा	१२	सीमन्तकर्मणा संस्कृतो गर्भः	
लघ्वतीचारः	१३	संस्कृतो भवति	३९
महातिचारः	"	गर्भाष्टमे मासि विष्णुपूजनम्	"
चतुर्युगकुदिनानि	१४	अष्टमगर्भदोषापवादः	"
गुर्वादिश्यदोषाः	१८	गर्भिणीपतिधर्माः	"
शुभाऽशुभदोषाः	२१	सूतीकागृहनिर्माणप्रकारः	४१
वर्षे सौरवर्षपरम्	२३	जातकर्म	"
लग्नदोषः	"	नामकर्म	४२
जन्ममासे कर्तव्याकर्तव्यविचारः	२४	नामकरणकालाः	४३
ज्येष्ठे ज्येष्ठद्वयस्य विवाहविचारः	"	तिथ्यादिगण्डान्तः	४४
जन्ममासलक्षणम्	२५	गण्डान्तानां फलम्	४५
संस्कारप्रकरणम्		सर्वेषां गंडमूलजातानां शान्तिः	४६
आद्यरजोदर्शनफलादिनिरूपणम्	२६	ज्यैष्ठानक्षत्रजातस्य फलम्	४७
मासफलम्	"	मूलफलम्	"
वारफलम्	२७	मूलपुरुषः	"
लग्नफलम्	"	मूलवासः	४८
ज्ञानफलम्	२८	मूले चरणफलम्	"
पक्षफलम्	"	मातृगण्डे विशेषः	४९
रजस्वलाज्ञानविचारः	२९	मूलशान्तौ मंडपपरिमाणम्	५०
प्रसूतीज्ञानविचारः	"	शौनकोक्तमूलशान्तिः	"
ऋतुमत्याः ज्ञानपरं वारफलम्	"	आश्लेषानक्षत्रशान्तिः	५४
गर्भाधानम्	"	कृष्णचतुर्दश्यां जन्मदोषः	५७
गर्भाधानमन्त्रः	३२	पित्रोर्नक्षत्रे जन्मदोषः	"
		ग्रहणसमये जन्मफलम्	५८

आयोगादिजनितदोषशान्तिः	५८	विचाररम्भः	९४
कृष्णचतुर्दशीजन्मशान्तिः	५९	समावर्तनम्	९५
एकनक्षत्रजननशान्तिः	६१	द्वुरिकावन्धनम्	९६
विजातीयापत्यप्रसवे शान्तिः	६३	विवाहः	”
प्रसूतीज्ञानम्	६४	अष्टौ विवाहाः	९७
शिशोः खट्वारोहणदुग्धपाननिर्णयः	”	विवाहकालः	”
सूतिकाव्वाथः	”	विवाहयोगयायोग्यत्वम्	९८
सूतिकापथ्यम्	”	कन्यासुलक्षणानि	९९
शिशोः कटिसूत्रबन्धनं भूर्युपेशनं च	६५	कन्यादूषणानि	”
तत्र मंत्राः	”	वरसुलक्षणानि	”
शिशोः ताम्बूलभक्षणम्	”	जामातृदूषणानि	”
अन्नप्राशनम्	६६	कन्याया रजोदर्शनानन्तरमवस्थानं	
कणवेधः	६९	न युक्तम्	१००
कन्यायाः नासिकावेधः	७०	वृषलीलक्षणम्	”
शिशोराद्यक्षौरः (मुण्डनम्)	”	राशिकूटविचारः	”
चौलकर्म	७२	राशिकूटभेदाः तद्गुणाश्च	”
बाल्यवार्द्धकत्वम्	”	वर्णकूटविचारः	१०१
शुक्रोदयास्तमानम्	७३	वश्यतारा	”
गुरुदयास्तमानम्	”	योनि कूटम्	”
केतुस्वरूपाणि फलानि च	”	रज्जुकूटम्	”
चौलप्रयोजनम्	७५	गणकूटम्	१०२
अक्षरारम्भः	”	भकूटम्	”
उपनयनम्	७६	प्राह्यषष्ठकादीनि	”
गौणकालातिक्रमे विशेषः	७७	नाडीविचारः	१०३
आचार्यव्यवस्था	”	कन्यावरणम्	”
गुरुशुद्धिविचारः	”	मण्डपपरिमाणम्	”
रविशुद्धिः	८०	वेदीनिर्माणम्	१०४
गुर्वादित्यशुद्धिः	”	विवाहे प्रशस्तमासादिः	१०५
उपनयनाधिकारेऽनध्यायः	८१	वेधविचारः	१०६
चातुर्मास्यद्वितीया	८२	यामित्रशुद्धिः	१०७
अष्टकविचारः	८३	उपग्रहाः	”
युगादिकथनम्	”	खार्जूरचक्रम्	”
गलग्रहाः	८४	दशयोगचक्रम्	१०८
पौषादयः शुक्लादिचान्द्रा ग्राह्याः	८६	पंचकम्	”
ऋतुनिर्णयः	८८	लग्नादिभावफलम्	”
लग्नफलम्	९०	गोधूलिः	११०
रव्यादिफलम्	९२	वधूप्रवेश-द्विरागमनप्रकरणम्	
षट्कर्माणि	”	वधूप्रवेशः	११४
उपनयनादौ मासफलम्	९३	द्विरागमनम्	११५

तत्र मासफलम्	११७	वस्त्रपरिधानम्	१४७
समवर्षफलम्	"	रोमवस्त्रधारणम्	१४९
अग्न्याधान-वास्तुप्रकरणम्		सतूलं कञ्जुकधारणम्	"
अग्न्याधानम्	११९	सुवर्णरजतमिश्रिततन्तुमयवस्त्रम्	"
वास्तुविचारः	"	वस्त्रनिर्माणम्	"
षोडशप्रकारकं वास्तु	१२०	कुसुम्भादिभिर्वस्त्ररक्षणम्	"
वास्तुमृत्तिकाचिह्नं फलञ्च	१२१	कजलादर्शकृत्यम्	"
शिवाशकुनविचारः	१२२	केशबन्धनम्	१५०
मासनिर्णयः	"	भ्रूलङ्करणधारणम्	"
वास्तुस्थापनप्रकारः	१२३	दन्तिदन्तच्छेदः	"
सप्तशालाकालक्षणम्	१२४	उपानशपरिधानं चर्मकृत्यञ्च	"
ग्रामवास्तुचक्रम्	१२५	शंखप्रवालादिधारणम्	"
चन्द्रवास्तुचक्रम्	"	मद्यपानारम्भः	१५१
वृषभवास्तुचक्रम्	"	भूषाघट्टनम्	"
वास्तुपूजनविधिः	१२६	त्रिपुष्करलक्षणम्	"
गृहनक्षत्रविशेषः	१२७	रत्नयुक्तभूषाघट्टनम्	"
द्वाराणि	१२८	मुक्तासहितभूषाघट्टनम्	"
वर्गकथनम्	१२९	शस्त्रघट्टनम्	"
द्वारफलम्	१३०	साधारणं घट्टनोत्खिलीकरणादिकम्	"
प्रवेशलग्ने भावफलानि	१३१	मुद्रापातनम्	"
गृहप्रवेशविधिः	"	वितानतूलिकोपधानादिनिर्माणम्	१५२
कुम्भचक्रम्	"	वस्त्रमयगेहादिनिर्माणम्	"
मिश्रप्रकरणम्		वस्त्रचालनम्	"
भूप्रवेशः	१३२	सुगन्धभोगः	"
हृलप्रवाहनक्षत्रम्	१३३	अस्त्रधारणम्	"
हृलक्रमम्	१३४	शय्यासनपादुकाभोगः	"
बीजोत्सिचक्रम्	१३५	सूचीकर्म	"
बीजवपनम्	१३६	शय्यासनारम्भः	१५३
धान्यच्छेदनम्	१३७	गजाधारोहणम्	"
कणमर्दनम्	"	सेवाकरणम्	"
धान्यानयनम्	"	सेव्यप्रभुलक्षणम्	"
सूर्पाद्यज्ञक्रिया	१३८	भैषज्यभक्षणम्	"
धान्यस्थितिः	"	नृत्यारम्भः	१५४
बीजबन्धनम्	"	नृपपुरप्रवेशनम्	"
धान्यनिष्क्रमणम्	"	महादानम्	"
धान्यादिविबर्धनम्	१३९	दीक्षाकालः	"
नवाज्ञम्	"	कूपारम्भः	१५५
		तडागारम्भः	१५६
		जलाशयसुरारामप्रतिष्ठा	"

देवप्रतिष्ठा	१५७	इन्धनसंग्रहः	१६६
त्रैनाशिकनक्षत्राणि	१५८	लवणकृत्यम्	"
प्रशस्तास्तिथयः	"	तैलयन्त्रकृत्यम्	"
वारफलम्	"	कुम्भकारकृत्यम्	"
देवप्रतिष्ठार्थं नक्षत्राणि	१५९	काष्ठादिशित्तिपकृत्यम्	"
देवतावट्टनमुहूर्तः	"	स्वर्णकारकृत्यम्	"
सप्तर्षयः	"	लौहार्शमणिकृत्यानि	१६७
क्रयविक्रयौ	"	नापितकृत्यम्	"
वस्त्रक्रयणम्	१६०	आभीरकृत्यम्	"
दुन्दुभिसृदंगादिकरवाद्यानि	"	चौरकृत्यम्	"
वंशाद्यं मुखवाद्यम्	"	रोगनिर्मुक्तस्य बहिर्गमनम्	"
मृगया	"	मल्लक्रिया	"
जलनपुटे यन्त्रः	"	विपणिः	"
मोदकवस्तुभक्षणम्	१६१	राजसेवा	"
नवाङ्गनाभोगः	"	राजच्छत्रचामरसिंहासनादिः	१६८
नौकाघटनम्	"	मुद्राकरणम्	"
नौयानम्	"	शिविकारोहणम्	"
वीरसाधनम्	"	पत्याणां दिनिर्माणम्	"
गोक्रयविक्रयौ	"	रथकृत्यम्	"
पशुस्थितिः	१६२	कोषसंग्रहः	"
पशुयात्रा	"	निःक्षेपः	"
पशुदमनम्	"	द्रव्यप्रयोगः	१६९
पञ्चिकृत्यम्	"	ऋणग्रहणनिषेधः	"
तत्राधोमुखादिनक्षत्रम्	"	स्त्रीणां मङ्गलज्ञाननिषेधः	"
वृक्षलतारोपः	"	प्रेतश्राद्धम्	"
भैषज्यकरणम्	१६३		
रसोत्पादनम्	"	यात्राप्रकरणम्	
रससेवनम्	"	प्रशस्तनक्षत्राणि	१७१
वातरोगादौ तैलोपवेशनम्	"	प्रवरयोगाः	१७४
सेवाचक्रम्	"	रवियोगः	"
गजादिपशुकृत्यम्	"	सिद्धियोगाः	"
परीक्षाकालः	१६४	तिथिवारोत्पन्नसिद्धियोगाः	१७५
मैत्रीकरणम्	"	नन्दादियोगः	"
शिल्पकरणम्	"	गणनाक्रमः	"
रोगिज्ञानम्	"	त्याज्यघटिका	१७६
लग्नादिशुद्धिः	"	लालाटिकलक्षणम्	"
नित्यक्षौरकर्म	१६५	योगिनीलक्षणम्	"
श्मश्रुकर्म	१६६	चरयोगिनीलक्षणम्	१७७
काञ्जिकाधारणम्	"	राहुलक्षणम्	"

रुद्रलक्षणम्	१७७
कालविचारः	१७८
योगफलम्	"
उपालक्षणम्	१७९
मध्याह्नम्	१८०
सर्वाङ्गी	"
प्रस्थानभावफलम्	१८१
धरित्रीलाभयोगः	१८३
वसुचयलाभयोगः	१८४
यात्रासमये पठनीयानि	१८५
शकुनानि	"
अशकुनानि	१८६

राज्याभिषेकप्रकरणम्

राज्याभिषेकसमयाः	१८९
------------------	-----

गोचरप्रकरणम्

सूर्यादिगोचराः	१९१
सूर्यादिचक्रम्	१९३
ग्रहाणां दानानि	१९५
जन्मनक्षत्रे ग्रहणफलम्	"
ग्रहणदोषोपशमनम्	१९७
जन्मनक्षत्रजन्मराशयोर्ग्रहणे विशेषः	१९८
ग्रहणे स्नानदानादिकम्	१९९
ग्रहणदिने भोजनकालविचारः	२००
ग्रस्तोदये विशेषः	"
ग्रहणे पुरश्चरणादिकं कर्तव्यम्	"
रव्यादीनां ग्रहाणां प्रीत्यर्थं धार्यरत्नानि	२०३
योगादिदुष्टत्वनाशनार्थं दानम्	"

संक्रान्तिप्रकरणम्

प्रदोषलक्षणम्	२०६
संक्रान्तौ स्नानदानाद्यकुर्वतश्च प्रत्यवायः	"
मेषसंक्रान्तौ विशेषः	२०८
जन्मनक्षत्रे संक्रान्तिफलम्	"
संक्रान्तिगणनम्	"
विषुवसंक्रान्तिचक्रम्	२०९
जलविषुवचक्रम्	"
उत्तराणयणं चक्रम्	"
दक्षिणायनचक्रम्	२१०
षिष्णुपदीचक्रम्	"
षडशीतिफलम्	"
संक्रान्तिषु वृष्टौ जातायां फलम्	"
संक्रान्तिनामानि	२११
स्वनक्षत्रात्संक्रान्तिफलम्	"
मलमासक्षयमासयोर्लक्षणं तत्र कर्तव्या कर्तव्यं च	"

वारुण्यादियोगप्रकरणम्

महामहावारुण्यादियोगः	२१४
गोविन्दद्वादशीयोगः	"
महाज्येष्ठी	"
विजयायोगः	"
अर्द्धोदयमहोदययोगौ	२१५
दशहरायोगः	"
व्यतीपातयोगः	"
रोहिणीयोगः	"
अद्भुतानि	"
भूकम्पे विशेषः	"



॥ श्रीः ॥

कृतितत्त्वसंग्रहः

अथ त्याज्यप्रकरणम्

गणेशं महेशं प्रहेशं च नत्वा
मुदा ज्योतिषां संग्रहं सङ्करोमि ।
विचित्राणि शास्त्राणि चालोक्य यत्नाद्
गुरोः पादपद्मं मुहुः संविचिन्त्य ॥ १ ॥

तत्र सर्वकर्माङ्गभूतकालनिरूपणं, तत्रादौ त्याज्यप्रकरणमारभ्यते । अत्र श्रीपतिः—

तिथिस्तु युग्मे खलु पक्षरन्ध्रं भवेद् द्वितीयां दशमीं च हित्वा ।
दशं विना स्युर्विषमा वरिष्ठाः स्मृता मुनीन्द्रैर्नवमीं विहाय ॥ २ ॥

वशिष्टः—

चतुदशी चतुर्थी च अष्टमी नवमी तथा ।
षष्ठी च द्वादशी चैव पक्षच्छिद्राह्वयाः स्मृताः ॥ ३ ॥
क्रमादेतासु तिथिषु वर्जनीयाश्च नाडिकाः ।
भूताऽऽष्टमनुत्त्वाङ्कदश शेषास्तु शोभनाः ॥ ४ ॥
दोषनाडीषु यत् कर्म शुभं सर्वं विनश्यति ।
विवाहे विधवा नारी व्रात्यः स्याच्चोपनायने ॥ ५ ॥
सीमन्ते गर्भनाशः स्यात् प्राशने मरणं ध्रुवम् ।
अग्निना दह्यते क्षिप्रं गृहारम्भे विशेषतः ॥ ६ ॥
राज्ञो राष्ट्रविनाशः स्यात् प्रतिष्ठायां न संशयः ।
किमत्र बहुनोक्तेन कृतं कर्म विनश्यति ॥ ७ ॥

मूर्तचिन्तामणौ—

नन्दा भद्रा नन्दिकाख्या जया च ।
रिक्ता भद्रा पूर्णसंज्ञा मृताऽर्कात् ॥ ८ ॥
आदित्यभौमयोर्नन्दा भद्रा शुक्रशशाङ्कयोः ।
दुधे जया गुरौ रिक्ता शनौ पूर्णा च मृत्युदा ॥ ९ ॥

कृतितत्त्वसंग्रहः

षष्ठ्यादितिथयो मन्दाद्विलोमं प्रतिपद्बुधे ।
सप्तम्यर्केऽधमा षष्ठ्याद्यामाश्च रदधावने ॥ १० ॥

नारदः—

त्रयोदश स्युर्मिलने संख्यायास्तिशिवारयोः ।
क्रकचो नाम योगोऽयं मङ्गलेष्वतिगर्हितः ॥ ११ ॥
सप्तम्यामर्कवारश्चेत् प्रतिपत्सौम्यवासरे ।
संवर्तयोगो विज्ञेयः शुभकर्मविनाशकृत् ॥ १२ ॥

रत्नमालायाम्—

नष्टेन्दुषष्ठीप्रतिपत्सु धीमान्
न ज्ञातु दन्तोत्कषणं विदध्यात् ।
कुर्वन्नवाप्नोति तदाशु नूनं
लक्ष्मीकुलज्ञातिजनोपघातम् ॥ १३ ॥

काशीखण्डे—

प्रतिपद्दर्शषष्ठीषु नवम्यां रविवासरे ।
दन्तानां काष्ठसंयोगाद् दहेदासप्रमं कुलम् ॥ १४ ॥

नारदः—

षष्ठ्यां तैलं तथाऽष्टम्यां मांसं चौरं तिथौ कलेः ।
पूर्णिमादशंयोर्नारीसेवनं परिवर्जयेत् ॥ १५ ॥
व्यतीपाते च संक्रान्तावेकादश्यां च पर्वसु ।
अर्कभौमदिने विष्ट्यां नाभ्यङ्गं न च वैधृतौ ॥ १६ ॥

अत्र निविद्धकर्मसु तारकालिक्यस्तिथयो ग्राह्याः । तथाहि स्मृतौ—

स्नाने चाऽभ्यङ्गने चैव दन्तधावनमैथुने ।
तिथिस्तात्कालिकी ग्राह्या तथा मरणजन्मनोः ॥ १७ ॥

अथामलकस्नानतिथिनिषेधो दीपिकायाम्—

सप्तम्यचन्द्रानवमीषु देह-
श्रीसन्ततीश्रामलकैर्नरस्य ।

स्नानं निहन्त्यन्यदिने तु धत्ते
तिलैः श्रियं पुण्यकरं सदैव ॥ १८ ॥

विशेषतिथिवारनिषेधाख्यो दग्धयोगः, तत्र वशिष्ठः—

द्वादश्येकादशीनागगौरीस्कन्दवसुष्वपि ।
नवम्यां दग्धयोगाख्यो भानुवारादितः क्रमात् ॥ १९ ॥

त्याज्यप्रकरणम्

बृहस्पतिः—

षष्ठी शशाङ्के नवमी च शुक्रे
बुधे द्वितीया तपने चतुर्थी ।
जीवेऽष्टमी सौरिकुजेऽहि सप्तमी
योगा विषाख्याः कुलनाशनाः स्युः ॥ २० ॥

पष्ठ्यादितिथयः सप्त चन्द्रवारादिभिर्युताः ।
क्रमात्पक्षद्वयेऽपि स्युः सप्त योगा हुताशनाः ॥ २१ ॥

नारदः—

द्वितीया च धनुर्माने चतुर्थी वृष-कुम्भयोः ।
मेषकर्कटयोः षष्ठी कन्यामिथुनचाष्टमी ॥ २२ ॥
दशमी वृश्चिके सिंहे द्वादशी मकरे तुले ।
एतास्तु तिथयो दग्धाः शुभे कर्मणि वर्जिताः ॥ २३ ॥
तत्र शुक्लकृष्णपक्षविशेषः, बधिष्ठसंहितायाम्—
कार्मुके च श्लेषे सिंहे मिथुने तौलिकुम्भयोः ।
एषु दग्धा सिते पक्षेऽन्यत्र तु कृष्णपक्षे ॥ २४ ॥

राजमार्तण्डे—

याः काश्चित्तिथयो दग्धा मासि मासि प्रकीर्तिताः ।
ताः शुक्ला विषमे राशौ समे कृष्णाः प्रकीर्तिताः ॥ २५ ॥

ज्योतिर्निबन्धे—

न वारदोषाः प्रवदन्ति रात्रौ
दैवेज्यदैत्येज्यदिवाकरणाम् ।
दिवा शशाङ्कार्कजभूसुतानां सर्वत्र
निन्द्यो बुधवारदोषः ॥ २६ ॥

व्यवहारदर्पणे विद्यापतिः—

कुजे द्वितीयो भृगुजे तृतीयः सूर्ये चतुर्थो विदि पञ्चमश्च ।
षष्ठोऽर्कजे सप्तम इन्दुवारे जीवेऽष्टमोऽर्धप्रहरो निषिद्धः ॥ २७ ॥

बृहस्पतिः—

वेदबाणौ मुनिजरौ भुजतर्कौ शरानलौ ।
नागशैलौ गुणजले रसाद्यन्ता दिनेऽर्कतः ॥ २८ ॥

अथ रात्रौ—

वेदतर्कौ मुनिजलौ बाहुपक्षौ शराचलौ ।
नागबाणौ रसगुणौ रसनागेन्दवो निशि ॥ २९ ॥

रत्नावल्यां—

बाणाः पक्षा रसा रामाः शैला वेदाश्च भूगजाः ।
सूर्येन्दुतः ससौम्येज्यशुक्राकिंदिवसे दिवा ॥ ३० ॥

कश्यपः—

शैलाक्षश्रुतयः सूर्ये चन्द्रे पङ्क्वेदपर्वताः ।
भौमे बाणाग्निनेत्राणि सौम्ये वेदाक्षिपावकाः ॥ ३१ ॥
गुरुवारेऽग्निचन्द्रेभाः शुक्रे नेत्राद्रिवह्वयः ।
शनौ चन्द्रेभतर्काः स्युः कुलिका यमघण्टकाः ॥ ३२ ॥
अर्धप्रहरसंज्ञांस्तान् मङ्गलेषु विवर्जयेत् ।
वारदोषेण दुष्टन्तु लग्नं सर्वगुणान्वितम् ॥
त्यजेद् यथा पुरोडाशं वायसोपहतं तथा ॥ ३३ ॥

फल्माह वशिष्ठः—

निधनं प्रहरार्धे स्यान्निःसत्त्वं यमघण्टके ।
कुलिके सर्वनाशः स्याद् रात्रावेते न दोषदाः ॥ ३४ ॥

अथ नक्षत्रवारदोषः, व्यवहारोच्चये—

ज्येष्ठावह्निमघाविशाखवसवो मेत्रं यमश्चेद्रवौ
सोमे सर्पविशाखपुष्यपवनाश्चित्रा त्वषाढाद्वयम् ।
भौमे विश्वजलेशमित्रवसवः प्राग्भाद्रसर्वः शिवः
सौम्ये रेवतिपूर्वयोनिभरणीवस्वग्निमूलास्वपः ॥ ३५ ॥
जीवे मूलमघार्द्रयाम्यवरुणाः पूषा शशी रोहिणी
शुक्रे धातृभुजंगदेवतमघापुष्योत्तराफात्गुनी ।
सौरे त्वर्यममूलहस्तवरुणाः स्वात्याद्वयं रेवती
चित्राविष्णुमघाश्च सर्वसमये वर्ज्या अयोगा बुधैः ॥ ३६ ॥

श्रीपतिः—

मघार्कवारे शशिनि द्विदैवे
चार्द्रा कुजे सोमसुते च मूलम् ।
गुरौ धनिष्ठा भृगुरोहिणी च
शनौ च हस्तो यमघण्टयोगाः ॥ ३७ ॥
त्यज रविमनुराधे वैश्वदैवञ्च सोमे
शतभिषमपि भौमे चन्द्रपुत्रेऽश्विनी च ।
शशधरमपि जीवे सर्पदैवं च शुक्रे
रविसुतमपि हस्ते मृत्युयोगा भवन्ति ॥ ३८ ॥

रत्नावल्यां—

अश्विचित्रोत्तराषाढा मूलार्द्रा फल्गुरेवती ।
सूर्याद्याः क्रकचा योगास्त्रिदशैरपि वर्जिताः ॥ ३६ ॥
मैत्रश्च वैश्वं वरुणं ह्यं च
मृगं फणीद्रं करसंज्ञकं च ।

सूर्यादिवारे यदि संयुतं स्यात्
शंसन्ति सिद्धाः शुभकार्ययोगम् ॥ ४० ॥

भरणी भानुना चैव चित्रा सोमेन दृश्यते ।
कुजे चैवोत्तराषाढा धनिष्ठा च बुधे तथा ॥ ४१ ॥
गुरावुत्तरफल्गुन्यां ज्येष्ठा च भास्करे तथा ।
मन्दे पौष्णे प्रहाणां च योगानेतान् परित्यजेत् ॥ ४२ ॥

शिशुबोधिन्यां—

मघा म्वाती रवौ प्रोक्ता गुरौ मूलं च रेवती ।
चित्रा च रोहिणी शक्रे श्रवणा शतभिषा शनौ ॥ ४३ ॥
पुष्याश्लेषा पुनः सोमेऽनुराधा कृत्तिका कुजे ।
यमघण्टो बुधे सौम्ये आर्द्रा चोत्तरफल्गुनी ॥ ४४ ॥

चतुर्भुजनिबन्धे—

द्वितीया चानुराधायां त्र्युत्तराश्च तृतीयया ।
पञ्चमी च मघायुक्ता चित्रास्वात्योस्त्रयोदशी ॥ ४५ ॥
एषु कार्यं कृतं चेत् स्यात् षण्मासान् मरणं ध्रुवम् ।
प्रतिपद्युत्तराषाढा नवम्यां कृत्तिका यदि ॥ ४६ ॥
पूर्वभाद्रपदाष्टम्यामेकादश्यां च रोहिणी ।
द्वादश्यां च यदाश्लेषा त्रयोदश्यां मघा यदि ॥ ४६ ॥

राजमार्तण्डे—

नात्र यात्रा प्रकर्तव्या कार्यान्तरमथाऽपि वा ।
यमघण्टादियोगोऽयमनर्हः सर्वकर्मसु ॥ ४८ ॥

आवश्यके यमघण्टपरिहारमाह, गर्गः—

विन्ध्यस्योत्तरकूले तु यावता तुहिनाचलम् ।
यमघण्टकदोषोऽस्ति नान्यदेशे कदाचन ॥ ४९ ॥

अन्यच्च—

लग्नाच्छुभप्रहाः केन्द्रे त्रिकोणे वा स्थिता यदि ।
चन्द्रो नापि न दोषः स्याद् यमघण्टादिसम्भवः ॥ ५० ॥

कैश्चिच्चित्राऽष्टौ घटिकाः त्याज्या इत्युक्तम् । तद्यथा—
यमघण्टे त्यजेदष्टौ मृत्यौ द्वादशनाडिकाः ॥ ५१ ॥

अथैषां पापयोगानामपवादमाह वशिष्ठः—

दिवा मृत्युप्रदाः पापा दोषास्त्वेते न रात्रिषु ।
शुभकार्ये प्रसूतौ च सर्वदा परिवर्जयेत् ॥ ५२ ॥

नारदः—

हस्तक्षं सूर्यवारेन्दुचिन्द्रभं प्रथमं कुजे ।
सौम्ये मित्रभमाचार्ये पुष्यं पौष्णं भृगोः सुते ॥
रोहिणी मन्दवारे तु सिद्धियोगाह्वया अमी ॥ ५३ ॥

तत्र त्रितयनिषेधो दैवज्जपनोहरे यथा—

आदित्ये पञ्चमी हस्तसौम्ये षष्ठी च चन्द्रभम् ।
भौमाश्विनौ च सप्तम्यामनुराधा बुधेऽष्टमीम् ॥ ५४ ॥
गुरुपुष्यौ नवम्यां च दशम्यां भृगुरेवती ।
एकादश्यां शनिब्राह्मे विषयोगाः प्रकीर्तिताः ॥ ५५ ॥

राजमार्तण्डे—

भौमाश्विनीं प्रवेशे च प्रयागे शनिरोहिणीम् ।
गुरुपुष्यं विवाहे च सर्वथा परिवर्जयेत् ॥ ५६ ॥

नारदः—

तिथिवारोद्भवा नेष्टा योगा वारक्षंसम्भवाः ।
हूणवंगखशे त्याज्या देशेष्वेते शुभप्रदाः ॥ ५७ ॥

गृहूर्तं चिन्तामणौ—

क्रुयोगास्तिथिवारोत्थास्तिथिभोत्था भवारजाः ।
हूणवङ्गखशेष्वेव वर्ज्यास्त्रितयजास्तथा ॥ ५८ ॥

ऋक्षोच्चये—

अयोगेषु च सर्वेषु चाद्ययामं विवर्जयेत् ।
अयोगाः प्रशमं यान्ति चन्द्रशुद्धिहता इमे ॥ ५९ ॥

श्रीपतिः—

विरुद्धयोगास्तिथिवारजाता नक्षत्रवारप्रभवाश्च ये च ।
हूणेषु वंगेषु खशेषु वर्ज्याः शेषेषु देशेषु न ते निषिद्धाः ॥ ६० ॥

महेश्वरः—

विष्कम्भाद्यघटीत्रयञ्च नवकं व्याघातवज्रोद्भवं
गण्डे षट् त्वतिपूर्वके च घटिकाः पञ्चैव शूले सदा ।

त्याज्या सार्षमघान्तरे च घटिका गण्डान्तसंज्ञे च यः
पूर्वर्चाश्विभयोस्तथा कुलिशभृन्नक्षत्रमूलाह्वयोः ॥ ६१ ॥

श्रीपतिः—

विरुद्धसंज्ञा इह ये च योगा-
स्तेषामनिष्टः खलु पाद्य आद्यः ।
सवैधृतिस्तु व्यतिपातनामा
सर्वोप्यनिष्टः परिघस्य चार्धम् ॥ ६२ ॥
वृहस्पतिः—

सिते चतुर्थ्यामन्त्यार्धमष्टम्याद्यार्द्धमेव च ।
एकादश्यां परार्धन्तु पूर्वार्धं पूर्णशीतगौ ॥ ६३ ॥
कृष्णे तृतीयामन्त्यार्धं सप्तम्याद्यर्धमेव च ।
दशम्यामुत्तरार्धन्तु चतुर्दश्यर्धमादितः ॥ ६४ ॥
विष्टाखयोऽयं महादोषः कथितोऽत्र समस्तगः ।
तदानीं कृतसत्कर्म कर्त्रा सह विनश्यति ॥ ६५ ॥
भूतदस्त्रस्वराग्भोधिवसुब्रह्मयग्निरूपकाः ।
यामेष्वेषु क्रमादास्यं भवेत् तिथ्यर्धविष्टिषु ॥ ६६ ॥

व्यवहारसमुच्चये—

दशम्यामष्टम्यां प्रथमघटिकापञ्चकपरं
हारेद्युः सप्तम्यां द्विदशघाटकान्ते त्रिघटिकम् ।
तृतीया राकायां खयमघटिकाभ्यः परभवं
शुभं विष्टेः पुच्छं शिवतिथिचतुर्थ्यास्तु विरमे ॥ ६७ ॥

करणान्याह गर्गः—

बवञ्च बालवं चैव कौलवं तैतिलं गरम् ।
वणिजं विष्टिमित्याहुः करणानि चराणि तु ॥ ६८ ॥
अन्ते कृष्णचतुर्दश्याः शङ्कुनिर्दर्शभागयोः ।
भवेच्चतुष्पदं नागं क्रिस्तुघ्नं प्रतिपदले ॥ ६९ ॥

करणानयनन्तु ग्रहलाघवे—

गततिथिर्दिङ्मन्यद्विस्तुद्वष्टा भवेत्तत्सैकं त्वपरे दलेथ शङ्कुनेरिति ॥

वशिष्टः—

बधबन्धविशाखाग्निश्छेदनोच्चाटनादि यत् ।
तुरंगमहिषोष्ट्रादि कर्म विष्टयान्तु सिध्यति ॥
न कुर्यान्मंगलं विष्टयां जीवितार्थी कदाचन ॥ ७० ॥

काश्यपसंहितायां—

मुखे पञ्च गले त्वेका वक्षस्येकादश स्मृताः ।
नाभौ चतस्रः षट् कट्यां तिस्रः पुच्छे तु नाडिकाः ॥ ७१ ॥
कार्यहानिमुखे मृत्युर्गले वक्षसि निःस्ता ।
कट्यामुन्मत्तता नाभौ च्युतिः पुच्छे ध्रुवं जयः ॥ ७२ ॥

अन्यत्र—

असिते सर्पिणी ज्ञेया सिते विष्टिस्तु वृश्चिको ।
सर्पिण्यास्तु मुखं त्याज्यं वृश्चिक्याः पुच्छमेव च ॥ ७३ ॥

गुरुः—

निशि पूर्वार्धजा विष्टिर्दिवा च परतः शुभा ।
क्रमागता तु या विष्टिः सा वै हालाहलोपमा ॥ ७४ ॥

ब्रह्मसिद्धान्ते—

दिवा परार्धजा विष्टिर्विष्टिरेव यदा निशि ।
सा त्याज्या त्वन्यथा विष्टिः सर्वकर्मशुभप्रदा ॥ ७५ ॥

लक्षणः—

दिवा परार्धजा विष्टिः पूर्वार्धोत्था यदा निशि ।
तदा विष्टिः शुभायेति कमलासनभापिता ॥ ७६ ॥

भूपालवल्लभे—

कन्यातुलामकरधन्विषु नागलोके
मेषालिवैगिकवृषेषु सुरालये स्यात् ।
पाठीनसिंहघटककंटकेषु मर्त्ये
चन्द्रे वदन्ति मुनयस्त्रिविधां हि विष्टिम् ॥ ७७ ॥

नारदः—

घटान्त्योत्तनृयुङ्मेषकन्याकीटतुलाधनुः ।
कुलीरमृगसिंहाः स्युश्चैत्राद्याः शून्यराशयः ॥ ७८ ॥
तुलामृगौ प्रतिपदि तृतीयायां मृगाकंजौ ।
पञ्चम्यां बुधराशी द्वौ सप्तम्यां चापचन्द्रभे ॥ ७९ ॥
नवम्यां हरिकीटौ द्वावेकादश्यां गुरौ कुहे ।
त्रयोदश्यामन्त्यवृषौ दिनदग्धाश्च राशयः ॥ ८० ॥
मासदग्धाह्वयान् राशीन्दनदग्धांश्च वजंयेत् ।
अष्टमी नवमी चैत्रे पक्षयोरुभयोरपि ॥ ८१ ॥

एकादशीमासशून्यास्तितथयः पञ्च कीर्त्तिताः ।
 वैशाखे द्वादशी शून्या पक्षयोरुभयोरपि ॥ ८२ ॥
 ज्येष्ठे त्रयोदशी शुक्ला कृष्णपक्षे चतुर्दशी ।
 आषाढे कृष्णपक्षेऽपि पष्ठी चैवाथ सप्तमी ॥ ८३ ॥
 श्रावणेऽपि द्वितीया च तृतीया पक्षयोर्द्वयोः ।
 प्रौष्ठपद्यां सिते कृष्णे द्वितीया प्रथमा तथा ॥ ८४ ॥
 सिते कृष्णे चाश्वयुजि दशम्येकादशी परे ।
 पक्षे चतुर्थी तिथयः पञ्चमीसहितास्तथा ॥ ८५ ॥
 कार्तिके मास्यमावास्या सिते कृष्णे चतुर्दशी ।
 सप्तमी चाष्टमी सौम्यैः पक्षयोरुभयोस्तथा ॥ ८६ ॥
 पौषमासे पौर्णमासी त्वमावास्या तथैव च ।
 उभयोः पक्षयोर्माघे सप्तमी चाष्टमी सिते ॥ ८७ ॥
 नवमी दशमी चैव तिथयः षट् प्रकीर्त्तिताः ।
 तृतीया च चतुर्थी च फाल्गुने सितकृष्णयोः ॥ ८८ ॥

वशिष्टः—

अष्टमी नवमी चैत्रे पक्षयोरुभयोरपि ।
 माघवे द्वादशी त्याज्या पक्षयोरुभयोरपि ॥ ८९ ॥
 तिथयो मासशून्याख्या वंशवित्तावनाशदाः ।
 आद्यं श्राद्धं प्रकुर्वीत नैव मंगलमाचरेत् ॥ ९० ॥

एतेषां मासविशेषेण व्यवस्था उक्ता । नारदः—

तिथयो मासशून्याश्च शून्यलग्नानि यान्यपि ।
 मध्यदेशे विवर्ज्यानि न दूष्याणीतरेषु च ॥ ९१ ॥
 पङ्क्वन्धकाललग्नानि मासशून्याश्च राशयः ।
 गौडमालवयोस्त्याज्यास्त्वन्यदेशे न गर्हिताः ॥ ९२ ॥

वशिष्टः—

आर्द्रादिके ख्याति विरामकाले नक्षत्रवृन्दे दशके स्थितेर्के ।
 विवाहचौलत्रतबन्धदीक्षासुरप्रतिष्ठादि न कार्यमेव ॥
 मासोक्तमार्गैतरमङ्गलाढ्यं कुर्यान्न स्वप्नेऽपि तथा सुरारौ ॥ ९३ ॥

शुक्रास्तादिषु त्याज्यं ज्योतिःसारसागरे—

वापीकूपतडागयागगमने क्षौरं प्रतिष्ठाघ्नतं
 विद्यामन्दिरकर्णवेधनमहादानं वनं सेवनम् ।
 तीर्थस्नानविवाहदेवभवनं मन्त्रादिदेवेषु
 दूरेणैव जिजीविषुः परिहरेदस्तंगते भागवे ॥ ९४ ॥

तथाच—

बाले शुके वृद्धे जीवे वृद्धे शुके जीवे बाले ।
जीवे सिंहे सिंहादित्ये जीवादित्ये नष्टे जीवे ॥ ९५ ॥

नलः—

उपनयनं गोदानपरिणयनगृहप्रवेशगमनानि ।
अस्तमितेषु न कुर्यात् सुरगुरुभृगुपुत्रचन्द्रेषु ॥ ९६ ॥

शातातपः—

अस्तङ्गते गुरौ शुके बाले वृद्धे मलिम्लुचे ।
उद्यापनमुपारम्भं व्रतानां नैव कारयेत् ॥ ९७ ॥

अस्तमयादिफलमाह बादरायणः—

गुरोरस्ते पतिं हन्याच्छुक्रास्ते चैव कन्यकाम् ।
चन्द्रे नष्टे उभौ हन्यात् तस्मादस्तं विवर्जयेत् ॥ ९८ ॥

विवाह इति शेषः ।

बालभावे स्त्रियं हन्याद् वृद्धभावे नरं तथा ।
तस्माद् बाले च वृद्धे च विवाहं नैव कारयेत् ॥ ९९ ॥

शाङ्गीयविवाहपटले—

विवाहो व्रतबन्धो वा यात्रा वा गृहकर्म च ।
गुरावस्तमिते शुके ध्रुवं मृत्युं विनिर्दिशेत् ॥ १०० ॥

गर्गः बृहस्पतिश्चापि—

अग्न्याधानं प्रतिष्ठाञ्च यज्ञदानव्रतानि च ।
वेदव्रतवृषोत्सर्गचूडाकरणमेखलाः ॥
माङ्गल्यमभिषेकं च मलमासे विवर्जयेत् ॥ १०१ ॥

मरीचिः—

गृहप्रवेशगोदानस्नानाश्रयमहोत्सवम् ।
न कुर्यान्मलमासे तु संसर्पाऽहस्पतौ तथा ॥ १०२ ॥

वशिष्ठः—

वापीकूपतडागादि प्रतिष्ठा यज्ञकर्म च ।
न कुर्यान्मलमासे तु संसर्पाऽहस्पतौ तथा ॥ १०३ ॥

बृहद्गर्गः—

बाले वा याद वा वृद्धे शुके वास्तंगते गुरौ ।
मलमास इवैतानि वर्जयेद् देवदर्शनम् ॥ १०४ ॥

गर्गः—

अपूर्वदेवता दृष्ट्वा शुचः स्युर्नष्टभार्गवे ।
मलमासेऽप्यनावृत्ततीर्थयात्रां परित्यजेत् ॥ १०५ ॥

अनावृत्ततीर्थयात्राम् = अपूर्वतीर्थयात्राम् ।

दीपिकायां—

नो शुक्रास्तेऽष्टमेऽर्के गुरुसहितरवौ जन्ममासेऽष्टमेन्दौ
विष्टौ मासे मलाख्ये कुजशनिदिवसे जन्मतारासु चाथ ।
नाडीनक्षत्रहानौ सुरगुरुरजनीनाथतारात्रिशुद्धौ
प्रातः कार्या परीक्षा द्वितनुचरगृहांशोदये सप्तलग्ने ॥ १०६ ॥

व्यवहारोच्चये—

सिंहस्थे मकरस्थे च जीवे चास्तमिते तथा ।
मलमासे न कर्तव्या परीक्षा जयकांक्षिणा ॥ १०७ ॥

बृहस्पतिः—

मासप्रयुक्तकार्येषु मूढत्वं गुरुशुक्रयोः ।
न दोषकृन्मलो मासो गुर्वादित्यादिकं तथा ॥ १०८ ॥

यमः—

चन्द्रसूर्यग्रहे स्नानं श्राद्धं दानं जपादिकम् ।
कार्याणि मलमासेऽपि नित्यनैमित्तिकन्तथा ॥ १०९ ॥

अन्यच्च—

सीमंतजातकादीनि प्राशनान्तानि यानि च ।
न दोषो मलमासस्य मौढ्यञ्च गुरुशुक्रयोः ॥ ११० ॥

वशिष्ठः—

अतीतकालान्यखिलानि तानि कार्याणि सौम्यायनगे दिनेशे ।
शीले गुरौ चाप्यथ दृश्यमाने तदुक्तपञ्चाङ्गदिनेऽप्यखण्डे ॥ १११ ॥

वाराहः—

उद्यानचूडाव्रतबन्धदीक्षात्रिवाहयात्रादिवधूपवेशः ।
तडागयागत्रिदशप्रतिष्ठा बृहस्पतौ सिंहगते न कार्या ॥ ११२ ॥

देवीपुराणे—

सिंहसंस्थे गुरौ यज्ञात् सर्वारम्भादि वर्जयेत् ।
प्रारब्धं न च सिध्येत महाभयकरं भवेत् ॥ ११३ ॥
पुत्रभ्रातृकलत्राणि हन्याच्छीघ्रं न संशयः ।
कारको व्रजते नाशं सन्तानो म्रियतेऽचिरात् ॥ ११४ ॥

देवारामतडागाब्धिप्रपोद्यानगृहाणि च ।
विवाहचूडोपनयव्रतबन्धादि नश्यति ॥ ११५ ॥

त्रिस्थलीसेतौ—

गुर्वादित्ये गुरौ सिंहे शुके वास्तुमुपागते ।
त्यजेद् यानं महादानं व्रतं देवविलोकनम् ॥ ११६ ॥

लक्षः—

नीचस्थे वक्रसंस्थेऽप्यतिचरणगते बाल्यवृद्धेऽस्तगे वा
संन्यासो देवयात्रा व्रतनियमविधिः कर्णवेधस्तु दीक्षा ।
मौञ्जीबन्धोऽङ्गनानां परिणयनत्रिधिर्वास्तुदेवप्रतिष्ठा
वर्ज्यासद्भिः प्रयत्नात् त्रिदशपतिगुरौ सिंहराशिस्थिते वा ॥ ११७ ॥

अयमपि निषेधो नियतकालविहितानां न भवति । उक्तञ्च शाङ्गीये—
सीमन्तजातकादीनि प्राशनान्तानि यानि वै ।
कर्तव्यानि न दोषोस्ति पञ्चाननगते गुरौ ॥ ११८ ॥

उपलक्षणत्वादेवं मकरस्थेऽपि । तथाहि त्रिस्थलीसेतौ—

गोदावर्यां गयायाञ्च श्रीशैले ग्रहणद्वये ।
सुरासुरगुरुणाञ्च मौढ्यदोषो न विद्यते ॥ ११९ ॥

वायुपुराणे—

गयायां सर्वकालेषु पिण्डं दद्याद् विधानतः ।
अधिमासे जन्मदिने ह्यस्ते च गुरुशुक्रयोः ॥ १२० ॥
न त्यक्तव्यं गयाश्राद्धं सिंहस्थे च बृहस्पतौ ॥ १२१ ॥

अत्र श्राद्धस्य यात्रापूर्वकत्वाद् गयायात्रापि न निषिद्धेति । तथाहि—

सिंहनक्रगते जीवे त्वस्ते च गुरुशुक्रयोः ।
तीर्थयात्रा न कर्तव्या गयां गोदावरीं विना ॥ १२२ ॥

उपप्लवे शीतलभानुभान्वो-

रर्धोदये वा कपिलाख्यषष्ठम् ।

सुरासुरेज्यास्तमयेऽपि तीर्थ-

यात्राविधिः संक्रमणेऽपि शस्तः ॥ १२३ ॥

अथ अतिचारसमीक्षा

मात्स्ये—

यात्रोद्वाहप्रतिष्ठार्थं गृहचूडाव्रतादिकम् ।
वर्जयेद्यत्नतश्चैव जीवे वक्रातिचारगे ॥ १२४ ॥

कीर्तिभङ्गः प्रतिष्ठायां चौरभीतिस्तथाध्वनि ।
तथोद्वाहे भवेन्मृत्युव्रते हानिर्भयं गृहे ॥ १२५ ॥

क्वचिदस्यापवादो विहितः । तथाहि राजमार्तण्डे—

वक्रातिचारगे जीवे वर्जयेत् तदनन्तरम् ।
व्रतोद्वाहादिचूडायामष्टाविंशतिवासरान् ॥ १२६ ॥
पूर्वराशिं परित्यज्यापूर्णे संवत्सरे गुरुः ।
अतीचारः स विज्ञेयः परराशिगतो यदा ॥ १२७ ॥

अत्र यदि बार्हस्पत्यमानेन संवत्सरभोगोपूर्तो पूर्वराशिं त्यक्त्वा अपर-
राशिगतो भवति तदातिचारगो गुरुज्ञेयः । तत्र विवाहादिमङ्गलकार्यं वर्जयेत् ।
तथाहि—

अतीचारगते जीवे तथा वक्रत्वमागते ।
विवाहादीनि कार्याणि यस्नतः परिवर्जयेत् ॥ १२८ ॥

अत्र क्विदिनानि वर्ज्यानीत्यतो व्यवस्थामाह—अतीचारो द्विविधः, लघ्वती-
चारो महातिचारश्च । यद्यपूर्णसंवत्सर एव पूर्वराशिं त्यक्त्वा अपरराशिगतो
भवति पुनर्वक्रगत्या तस्मात् पूर्वमुपैति तदा लघ्वतीचारगो ज्ञेयः । तथा हि—

अतीचारगतो जीवः पूर्वभं यदि गच्छति ।
लघ्वतीचारगो ज्ञेयस्तदा प्राहुर्मुनीश्वराः ॥ १२९ ॥

लघ्वतीचारोपि द्विविधः । तद्यथा—

यद्यपूर्ण संवत्सर एव पूर्वराशिं त्यक्त्वाऽपरराशिगतो भवति तस्मात् पुनर्वक्र-
गत्या पूर्वराशिमुपैति तेनापि यदि बार्हस्पत्यमानेन संवत्सरपूर्त्तिर्भवति तदापि-
लघ्वतीचारः तस्मिन्नष्टाविंशतिदिनानि त्यजेत् । तद्यथा—

वक्रे चैवातिचारे च वर्जयेत् तदनन्तरम् ।
व्रतयात्रादिकं कार्यमष्टाविंशतिवासरान् ॥ १३० ॥

अथ यद्यपूर्णवासर एव पूर्वराशिं त्यक्त्वाऽपरराशिगतो भवति तस्मात् पुनः
पूर्वराशिमुपैति यदि तत्र संवत्सरपूर्त्तिर्भवति तथापि लघ्वतीचारगो ज्ञेयः । तत्र
पंचचत्वारिंशद्दिनानि वर्ज्यानि । तद्यथा—

अतीचारगतो जीवः पूर्वभं यदि गच्छति ।
लघ्वतीचारगो ज्ञेयस्तदा पक्षत्रयं त्यजेत् ॥ १३१ ॥

किञ्च—

पक्षे दशाहानि तथा त्रिपक्षी मासत्रिभागः खलु षट्कमासाः ।
एकोतिचारः कथितो ग्रहाणां भौमादिकानां परतस्तु चाराः ॥ १३२ ॥

अथ महातिचारनिर्णयः

यदि अपूर्णसंवत्सर एव पूर्वराशिं परित्यज्यापरराशिगतो भवति तस्मा-
दुक्तगत्या पुनः पूर्वराशिं नैति तदा महातिचारगो ज्ञेयः । तद्यथा—

अतीचारगतो जीवः पूर्वभं नैव गच्छति ।

समाचरेद्यः कर्माणि नो वा तत्रैव संस्थितः ॥ १३३ ॥

अन्यच्च—

कृत्वातिचारं यदि पूर्वराशिं नायाति मन्त्री त्रिबुधाधिपानाम् ।

यानं विवाहं व्रतबन्धगोहं सर्वं तदा हन्ति मतं मुनीनाम् ॥ १३४ ॥

अत्र यदि पूर्वराशौ द्विधाभोगेन त्रिधाभोगेन वा बार्हस्पत्यसंवत्सरपूर्तिर्भवति
तदा न महातिचारः । यदि च खण्डद्वयभोगेन खण्डत्रयभोगेन वा तद्राशौ संवत्सर-
पूर्तिर्न भवति तदा महातिचार इति सिद्धान्तः । तथा च—

गुरोः सखण्डभोगार्हे वर्षपूर्तिर्न जायते ।

तत्र तत्रातिचारः स्यादित्यूचुः पूर्वसूरयः ॥ १३५ ॥

तथा च सूर्यसिद्धान्तमतेन—

बृहस्पतेः खट्वग्नक्षियुगषड्वह्यस्तथा (३६४२२०।१३८)

अत्र चतुर्युगकुदिनानि

उदयादुदयं भानोर्भूमिसावनवासराः ।

वसुद्वेषष्टारिरूपाङ्कं सप्तद्विषयो युगे ॥

(१५७७९१७८२८।१३६)

अत्रानुपातः । यदि चतुर्युगकुदिनैरेतैः १५७७९१७८२८ । चतुर्युगगुहभोगभगण-
लभ्यन्ते तदैकेन किमित्यनुपातस्ते चतुर्युगगुहभोगभगणा भाज्याः चतुर्युगकुदिनानि
हारः । एवं जातौ भाज्यभाजकौ $\frac{३६४२२० \times १}{१५७७९१७८२८}$ अत्र भाज्ये भाजकेन भक्ते

लब्धं भगणस्थाने शून्यं शेषं षष्ठ्या गुणितं छेदेन भक्तं लब्धा कलाश्चत्वारराशिस्था-
नाभीष्टद्वादशगुणं पुनश्छेदेन भक्तं लब्धं राशिस्थाने शून्यं शेषं त्रिंशद्गुणं भाजकेन
भक्तं लब्धमंशस्थाने शून्यं शेषं षष्ठ्या गुणितं छेदेन भक्तं लब्धाः कलाश्चत्वारः
शेषं राशिस्थानाभीष्टद्वादशगुणं पुनः छेदेन भक्तं लब्धमंशस्थाने शून्यं शेषं
त्रिंशद्गुणं भाजकेन भक्तं लब्धमंशस्थाने शून्यं शेषं त्रिंशद्गुणं भाजकेन भक्तं
लब्धमंशस्थाने शून्यं शेषं षष्ठ्या गुणितं छेदेन भक्तं लब्धा फलाश्चत्वारः
षष्टिगुणं भाज्यभक्तं लब्धविकलात्रैराशिकानुपातेन बार्हस्पत्यभोगवर्षप्रमाणं क्रियते
नवपञ्चसिताः ५६ शेषं षष्टिगुणं भाज्यभक्तं लब्धाः प्रविकलामप्रमेवमप्येपि अष्टौ ततः

शेषं षष्टिगुणं भाज्यभक्तं लब्धं विकलाग्रमेवमग्रेपि ५६।३१।३०।००। अतः पुनः
त्रैराशिकानुपातेन बार्हस्पत्यभोगवर्षप्रमाणं क्रियते । तद्यथा कुदिनभोगेन कलादिना
कुदिनं लभ्यते तदैकराशिभोगकलाभिरेभिः १८०० किमिति लब्धान्येकराशौ गुरो-
भोगदिनानि ३६१ दण्डाः पलानि ४ विपलानि ४५ यद्येकराशौ खण्डद्वयभोग-
खण्डत्रयभोगेनापि वा यदि वर्षपूर्तिर्न भवति तदा महातिचार इति सिद्धान्तः ।
गणितोपपत्तिर्दर्शिता । अत्रापि महातिचाराद्यग्निमराशिगतो भवति तत्रापरराशावे-
वातिचारस्य फलप्रदो भवति । तथा च—

अतीचारेण यो राशिर्लङ्घितो देवमन्त्रिणा ।
तदादिवत्सरो लुप्तो ह्यनर्हः सर्वकर्मसु ॥ १३६ ॥

किञ्च गोचरादिविचारे स्वग्निमराशावेव फलदः । तथा च—

अतीचारगते केचित् तद्बद्धक्रमुपागताः ।
पूर्वराशौ फलं दद्युर्वर्जयित्वा बृहस्पतिम् ॥ १३७ ॥
राजमार्तण्डे—

वराहमाण्डव्यपराशाराद्या-

गर्गाङ्गिराद्या मुनयो वदन्ति ।

वक्रातिचारे सुरराजमन्त्री

यत्रोपगस्तत्र फलं ददाति ॥ १३८ ॥

भुजबलभीमेऽपि—

अतीचारे च वक्रै च यत्र राशौ व्यवस्थितः ।

करोति तत्फलं पुष्टं नराणां सततं गुरुः ॥ १३९ ॥

अन्यच्च—

वक्रातिचारपरिभोगपरः सुरेज्यः

क्षेत्रस्य यस्य लवमात्रमपि प्रयुङ्क्ते ।

तस्यागमे निगदितं सदसन्नराणां

प्रायः फलं फलयतीति मुनिप्रवादः ॥ १४० ॥

इत्यादिवचनैश्च गोचराद्यष्टवर्गजन्माब्दप्रवेशादौ फलादेशे तु यत्र यत्र राशौ
वक्रेण वातिचारेण तत्तत्काले व्यवस्थितस्तत्तद्राशिस्थः फलप्रदो भवतीति सिद्धम् ।

दाक्षिणात्यास्तु—यद्यतीचारेणापि शुभराशौ गुरुर्व्यवस्थितो भवति तदा न दोषः,
तद्यथा—

शुभं भवनमाश्रित्य यदातिक्रमते गुरुः ।

तत्र संवर्धिता कन्या शुभं भर्तुः प्रमोदते ॥ १४१ ॥

अन्यच्च—

अतीचारगते जीवे वृषे वृश्चिककुम्भयोः ।
तत्र उद्धाहिता कन्या संप्रीणीयात् कुलद्वयम् ॥ १४२ ॥

अन्यच्च—

मीने मेवे वृषे चैव तथा मिथुनकन्ययोः ।
अतीचारान्न दोषः स्यान्नियतं काललोपजः ॥ १४३ ॥

इत्यादिवाक्यपर्यालोचनेनेदं गम्यते कन्यावृश्चिककुम्भमीनमेषवृषमिथुनेषु
महातिचारेष्वपि न दोषः काललोपजो भवति । अतो विवाहादिसर्वमङ्गलकार्या-
ण्यत्र विधेयानीत्यर्थः । किञ्च बहुतरवाक्यनिषेधपरवाक्यत्वात्कन्यादानादिकं कर्तुं नार्हं-
तीति । अतीचारेण यो राशिरिति वचनलाभवत्सरोपे यद्विवाहादिकर्माद्यनुष्ठानं
तदैव तद्राशिव्यतिरिक्तराशौ गुर्वतीचारस्याप्यत्यन्तनिषिद्धत्वमेव नतु वृषादि-
राशौ तदतीचारस्य सत्वे विवाहादिविधिपरम्, अशुद्धसमये विवाहादिकरणस्य
दोषत्वनियमात् । यथा—“वरं विषं भुङ्क्ष्व मा चाण्डालपृहे भुङ्क्ष्वा” इति वाक्यं
चाण्डालपृहाधिकरणकभोजनस्यैवात्यन्तनिवृत्तिं विषत्ते नतु विषभोजने प्रवर्तयति
तथा । अत्र लुप्तसंवत्सरमाह लल्लः—

पूर्वराशिं यदा त्यक्त्वाऽपूर्णे संवत्सरे गुरुः ।
लुप्तसंवत्सरो ज्ञेयः परगोहगतो यदा ॥ १४४ ॥

अन्यच्च—

अतीचारं गतो जीवस्तं राशिन्नैति चेतपुनः ।
लुप्तसंवत्सरो ज्ञेयः सर्वकर्मबहिष्कृतः ॥ १४५ ॥

अस्य सर्वराशिसाधारण्येन प्राप्तौ क्वचिदपवादः । तथाहि च्यवनः—

यदि भवेदतिचारगतो गुरु-
र्न पुनरेति निजप्रथमस्थितिम् ।
भवति लुप्तसमो ऋषकुम्भयो-
र्वृषभवृश्चिकयोर्यदि न स्थितः ॥ १४६ ॥

अन्यच्च—

मासान् दशैकादश वा प्रभुज्य
राशेर्यदा राशिसुपैति जीवः ।
भुङ्क्ते न पूर्वञ्च पुनस्तथापि
न लुप्तसंवत्सरमाहुरायः ॥ १४७ ॥

लल्लः—

यदातिचारं सुरराजमन्त्री
करोति गोवृश्चिकमीनसंस्थः ।
नायात्यसौ यद्यपि पूर्वराशिं
शुभाय पाणिग्रहणं वशिष्ठः ॥ १४८ ॥

अन्यच्च—

वृषे मेषे झषे कुम्भे यद्यतीचारगो गुरुः ।
न तत्र काललोपः स्यादित्याह गालवो मुनिः ॥ १४९ ॥
मृगराशिगते जीवे दिनषष्टि विवर्जयेत् ।
अन्यत्र सिंहभागे तु विवाहादि विधीयते ॥ १५० ॥

राजमार्तण्डे—

सिंहराशौ तु सिंहांशे यदा भवति वाक्पतिः ।
सर्वदेशेष्वयं त्याज्यो दम्पत्योर्निधनप्रदः ॥ १५१ ॥

वशिष्ठः—

सिंहे सिंहांशके जीवे कलिङ्गे गौडगुर्जरे ।
कालमृत्युरयं योगो दम्पत्योर्निधनप्रदः ॥ १५२ ॥

इत्यतोऽवशिष्टेष्वंशेषु विवाहादि शुभं भवतीत्यर्थः । यथोक्तं राजमार्तण्डे—

सिंहेपि भगदैवत्ये गुरौ पुत्रवती भवेत् ।
अत्यन्तशुभदा साध्वी धनधान्यसमन्विता ॥ १५३ ॥

लल्लः—

नर्मदापूर्वभागे तु शोणस्योत्तरदक्षिणे ।
गण्डक्याः पश्चिमे भागे मकरस्थो न दोषभाक् ॥ १५४ ॥

सिंहस्थगुरुवर्जनीयो नर्मदोत्तरभाग एव तदुक्तं कालविधाने—

सिंहस्थितः सुरगुरुर्यदि नर्मदायां
तं वर्जयेत् सकलकर्मसु सौम्यभागे ।
विन्ध्यस्य दक्षिणदिशि प्रवदान्त चार्याः
सिंहांशके मृगगतावपि वर्जनीयः ॥ १५५ ॥

लल्लः—

गोदार्युत्तरतो यावद् भागीरथीतटं याम्यम् ।
तत्र विवाहो नेष्टः सिंहस्थे देवपतिपूज्ये ॥ १५६ ॥

अर्थाद् गोदावरीदक्षिणदेशे भागीरथ्युत्तरदेशे च सिंहगुरुदोषो नास्ति ।

यदाह वशिष्ठः—

भागीरथ्युत्तरे कूले गौतमीदक्षिणे तथा ।
विवाहो व्रतबन्धो वा सिंहस्थेज्ये न दुष्यति ॥ १५७ ॥
मृगेन्द्रसंस्थिते जीवे मध्यदेशे करग्रहे ।
मृत्युयोगो मृत्युदः स्याद् दम्पत्योः पञ्चवर्षतः ॥ १५८ ॥

राजमार्तण्डे—

गुरौ हरिस्थे न विवाहमाहु-
र्हारीतगर्गप्रमुखा मुनीन्द्राः ।
यदा च माघी मघसंयुता स्यात्
तदा तु कन्योद्वहनं विदध्यात् ॥ १५९ ॥
चण्डेश्वरः—

मंगलेषु च केतूनां दर्शनञ्चाशुभं मतम् ।
तावदेव फलं दृश्यावत्तेषां हि दर्शनम् ॥ १६० ॥
केतोरस्तदिनादूर्ध्वं सप्तरात्राणि वर्जयेत् ।
यात्रोद्वाहव्रतारम्भे मंगलादिषु कर्मसु ॥ १६१ ॥

अथ गुर्वादित्यदोषमाह शौनकः—

एकराशिगतौ सूर्यजीवौ स्यातां यदा पुनः ।
व्रतबन्धविवाहादिशुभकर्माखिलं त्यजेत् ॥ १६२ ॥

पक्षु—

गुरुक्षेत्रगतो भानुर्भानुक्षेत्रगतो गुरुः ।
गुर्वादित्यः स विज्ञेयो गर्हितः सर्वकर्मसु ॥ १६३ ॥

इति गुरुबन्धनं तद्विचारितरमणोपमम् । तथाहि—गुरुक्षेत्रे धनुर्मीनौ तत्र भानुगुर्वा-
दित्यस्तुदसत् धनुरर्कस्य दक्षिणत्रादेव निषेधः सिद्धः । मीनार्कस्य तु यज्ञोपवीता-
तिरिक्तकार्यमात्रे निषेधः सिद्धः । तथा भानुक्षेत्रं सिंहस्तत्र गतो गुरुः गुर्वादित्य
इत्यपि न तत्र सिंहस्थगुरुत्वादेव निषेधः सिद्धः । यदा त्वेकराशिस्थत्वं तदा यदि
बाल्यवार्धक्यास्तमयदोषाणां सम्भवस्तर्हि तद्दोषस्याधिक्यन्यूनतारतम्यस्या-
भावो ध्येय इति । अथ विश्ववस्तुपक्षनिषेधमाह—यस्मिन् पक्षे तिथिद्वयहासः स
अयोदशदिनारमकः पक्षोऽतिनिन्द्यः । तदुक्तं ज्योतिर्निबन्धे—

पक्षस्य मध्ये द्वितिथी पतेतां तदा भवेद्रौरवकालयोगः ।
पक्षे विनष्टे सकलं विनष्टमित्याहुराचार्यवराः समस्ताः ॥ १६४ ॥

अन्यच्च —

त्रयोदशदिने पक्षे तदा संहरते जगत् ।
अपि वर्षसहस्रेण कालयोगः प्रकीर्तितः ॥ १६५ ॥

चण्डेश्वरः—

त्रयोदशदिने पक्षे विवाहादि न कारयेत् ।
गर्गादिमुनयः प्राहुः ऋते मृत्युस्तदा भवेत् ॥ १६६ ॥

उद्योतिर्निबन्धे—

उपनयनं परिणयनं वेशमारम्भादिपुण्यकर्माणि ।
यात्रां द्विक्षयपक्षे कुर्यान्न जिज्ञीविषुः पुरुषः ॥ १६७ ॥

अथ प्रसङ्गात् त्रयोदशदिनात्मकः पक्षः कथं भवति कथञ्च न भवतीति विचारः प्रस्तूयते । कर्हिप्रश्चित् पक्षे प्रतिपत्सोमवारे वटिकैका दशपलाधिकाः १।१०-ततो द्वितीया क्षयोन्मुखत्वात् पक्षस्य सोमवार एवान्तर्हितः अत एवावमाख्यो ज्ञाता घट्यः षट्पलाधिकाः सप्तपञ्चाशत् (५७।०६) ततः पुनरपचयक्रमेण तिथीनां चतुर्दश्यपि क्षयं गताऽवमाख्या शुक्लवार एव ततः शनिवारे पूर्णिमाक्षयोन्मुखी चतुर्दशीतुल्या वा एतादृशः पक्षत्रयोदशदिनात्मकः सम्भवतीत्यादिकं सुहूर्त-चिन्तामणौ पीयूषधारायां द्रष्टव्यम् ।

एक पक्षे यदा यान्ति विश्वस्यत्र त्रयोदश ।
त्रयस्तदा क्षयं यान्ति वाजिनो मनुजा गजाः ॥ १६८ ॥

चण्डेश्वरः—

एकरात्रं परित्यज्य कुर्यात् पाणिग्रहं ग्रहे ।
यात्रायां सप्तरात्रन्तु त्रिरात्रं व्रतबन्धने ॥ १६९ ॥
ग्रहे रवीन्दोरवनिप्रक्रम्पे केतूद्गमोलकोत्पतनादिदोषे ।
व्रते दशाहानि वदन्ति तज्ज्ञास्त्रयोदशाहानि वदन्ति केचित् ॥ १७० ॥
अस्तमिते भृगुपुत्रे कन्या म्रियते बरश्च वागीशे ।
स्याद्भयोरपि मरणं केतावुदिते करग्रहणे ॥ १७१ ॥
हेमाद्रौ—

त्रयोदश्यादिकं वर्ज्यं दिनानां नवकं ध्रुवम् ।
माङ्गल्येषु समस्तेषु ग्रहणे चन्द्रसूर्ययोः ॥ १७२ ॥
द्वादश्यादितृतीयान्ते वेध इन्दुग्रहे स्मृतः ।
एकादश्यादिकः सौरे चतुर्थ्यन्तः प्रकीर्तितः ॥ १७३ ॥
खण्डग्रहे तु यत्प्रोक्तमुभयत्र दिनद्वयम् ॥ १७४ ॥

ग्रहणात् पूर्वदिनमित्यर्थः

मदनरत्ने नारदः—

उत्पातग्रहणादूर्ध्वं समाहमखिलग्रहे ।
नाखिले तु दिनं नेष्टं तद्ग्रहं नेष्टमृतुत्रयम् ॥ १७५ ॥
ग्रस्तास्ते त्रिदिनं पूर्वं पश्चाद् ग्रस्तोदये तथा ।
खण्डग्रस्ते त्रिदिनं निःशेषे सप्त सप्त च ॥ १७६ ॥

वशिष्ठः—

सर्वग्रासे दिनान्यष्टौ सर्वकार्येषु वर्जयेत् ।
षट्दिनादि त्रिभागोने अर्धग्रासे चतुर्दिनम् ॥
चतुर्थांशे त्रिरात्रं स्याद् ग्रहणे चन्द्रसूर्ययोः ॥ १७७ ॥

निःशेषे सप्त सप्त चेति । अत्र यद्यपि विशेषो नोक्तस्तथापि ग्रहणादनन्तरमेव
ज्ञेयम् । उत्पातग्रहणादूर्ध्वं समाहं निखिलग्रह इत्यत्र तथोक्तेः ।

भङ्गिराः—

सर्वग्रासे तु समाहमर्धग्रासे दिनत्रयम् ।
त्रिद्वयेकाङ्गुलतो ग्रासे दिनमेकन्तु वर्जयेत् ॥ १७८ ॥

गर्गः—

सूर्यचन्द्रोपरागौ द्वौ महादोषाह्वयावुभौ ।
सप्तरात्रं तयोरूर्ध्वं सर्वशोभननाशनम् ॥ १७९ ॥
इत्येतदपि सर्वग्रासपरतया योज्यम् । ग्रहणे तु कार्यस्यावश्यकत्वाद्विशेषपरिहार

उक्तो ज्योतिर्निबन्धे—

पञ्चदिनानि वाशष्टस्त्रिदिनं गर्गस्तु कौशिकस्त्वेकम् ।
यवनाचार्यस्य मतं पञ्च मुहूर्ताश्च दूषयति राहुः ॥ १८० ॥

गुरुः—

नित्यनैमित्तिके कार्ये जपहोमक्रियासु वा ।
उपाकर्मणि चोत्सर्गे ग्रहवेधो न विद्यते ॥ १८१ ॥

अत्र ग्रहो ग्रहणम् ।

मदनरत्ने नारदः—

उल्कादिपाते धरणीप्रकम्पे दाहंदिशां वज्रविदारणे वा ।
धूमे तथोल्काकरकाप्रपाते न कारयेन्मंगलकारि कार्यम् ॥ १८२ ॥
उल्कापातेऽशनिनिघाते तथैवाकालवर्षणे ।
छिद्रे सूर्ये विनिर्दिष्टे न कुर्यान्मङ्गलक्रियाम् ॥ १८३ ॥

धूमकेतौ समुत्पन्ने ग्रहणे चन्द्रसूर्ययोः ।
 ग्रहाणां मङ्गले चैव न कुर्यान्मङ्गलक्रियाम् ॥ १८४ ॥
 द्विसूर्यं वा त्रिसूर्यं वा दृष्ट्वा गगनमण्डलम् ।
 रात्रौ शक्रधनुश्चैव मङ्गलानि त्रिवर्जयेत् ॥ १८५ ॥
 युद्धे ग्रहाणामन्योन्यं निर्घाते राहुकम्पने ।
 महोत्पातयुतात् कालात् सप्तरात्रं शुभं त्यजेत् ॥ १८६ ॥

शाङ्गीयविवाहपटले—

क्रूरैर्मुक्तं युक्तं भोग्यञ्च तथैव खेटयुद्धगतम् ।
 ग्रहभिन्नकेतुहतभं त्यजेन्महोत्पातदुष्टं यत् ॥ १८७ ॥

नारदः—

ग्रहणोत्पातभं त्याज्यं मङ्गलेषु ऋतुत्रयम् ॥ १८८ ॥

गुरुः—

उत्पातैः पीडितास्ताराः षण्मासेः प्रकृतिं ययुः ।
 राहुकेतुविमुक्तं यदृक्षचक्रं निपीडितम् ॥ १८९ ॥
 वत्सराधेन युद्धयेत् ग्रहयुद्धगतञ्च भम् ।
 नक्षत्रग्रहयोगेन यदुक्तं दोषसञ्चयम् ॥
 तदिदं सर्वकार्येषु शुभेषु परिवर्जयेत् ॥ १९० ॥

ग्रहयुद्धभेदाश्चत्वारः । भेदोल्लेखांशुविमर्दनमसव्यञ्चेति यदाह वराहः—

आसन्नक्रमणोद्भेदोल्लेखांशुविमर्दनापसव्यैः ।
 युद्धं चतुष्प्रकारं पराशराद्यैः मुनिभिरुक्तम् ॥ १९१ ॥

तल्लक्षणानि सूर्यसिद्धान्ते—

उल्लेखस्तारका-स्पर्शो भेदो भेदः प्रकीर्तितः ।
 युद्धमंशुविमर्दाख्यमंशुयोगे परस्परम् ॥
 अंशादनेऽपसव्यं स्याद्युद्धमेकोत्र चेदथ ॥ १९२ ॥

शाङ्गीयविवाहपटले—

यस्मिन्विधुं राहुरिनञ्च धिष्ण्ये गृह्णाति तत्त्यक्तमृतुत्रयं स्यात् ।
 पाणिग्रहे पुंमरणं विधत्ते द्वयोर्भयोश्चेद् द्वयमेव जह्यात् ॥ १९३ ॥

अथ शुभदोत्पातमाह वराहः—

वज्राशनिर्महीकम्पाः सन्ध्यानिर्घातनिस्वनाः ।
 परिवेषरजोधूमरत्नांकार्कास्तमनोदयाः ॥ १९४ ॥
 द्रुमेभ्योन्तरसस्नेहमधुपुष्पफलोद्गमाः ।
 गोपक्षिमदशुद्धिश्च शिवाय मधुमाधवे ॥ १९५ ॥

तारोल्कापत्तिकलुषं कपिलाकेन्दुमण्डलम् ।
 अनग्निज्वलनास्फोटधूमरेखानिलाकुलम् ॥ १९६ ॥
 रक्तपद्माक्षं सान्ध्यं नभः क्षुब्धार्णवोपमम् ।
 सरितां चाम्बुसंशोषं दृष्ट्वा ग्रीष्मे शुभं वदेत् ॥ १९७ ॥
 शक्रायुधपरीवेपविद्युच्छुष्कविरोहणम् ।
 कम्पोद्वर्तनवैकृत्यं रसनं दरणं क्षितेः ॥ १९८ ॥
 नद्युदपानसरसां वृद्धयुध्वतरणप्लवाः ।
 शीरणं चाद्रिगोहानां वर्षामु न भयावहम् ॥ १९९ ॥
 दिव्यस्त्रीपूतगन्धर्वविमानाद्भुतदर्शनम् ।
 ग्रहनक्षत्रताराणां दर्शनञ्च दिवाम्बरे ॥ २०० ॥
 गीतवादित्रनिर्घोषो वनपर्वतसानुषु ।
 शस्यवृद्धिरर्षा हानिरपापाः शरदि स्मृताः ॥ २०१ ॥
 शीतानिलतुषारत्वं दर्शनं मृगपक्षिणाम् ।
 रक्षोयक्षादिसत्त्वानां दर्शनं वागमानुषी ॥ २०२ ॥
 दिशो धूमान्धकाराञ्च सनभोवनपर्वताः ।
 उच्चैः सूर्योदयेऽस्ते वा हेमन्ते शोभनाः स्मृताः ॥ २०३ ॥
 हिमवातानिलोत्पातविरूपाद्भुतदर्शनम् ।
 कृष्णाञ्जनाभमाकाशं तारोल्कापातपिञ्जरम् ॥ २०४ ॥
 चित्रगर्भोद्भवाः स्त्रीषु गोजाश्वमृगपक्षिषु ।
 पत्रांकुरलतानाञ्च विकाराः शिशिरे शुभाः ॥ २०५ ॥
 ऋतुस्वभावजा ह्येते दृष्टाः स्वर्त्तो शुभप्रदाः ।
 ऋतावन्यत्र चोत्पाता दृष्टास्ते भृशदारुणाः ॥ २०६ ॥

अथाऽन्यदोषाः, दैवज्ञमनोहरं —

तिथीषु नागाद्रिगिरीषु वारिधिः

कुजाद्रिदिकपावकविश्ववासवाः ।

मुनीभसंख्याप्रथमातिथेः क्रमात्

परं विषं स्याद् घाटकाचतुष्टयम् ॥ २०७ ॥

बृहस्पतिः —

घटीद्वयं च ऋक्षान्ते मासान्ते च दिनत्रयम् ।

वर्षान्ते वर्जयेत् पक्षं ग्रहणाद् दिनसप्तकम् ॥ २०८ ॥

ऋक्षान्ते पुत्रनाशः स्यान्मासान्ते तु धनक्षयम् ।

वर्षान्ते वर्षनाशः स्याद् ग्रहणान् सर्वनाशनम् ॥ २०९ ॥

अत्र वर्षं सौरवर्षपरम्—

सौराब्दान्ते त्यजेत्पक्षं चान्द्रे तु नवभं त्यजेत् ।
सावनान्ते त्रिभं त्याज्यं नाक्षत्रे पौष्णभास्त्र्यहम् ॥ २१० ॥

अथ लघ्नदोषः, तत्र नारदः—

जामित्रशुद्धैकविंशन्महादोषं विवर्जयेत् ।
एकविंशतिदोषाणां नामरूपफलानि च ॥ २११ ॥
पितामहोक्तं संचिन्त्य तानि वक्ष्ये समासतः ।
पञ्चाङ्गं शुद्धिरहितो दोषश्चाद्यः प्रकीर्तितः ॥ २१२ ॥
उदयास्तशुद्धिहीनो द्वितीयः सूर्यसंक्रमात् ।
तृतीयः पापषड्वर्गो भृगुपटकं कुजाष्टकम् ॥ २१३ ॥
गण्डान्तकतुरीरिष्फसषडष्टेन्दुसग्रहः ।
दम्पत्योरष्टमं लग्नं राशेविषघटी तथा ॥ २१४ ॥
कुमुहूर्तो वारदोषः खर्जूरिकसमाङ्घ्रिभम् ।
ग्रहणोत्पातभं क्ररविद्धर्क्षक्रसंयुतम् ॥
कुनवांशो महापाता वैधृतिश्चैकविंशतिः ॥ २१५ ॥

वशिष्टः—

एकविंशन्महादोषास्ते च ब्रह्ममुखाद्गताः ।
कदाचिन्नैव सीदन्ति गुणानां कोटिकोटिभिः ॥ २१६ ॥
तस्मादेषु दोषेषु कदाचिन्नाचरेच्छुभम् ।
विवाहे विधवा नारी मरणं व्रतबन्धने ॥
ग्रामनाशः प्रतिष्ठायां सीमन्ते गर्भनाशनम् ॥ २१७ ॥

व्यवहारचण्डेश्वरः—

मार्गं मासि तथा ज्येष्ठे क्षौरं परिणयं व्रतम् ।
ज्येष्ठपुत्रदुहित्रोश्च यत्नेन परिवर्जयेत् ॥ २१८ ॥
कृत्रिकास्थं रविं त्यक्त्वा ज्येष्ठपुत्रस्य कारयेत् ।
वत्सवादिषु कार्येषु दिनानि दश वर्जयेत् ॥ २१९ ॥

पृथ्वीचन्द्रोदये—

भजन्मतो जन्मदिने गृहे वा
कुर्याद्विवाहं न च जन्ममासे ।
ज्येष्ठर्क्षज्येष्ठे च सुताङ्गनानां
मिथो विधेयं न तु शुक्रमासे ॥ २२० ॥

वृहस्पतिः—

न जन्मधिष्ण्ये न च जन्ममासे
 न जन्मकालीनदिने विदध्यात् ।
 ज्येष्ठे न मासे प्रथमस्य सूनो-
 स्तथा सुताया अपि मङ्गलानि ॥ २२१ ॥

भुजबलभीमः—

जन्मनि मासि विवाहः
 शुभदो जन्मर्क्षजन्मराश्योश्च ।
 लग्ने जन्मनि शुभदः
 शुभदो जन्मनि त्रिथौ शशिनि ॥ २२२ ॥

चण्डेश्वरः—

जन्मोदये जन्मसु तारकासु
 मासेऽथवा जन्मनि जन्मभे वा ।
 ऊढाङ्गनाऽनेकविधानि धत्ते
 सौख्यानि भोगं खलु बान्धवानाम् ॥ २२३ ॥

जन्ममासे तु पुत्राढ्या धनाढ्या जन्मभोदये ।
 जन्मभेषु भवेदृढा वृद्धा सन्ततिवर्द्धिनी ॥ २२४ ॥

इदन्तु द्वितीयगन्धोत्पन्नविषयम् , तथाहि नारदः—

न जन्ममासे जन्मर्क्षे न जन्मदिवसेऽपि च ।
 नाद्यगर्भसुतस्याथ दुहितुर्वा करग्रहः ॥ २२५ ॥

जन्ममासे मतान्तराण्याह राजमार्त्तण्डः—

जातन्दिनं दूषयते वशिष्ठो ह्यष्टौ च गर्गो नियतं दशाभिः ।
 जातस्य पक्षं किल भागुरिश्च शेपाःप्रशस्तः खलु जन्ममासि ॥ २२६ ॥

ज्येष्ठेमासि विवाहे पराशरादिभिर्विशेष उक्तः—

अज्येष्ठा कन्यका यत्र ज्येष्ठपुत्रो वरो यदि ।
 व्यत्ययो वा तयोस्तत्र ज्येष्ठमासः शुभप्रदः ॥ २२७ ॥

गर्गः—

ज्येष्ठायोः कन्यकायाश्च ज्येष्ठपुत्रस्य सर्वदा ।
 विवाहो नैव कर्तव्यो यदि स्यान्निधनं ध्रुवम् ॥ २२८ ॥

मिहिरः—

ज्येष्ठे ज्येष्ठस्य कन्याया विवाहो न प्रशस्यते ।
तयोरन्यतरे ज्येष्ठे ज्येष्ठमासः प्रशस्यते ॥ २२६ ॥

अन्यच्च—

द्वौ ज्येष्ठौ मध्यमौ प्रोक्तावेकं ज्येष्ठं सुखावहम् ।
ज्येष्ठत्रये न कुर्वीत विवाहं सर्वसम्मतम् ॥ ३३० ॥

नारदः—

जन्मभाद्रशमं कर्म सञ्जातर्क्षं च षोडशम् ।
अष्टादशं सामुदायं त्रयोविंशं विनाशनम् ॥ २३१ ॥
मानसं पञ्चविंशक्षं नाचरेच्छुभमेषु तु ।

वशिष्ठः—

बालान्प्रभुक्तौ व्रतबन्धने च
राजाभिषेके खलु जन्मधिष्ण्यम् ।
शुभन्त्वनिष्टं सततं विवाहे
सीमन्तयानादिषु मङ्गलेषु ॥ २३२ ॥

जन्ममासलक्षणमाह गर्गः—

आरभ्य जन्मदिवसाद्यावत्त्रिंशद्दिनं भवेत् ।
जन्ममासः स विज्ञेयः सर्वकर्मसु गर्हितः ॥ २३३ ॥

इति कृतितत्त्वसंग्रहे त्याज्यप्रकरणम् ।



अथ संस्कारप्रकरणम्

तत्रादौ आद्यरत्नोदर्शनफलादिनिरूपणम् ।

मृहूर्तगणपतौ—

वैशाखे श्रावणे माघे मार्गाख्ये श्रावणाश्विने ।
 शुक्लपक्षे शुभाहे च साद्विहने तथा दिवा ॥ १ ॥
 श्रवणत्रयेऽनुराधायां रेवतीद्वितये मृगे ।
 हस्तत्रये च रोहिण्यां पुष्यभे चोत्तरासु च ॥ २ ॥
 सितवस्त्रे शुभं स्त्रीणां प्रथमं पुष्पदर्शनम् ।
 मध्यं ज्येष्ठपुनर्वस्वोर्मूले चान्यत्र निन्दितम् ॥ ३ ॥
 अष्टम्यां द्वादशीषष्ठ्यो रिक्तादर्शेथ संक्रमे ।
 भद्रानिद्राव्यतीपाते ग्रहणे रुजि वैधृतौ ॥ ४ ॥
 परतातगृहे सन्ध्या-कुदेशे कृष्णवाससि ।
 प्राग्रजोदर्शनं नेष्टं शान्त्या तु शुभदं भवेत् ॥ ५ ॥
 प्राग्रजा विलयं यान्ति रजोदर्शनसम्भवम् ।
 सर्वदोषास्तु संलग्ने सितेज्ययुतवीक्षिते ॥ ६ ॥

मासफलं चन्द्रिकायाम्—

चैत्रे तु प्रथमर्तौ स्यान्नारी वैधव्यभागिनी ।
 वैशाखे धनपुत्राढ्या ज्येष्ठे रोगान्विता भवेत् ॥ ७ ॥
 शुचौ मृतप्रजा प्रोक्ता श्रावणे धनधान्यदा ।
 नभस्ये दुर्भगा क्लिष्टा आश्विने च तपस्विनी ॥ ८ ॥
 ऊर्ज्जे त्वायुष्मती नारी मार्गशीर्षे बहुप्रजा ।
 पौषे च पुंश्चली नारी माघे पुत्रसुखान्विता ॥
 फाल्गुने श्रीमती साध्वी क्रमान्मासफलं भवेत् ॥ ९ ॥

रत्नग्रहे—

ज्येष्ठे च सुभगा नारी आपाठे धनसम्पदा ।
 श्रावणे म्रियते कन्या भाद्रे च बहुरोगिणी ॥ १० ॥
 आश्विने च मृतापत्या कार्तिके कुलनाशिनी ।
 धर्मयुक्ता भवेन्मार्गे पौषे च रतिविह्वला ॥
 माघे क्रोधवती नारी फाल्गुने बहवः सुताः ॥ ११ ॥

अत्र चन्द्रिकारत्नसंग्रहवचनयोर्विरोधाद् व्यावहारिकवचनं पूर्वकथितञ्चन्द्रिकोक्तमेव ग्राह्यम् ।

अथ वारफलम्—

आदित्ये त्रिधवा नारी सोमे चैत्र पतिव्रता ।
कुले बन्ध्या विजानीयाद् बुधे सौभाग्यभागिनी ॥ १२ ॥
वृहस्पतौ पतिः श्रीमान् शुक्रे चैत्र बहुप्रजा ।
शनौ बन्ध्यां विजानीयात् प्रथमा स्त्री रजस्वला ॥ १३ ॥

नारदः—

अमारिक्ताष्टमीषष्ठीद्वादशीप्रतिपत्स्वपि ।
परिघस्य च पूर्वार्द्धे व्यतीपाते च वैधृतौ ॥ १४ ॥
संध्यासूर्यप्लवे विधृत्यामशुभं प्रथमार्तवम् ।
रुग्णा पतिव्रता दुःखी पुत्रिणी भोगभागिनी ।
पतिव्रता क्लेशभागी रविवारादिषु क्रमात् ॥ १५ ॥

गर्गसंहितायाम्—

सुभगा चैव दुःशीला बन्ध्या पुत्रसमन्विता ।
धर्मयुक्ता व्रतघ्नी च परसन्तानमोदिनी ॥ १६ ॥
सुपुत्रा चैव दुष्पुत्रा पितृवेश्मरता सदा ।
दीना प्रजावती चैव पुत्राह्या चित्रकारिणी ॥ १७ ॥
साध्वी पतिप्रिया नित्यं सुपुत्रा कष्टकारिणी ।
स्वकर्मनिरता हिंसा पुण्या पुत्रादिसंयुता ॥ १८ ॥
नित्यं धनचये सक्ता पुत्रधान्यसमन्विता ।
मूर्खा चाज्ञा पुण्यवती दक्षर्क्षादेः क्रमात्फलम् ॥ १९ ॥

लग्नफलमुक्तं दैवज्ञभूषणे—

मेघे सव्यभिचारा स्याद् वृषभे परभोगिनी ।
मिथुने धनभागाह्या कर्कटे व्यभिचारिणी ॥ २० ॥
सिंहे तु पुत्रसंयुक्ता कन्यायां श्रीमती तथा ।
विचक्षणा तुलायान्तु वृश्चिके च पतिव्रता ॥ २१ ॥
दुश्चारिणी धनुः पूर्वे त्वपरे च पतिव्रता ।
मकरे त्वन्नहीना तु कुम्भे निर्धनयुक्ता ॥
मीने विचक्षणा लग्ने ग्रहसंस्था विवाहवत् ॥ २२ ॥

रत्नसंग्रहे—

क्रिये पवित्रा गवि गोधनाढ्या धनान्विता सौख्यवती तृतीये ।
कुलद्वयानन्दकरी चतुर्थे कृत्वप्रसूतिः किल सिंहलग्ने ॥२३॥
कन्याप्रसूतिस्त्वबला विलग्नने धनान्विता लग्नगते तुलाख्ये ।
अलौ विलग्नने कुलटाभिचारा धनुर्विलग्नने व्यभिचारिणी स्यात् ॥२४॥
मृगे प्रिया सञ्जनहृषिणी च कुलद्वयप्रीतिकरी घटाख्ये ।
वेश्येव भीने व्यभिचारिणी वा लग्ने फलं त्वाद्यरजःप्रवृत्तौ ॥२५॥

नारदः—

कुलीरवृषचापान्त्यनृत्युककन्यातुलाधराः ।
राशयः शुभदा ज्ञेया नारीणां प्रथमार्तवे ॥ २६ ॥

गगः—

सुभगा श्वेतवस्त्रा स्याद् दृढवस्त्रा पतिव्रता ।
चौमवस्त्रा क्षितीशा स्यान्नववस्त्रा सुखान्विता ॥ २७ ॥
दुर्भगा जीर्णवस्त्रा स्याद्रोगिणी रक्तवाससा ।
नीलाम्बरधरा नारी विधवा पुष्पिता तथा ॥ २८ ॥
मलिनाम्बरधरा नारी दरिद्रा स्याद्रजस्वला ।
वस्त्रे स्युर्विषमा रक्तबिन्दवः पुत्रमाप्नुयात् ॥ २९ ॥
समाश्चेत् कन्यका चेति फलं स्यात् प्रथमार्तवे ॥ ३० ॥
सम्मार्जनीकाष्ठतृणाग्निनुर्यान्हस्ते दधाना कुलटा तदा स्यात् ।
तल्पोपभोगे तपसि क्षितौ चेद् दृष्टं रजो भोगवती तदा स्यात् ॥३१॥

अथ स्नानफलं वशिष्ठसंहितायाम्—

ग्रामाद् बहिः परग्रामे नारी स्याद् व्यभिचारिणी ।
पतिव्रता पतिस्थाने सुशीला गृहमध्यतः ॥ ३२ ॥
ग्राममध्ये तु वृद्धिश्च विधवा च दिगम्बरा ।
उपरागे च दुःशीला आयुष्यञ्जलसन्निधौ ।
वनमध्ये तु कन्याया धनधान्यसमृद्धिदा ॥ ३३ ॥

पक्षफलम्—

शुक्लपक्षे शुभं प्रोक्तमशुभं कृष्णपक्षके ।
शुभञ्चैव तु पूर्वाह्णे मध्याह्णे मध्यमं स्मृतम् ॥ ३४ ॥
अपराह्णे तु वैधव्यं पूर्वरात्रौ शुभं वदेत् ।
मध्यरात्रौ मध्यमं स्यात् पररात्रौ शुभं स्मृतम् ॥ ३५ ॥
अस्तंगते यदा सूर्ये या च नारी रजस्वला ।
जन्मन्येव विपत्तौ च यस्य हस्तस्य शर्वरी ॥ ३६ ॥

अथ रजस्वलास्नानं दैवज्ञवल्लभे—

ब्रह्मानुराधाश्विनिसोमभेषु इस्तानिलाखण्डलवासवेषु ।
विश्वार्यमर्क्षोत्तरभाद्रभेषु वराङ्गनास्नानविधिः प्रदिष्टः ॥ ३७ ॥
काकीव बन्ध्या भवतीह शुके नष्टप्रजा स्नानविधौ बुधे च ।
सौरौ च मृत्युः पयसोल्पतेन्दौ भौमार्कजीवे बहुपुत्रलाभः ॥ ३८ ॥

अथ प्रसूतीस्नानं दैवज्ञवल्लभे—

स्नाता प्रसूता ससुता बुधेन स्नाता च बन्ध्या भृगुनन्दनेन ।
सौरौ मृतिः क्षीरहतिश्च सोमे पुत्रार्थलाभो रविजीवभौमे ॥ ३९ ॥

ऋतुमत्याः स्नानपरं वाःफलन्तत्रैव—

सरूक् पतिव्रता दीना पुत्रिणी भोगभागिनी ।
पतिव्रता क्लेशयुक्ता ऋतुस्नानेऽर्कवारतः ॥ ४० ॥

दैवज्ञमनोहरे—

वायुः पूषा च सौम्यश्च करोर्ब्रह्मा तथाश्विनी ।
एभिः स्नाने तु नारीणां गर्भः सम्पद्यते पुनः ॥ ४१ ॥

अत्रैकादश नक्षत्राणि स्नानविधायुक्तानि । तत्रापि षट्शुभभेषु शीघ्रं गर्भो-
त्पत्तिर्भवति, अन्येषु किञ्चिद्विलम्बनेत्यर्थः । सर्वथा हि विहितभिन्नेषु स्नानं न
कार्यमिति निष्कृष्टार्थः । उक्तञ्च—

कृत्तिका भरणी मूलमाद्रां पुष्यं पुनर्वसुः ।
मघा चित्रा विशाखा च श्रवणा च यमस्तथा ॥ ४२ ॥
एताः प्राणहरास्तारास्तासु स्नानं न कारयेत् ।
यदि स्नानं प्रकुर्वीत पुनः सूतिर्न विद्यते ॥ ४३ ॥

अस्य च देशाचारतो व्यवस्थानुसन्धेया । शिष्टाचारस्यापि स्मृतिवत्प्रामाण्यात् ।
दाक्षिणात्यास्तु चतुर्थ एव दिवसे स्नानमाहुश्चतुर्थेऽहि विशुद्ध्यतीति । भर्तुः
स्पृश्या चतुर्थेऽहि स्नानेन स्त्री रजस्वलेति वचनात् ।

मुहूर्तगणपती—

पुनर्वस्वोस्तथा चित्रा ज्येष्ठापुष्याभिधेषु च ।
स्नायाद्दुमती नारी शुभे वारे शुभे तिथौ ॥ ४४ ॥
रोहिणीद्वितये स्नातौ हस्तर्क्षे रेवतीद्वये ।
स्नायाद्दुमती गर्भं विधत्ते शीघ्रमेव हि ॥ ४५ ॥

अथ गर्भाधानं श्रीधरीये —

षष्ठ्यष्टमीं पञ्चदशीं चतुर्थीं
चतुर्दशीमप्युभयत्र हित्वा ।
शेषाः शुभाः स्युस्तथया निपेके
वाराः शशाङ्कार्यसितेन्दुजानाम् ॥ ४६ ॥

विष्णुप्रजेशरत्रिमित्रगिरीशपौष्ण-
मूलोत्तरावरुणभानि निपेककार्ये ।
पूज्या निधून्वयवसुशीतकराश्विचित्रा
दिव्याश्च मध्यमफला निफला स्युरन्ये ॥ ४७ ॥

वशिष्टः—

प्रभूतदोषं यदि दृश्यते तत्पुष्पं ततः शान्तिककर्म कार्यम् ।
विवर्जयेद्देव तदेकशय्यां यावद्रजोदर्शनमन्यघस्त्रे ॥ ४८ ॥
ईशानतो गोमयमण्डलेन परिष्कृतेऽग्नौ जुहुयात् सदूर्वाम् ।
युग्मां घृताक्ताश्च समित्प्रमाणां गायत्रिकां साष्टसहस्रसंख्याम् ॥ ४९ ॥
शतप्रमाणामथवाघहन्त्रीं शुभैर्यवैर्व्याहृतिभिस्तिलैश्च ।
ततः सुरान् भूमिसुरान्पितॄंश्च सन्तर्पयेदन्नसुवर्णवस्त्रैः ॥ ५० ॥

शान्तिप्रकारस्तु पदस्यादौ द्रष्टव्यः ।

विष्णुपुराणे—

चतुर्दश्यष्टमी चैव ह्यमावास्याथ पूणिमा ।
पर्वाण्येतानि वर्ज्यानि रविसंक्रांतिरेव च ॥ ५१ ॥
तैलस्त्रीमांससम्भोगी मर्वेष्वेतेषु वै पुमान् ।
विष्णुमूत्रभोजनं नाम नरकं प्रतिगच्छति ॥ ५२ ॥

वशिष्टः—

पौष्णद्वये पित्र्यभयाम्यसापेविष्णुद्वये नैधनजन्मभेषु ।
उत्पातपापग्रहदूपितेषु न कार्यमाधानमनिश्चलने ॥ ५३ ॥
उपप्लवे वैधृतिपातयोश्च विष्ट्यां दिवा पारिघपूर्वभागे ।
संध्यासु पत्रंस्वपि मातृपित्रोर्मृतंऽह्नि पत्नीगमनं विवर्ज्यम् ॥ ५४ ॥

दिनेषु युग्मेषु च रक्ष्यमाण-
योगे सुतार्थी स्वसतीमुपेयात् ।

दिनेषु युग्मेषु च कन्यकार्थी
हित्वा च गण्डांस्तिथिराशिभानाम् ॥ ५५ ॥

नारदः—

शुचिर्भूत्वा युग्मतिथावनग्नाङ्गामयेत् प्रियाम् ।
पुत्रार्थी पुरुषस्त्यक्त्वा पौष्णमूलाहिपिड्यभम् ॥ ५६ ॥

कालनिर्णये—

रिक्ता पर्वाष्टमी षष्ठोदिवा जन्मत्रयं तथा ।
पापप्रहाणां वाराश्च त्याज्याश्चैवानृतौ गतिः ॥ ५७ ॥

व्यासः—

पुरुषप्रहवाराः स्युः शुभाः सोमन्तकर्मणि ।
मथ्यौ स्त्रीप्रहवारौ सुवर्जयेत् नपुंसकौ ॥ ५८ ॥

अत्र सीमंतग्रहणमुपलक्षणं गर्भाधानस्येत्याहुः । युक्तञ्चेत्तत् पुंस्त्रीवारेषु स्त्रीगमने
पुरुषस्त्रियाबुत्पद्येते इति तावदिष्टं नपुंसकवारगमने तु नपुंसकोत्पत्तिः स्यादित्य-
निष्टम् ।

नारदः—

रजोदर्शनतोऽस्पृश्या नायौ दिनचतुष्टयम् ।
ततः शुद्धाः क्रियास्वेताः सर्वैरण्ण्यं विधिः ॥ ५९ ॥

भरद्वाजः—

प्रथमेऽहनि चाण्डाली द्वितीये ब्रह्मघातिनी ।
तृतीये रजकी प्रोक्ता चतुर्थेऽहनि शुद्धयति ॥ ६० ॥

घर्मशास्त्रेपि—

भर्तुः स्पृश्या चतुर्थेऽह्नि स्नानेन स्त्री रजस्वला ।
पञ्चमेऽहनि योग्या स्याद्देवैः पिड्ये च कर्मणि ॥ ६१ ॥

याज्ञवल्क्यः—

षोडशर्तुनिशाः स्त्रीणां तासु युग्मासु संविशेत् ।
युग्मासु पुत्रा जायन्ते स्त्रियोऽयुग्मासु रात्रिषु ॥ ६२ ॥
अतः षोडशदिनमध्ये गर्भाधानं विधेयम् । बार्हस्पत्यसंहितायाम्—
हरिद्वस्तानुराधाश्च स्वातोवारुणवांसवम् ।
वत्तरात्रितयं सौम्यं रोहिणी च शुभाः स्मृताः ॥
आधाने मूलसार्पान्त्यमशुभं सममन्यभम् ॥ ६३ ॥

भौमपराक्रमेपि—

पिड्यं पौष्ण्यं नैऋतञ्चापि धिष्ण्यं
त्यक्त्वा नारीं सुप्रसन्नः प्रसन्नाम् ।
पुष्टः क्षामां पुत्रकामोऽभिगच्छन्
सल्लक्षण्यं पुत्रमाप्नोति पुण्यम् ॥ ६४ ॥

तच्च गमनं मन्त्रपूर्वकम् , तदुक्तं विष्णुपुराणे—

ऋतावुपगमः शस्तः स्वपत्न्यां मन्त्रतो द्विजः ॥ ६५ ॥

मन्त्रस्तु—

त्रिष्णुर्योनिं कल्पयतु गर्भं धेहि सिनीवालीत्येवमादयः ॥

एभिर्भेन्त्रैर्दक्षिणेन पाणिनोपस्थमभिसृशेदिति गोभिलोक्तिः । दिनत्रयानन्तरं
ऋतुगमने दिनफलमाह व्यासः—

रात्रौ चतुर्थ्यां पुत्रः स्यादलयायुर्धनवर्जितः ।

पञ्चम्यां पुत्रिणी नारो षष्ठ्यां पुत्रस्तु मध्यमः ॥ ६६ ॥

सप्तम्यामप्रजा योषिदष्टम्यामोश्वरः सुतः ।

नवम्यां सुभगा दारा दशम्याश्चतुरः पुमान् ॥ ६७ ॥

एकादश्यामधर्मा स्त्री द्वादश्यां पुरुषोत्तमः ।

त्रयोदश्यां सुता तत्स्याद्वर्णसंकरकारिणी ॥ ६८ ॥

धर्मध्वजः कृतज्ञः स्यादात्मवेदी दृढव्रतः ।

प्रजायते चतुर्दश्यां गुणौघैर्जगतः पतिः ॥ ६९ ॥

राजपत्नी महाभागा सा राजवशगाऽथवा ।

जायते पञ्चदश्यां तु बहुपुत्रा पतिव्रता ॥ ७० ॥

विद्यालक्षणसंपूर्णा सत्यवादी जितेन्द्रियः ।

आश्रयः सर्वभूतानां षोडश्यां जायते पुमान् ॥ ७१ ॥

अत्र जन्मत्रयमपि वर्ण्यम् , तत्र बृहस्पतिः—

श्राद्धम्पिच्यञ्चिक्रित्सां च मैथुनाभ्यञ्जने तथा ।

चौलोपनयनादीनि वर्जयेत् त्रिषु जन्मसु ॥ ७२ ॥

वृषमिथुनकुलीरसिंहकन्या-

स्तुलधरचापझषाः शुभा भवन्ति ।

यदि शुभवलशालिनोऽनुकूला

निधनविशुद्धियुता निषेककार्ये ॥ ७३ ॥

चतस्रस्तु रात्रयः दैवे पित्र्ये निषिद्धाः । शुद्धिस्तु चतुर्थ्यामिव स्नानात् ।
एतदम्यन्तरे संकल्पितव्रतादौ पूजादिकं परद्वारा कारयितव्यम् , उपवासादयः
स्वयमेव कार्याः । रत्नसंग्रहे—

कुण्डल्यो मनुजाधाननैश्चित्यं पुत्रकन्ययोः ।

यदा यत्र यथा येन लिख्यते विधिनिम्मितम् ॥ ७४ ॥

रजोयोगऋतुस्त्रीणां षोडशैव दिनम्परम् ।

यद्याधानम्भवैत्तत्र तदाधानं भवेद् ध्रुवम् ॥ ७५ ॥

व्यवने पुंसमौ योगाद्योगा पुरनेविशौ ।
ध्रुवमाधानिकौ विद्धि यदित्थं स्यान्ननु प्रिये ॥ ७६ ॥

अस्यायमर्थः—

पुंवासरे समतिथौ पुरुषाख्यऋश्चे
योगो यदा समऋतौ ध्रुवमेव पुत्रः ।
स्त्रीऋक्षकेपि तु तिथौ विषमे च कन्या-
योगे भृगौ याद तदा खलु चन्द्रतारे ॥ ७७ ॥

अध्याधानयोगेनाध्याधानं स्यान्न किन्त्वाधानयोगालाबलेनाधानं स्यात्तत्र
तु अध्याधानयोगेष्वध्याधानयोगनैश्चित्यम् । यथा—

पुंसां पटत्रिदशाद्यगौ शशिशुक्र स्त्रीणां कुजेन्दू तथा
वीर्याढ्यौ स्वगृहांशगौ यदि तदा गर्भाय योगो भवेत् ॥
लग्नं वा बलवत्तथात्मजसुतौ जीवो रवा गर्भकृत्
ज्ञात्वा योगबलाबलं सुमतिभिः कार्यः सदा निश्चयः ॥ ७८ ॥
वासरे पुत्रदा गर्भे कुजार्कगुरवो ध्रुवम् ।
कन्यादौ भृगुशीतांशू षण्डादौ शनिचन्द्रजौ ॥ ७९ ॥

अत्र संक्षिप्य लिख्यते—

पूर्वकथितशुभसमये स्वस्थां सुवसनां स्वलङ्कृतां सकृत् युग्मरात्रे स्त्रियमभिव्रजेत्
सार्धप्रहररात्रे चतुर्थप्रहरे वा पुंसः स्नानं गर्भशंकया “ऋतौ तु गर्भशंकिस्वात्
स्नानं मैथुनिनः स्मृतम् ।” इति प्रामाण्यात् ।

यदा तु दक्षिणे पार्श्वे देहे बहति मारुतः ।
तदा रात्रौ व्रजेत् कान्तां पर्ववर्ज्यं सकृद्बुधः ॥ ८० ॥
पीडात्रासौ भौमदृष्टे शशाङ्के मासं मासं योपितामार्तवं यत् ।
त्र्यंशेशोन्तं यच्च रक्तं यवाभं तद्गर्भाय वेदनागन्धहीनम् ॥ ८१ ॥

जगन्मोहने वशिष्ठः—

केन्द्रत्रिकोणेषु शुभस्थितेषु लग्ने शशाङ्के च शुभैः समेते ।
पापैस्त्रिलाभारिगतैश्च यायात्पुंजनयोगेषु च सम्प्रयोगम् ॥ ८२ ॥

नारदः—

उक्तराश्यंशगे चन्द्रे लग्ने पुंश्रहवीक्षिते ।
शुचिर्भूत्वा युगमतिथौ ह्यनग्नाङ्कामयेत्प्रियाम् ॥ ८३ ॥
पुंश्रहाः सूर्यजीवाराः स्त्रीश्रहौ शशिभास्करौ ।
नपुंसकौ सौम्यशौरी शिरोमात्रं विधुन्तुदः ॥ ८४ ॥

अत्रस्त्रीपुंनपुंसकयोगा वशिष्ठेनोक्ताः—

आधानलग्ने विषमांशराशौ

जीवेन्दुजाभ्यां युतवीक्षिते वा ।

नान्यैः सुपुत्रस्त्वथ पापखेटैः

पापी च मिश्रैर्वलिभिश्च मिश्रः ॥ ८५ ॥

ओजक्षांशे लग्नगे वीर्ययुक्ते

जीवेन्दुके - रोजराश्यंशासंस्थैः ।

पुंजन्म स्याद् व्यत्यये कन्यका स्याद्

मिश्रैः षण्डो द्व्यङ्गैर्द्वित्रजन्मा ॥ ८६ ॥

षण्डो नपुंसकः ।

ओजोशकर्क्षाद्विषमर्क्षसंस्थः

पुंजन्मकारी रविसूनुरेकः ।

विचार्य वीर्यं पुरुषग्रहाणां

वाच्योऽथ पुत्रस्त्वथ पुत्रिका वा ॥ ८७ ॥

युग्मांशल्लगने बलयुक्तशुक्र-

निशाकराभ्यां युत इक्षिते वा ।

नान्यैः सुकन्या त्वथ पापरूपा

पापैश्च शेषं सुविचिन्त्य वाच्यम् ॥ ८८ ॥

एवमन्येऽपि पुंजन्मादियोगा जातके द्रष्टव्याः, एषु यस्मिन्कस्मिन्भिद् पुंजन्मयोगे पुत्रार्थी युग्मरात्रौ परतो गच्छेत् कन्याजन्मयोगे कन्यार्थी विषमरात्रौ परतो गच्छेदिति फलितार्थः । तत्र स्त्रीगमने रागत एव प्रवृत्तेर्नियम एवेति सिद्धान्तितम् 'ऋतौ गच्छेदि'ति यमस्मरणात् । 'ऋताबुपेयाखर्वत्र वा प्रतिषिद्धवर्जमि'ति गौतमस्मरणाच्च । ऋतावगमने प्रथमायोपि स्मर्यते—

ऋतुस्नातां तु यो नारीं सन्निधौ नोपगच्छति ।

घोरायां भ्रूणहत्यायां युज्यते नात्र संशयः ॥ ८९ ॥

इति शातातपोक्तेः । अत एवैद्दूषणभयादधिकारिणा पित्रादिना कन्या गुणवते चरायावश्यं देया तदाह याज्ञवल्क्यः—

पिता पितामहो भ्राता सकुल्यो जननी तथा ।

कन्याप्रदः पूर्वनाशे प्रकृतिस्थः परः परः ॥ ९० ॥

अप्रयच्छन्नवाप्नोति भ्रूणहत्यामृतावृतौ ॥ ९१ ॥

इतिवीप्सोक्तिः । भ्रणः गर्भः । एवं गर्भाधानं विधाय निद्रासमये पुंसं किं कार्य-

मित्याह विष्णुः—

निद्रासमयमासाद्य ताम्बूलं वदनात् त्यजेत् ।
पर्यङ्कात् प्रमदां भालात् पुण्ड्रं पुष्पाणि मस्तकात् ॥ ९२ ॥

अथ पुंसवनम्

रत्नसंग्रहे—

द्वितीये च तृतीये च मासि षष्ठे च शस्यते ।
पक्षे चैव तथा शुक्ले रिक्तावर्जतिथौ पुनः ॥ ९३ ॥
मंगले च रवौ चैव गुरौ चैव प्रशस्यते ।
पुत्रजन्मफलत्वाच्च नन्दा भद्रा प्रशस्यते ॥ ९४ ॥
मूलहस्तस्तथा पुष्यः श्रवणा च पुनर्वसू ।
आर्द्रा मृगशिराश्चैव द्वयं भाद्रस्तथैव च ॥ ९५ ॥
कन्याकर्कटसिंहेषु तथा धनुर्वृषेषु च ।
वृश्चिकेषु तथा लग्ने शस्यते च बुधैः पुनः ॥ ९६ ॥

श्रीघरीये—

कुर्यान् पुंसवनं प्रसिद्धविषये गर्भे तृतीयेऽथवा
मासि स्फीततनौ तुषारकिरणे पुष्येऽथवा वैष्णवे ।
हित्वा कर्कटकं नृयुग्मयुवती चान्येषु रिक्तातिथौ
शुद्धे नैधनधाम्नि शुक्रशशभृद्विन्मन्त्रिणां वासरे ॥ ९७ ॥

श्रीपतिः—

श्रवणः शङ्करपुनर्वसू निर्ऋतेभं वसुपुष्यगो मृगः ।
रविभूसुतजीववासराः कथिताः पुंसवनादिकर्मसु ॥ ९८ ॥

रत्नावल्यां—

मासे तृतीयेऽथवा द्वितीये पुत्राम धेयग्रहश्चक्रके ।
अक्षीणचन्द्रे कुजभानुवारे जीवे शुभं पुंसवनादिकर्म ॥ ९९ ॥

शौनकः—

व्यक्ते गर्भे तृतीये तु मासे पुंसवनं भवेत् ।
गर्भे व्यक्ते तृतीये चेच्चतुर्थे मासि वा भवेत् ॥ १०० ॥

वशिष्ठः—

अष्टमस्था ग्रहाः सर्वे नेष्टाः स्युस्तेऽशुभावहाः ।
एवं सम्यक्परीक्ष्यैव कुर्यात्पुंसवनक्रियाम् ॥ १०१ ॥

वृहस्पतिः—

गुरुशुक्रबुधेन्दूनां द्रेष्काणादिवशांशकाः ।
तेषामुदयहोराश्च पुंसवने शुभावहाः ॥ १०२ ॥

गर्गः—

सौम्ये मृतप्रजा मन्दे मृत्युर्वन्ध्या च भास्करे ।
सोमे दुग्धविहीना स्याच्छेषा सर्वार्थसिद्धिदाः ॥ १०३ ॥

अत्र वचनद्वयप्रामाण्याद्विकल्पः ।

केचित्तु—यदा तृतीये मासि पुंसवनं चिकीर्षितं तदा सौम्यवारा एव ग्राह्याः ।
यदा चतुर्थे तदा पुंवारा नक्षत्राणि पुंनामान्यत्र ग्राह्याणि ।

तदाह वशिष्ठः—

पुंनामश्रवणं तिष्यस्वातीहस्तपुनर्वसु ।
मूलं पौष्णपदं वानुराधामृगशिरोऽश्र्वनी ॥ १०४ ॥

विशेषमाह ऋक्षोच्चये—

हस्ताद्रातिष्यमूलानि सौम्यं विष्णुपुनर्वसू ।
पौष्णं पदद्वयं प्रोक्तमाषाढद्वयमेव च ॥ १०५ ॥

श्रेष्ठानि कथितान्येव धिष्णान्येकादशैव तु ।
स्वातौ तथा मघापञ्चरेवत्यां फल्गुनीद्वये ॥ १०६ ॥

अश्विन्याञ्चैव नक्षत्रे यदा पुंसवनं भवेत् ।
नरः सम्पद्यते देवाद्यदा स्याद् गुरुतल्पगः ॥ १०७ ॥

अन्धो ब्रु ? सुतनुः क्रो नारी चेत्कुलटा भवेत् ।
शेषाणि दशधान्यानि निन्दितानि विशेषतः ॥ १०८ ॥

मीनवृश्चिककुम्भेषु चापगोसिंहकन्यकैः ।
युक्ताः पुंसवनाद्येषु सुखपुत्रादिवाञ्छया ॥ १०९ ॥

केन्द्रत्रिकोणभवनेषु शुभस्थितेषु
पापेषु षट्त्रिदशलाभगृहस्थितेषु ।

जीवेन्दुभानुभृगुभूमिजमन्दिरेषु
लग्नेषु लग्नपरिशुद्धशुभांशकेषु ॥ ११० ॥

अत्रापि चन्द्रबलावलमावश्यकमाह नृसिंहः—

अपि पुंसवनं कार्यं दम्पत्योरनुकूलभे ।
जन्मादि वर्जयेद्वात्रि चांशिकं विपदादि ॥ १११ ॥

पुंसवनसीमन्तयोर्विशेषमाह गणपतिः—

द्वितीये वा तृतीये वा मासि पुंसवनं स्मृतम् ।
 मासे षष्ठेष्टमे वाद्यगर्भसीमन्तकं विदुः ॥ ११२ ॥
 पुनर्वसुद्वये मूले श्रवणे मृगहस्तयोः ।
 गुरुभौमार्कवारेषु प्रोक्तं पुंसवनादिकम् ॥ ११३ ॥
 रेवत्यां ऋगुत्तरेऽप्येके शुक्रे चन्द्रे बुधे जगुः ।
 मासे शेषे बले चन्द्रे लग्ने पुंभांशके शुभे ॥ ११४ ॥
 सौम्ये केन्द्रत्रिकोणे वा पापे लाभत्रिपट्कके ॥ ११५ ॥

उक्तञ्च सीमन्ताध्याये कश्यपेन—

शुक्लपक्षादिदिवसं रिक्तां पक्षस्य मध्यमाम् ।
 तिथिं शन्यर्कभूसूनुसुरेज्यानाञ्च वासरे ॥ ११६ ॥

व्यासः—

पुरुषप्रहवाराः स्युः शुभाः सीमन्तकर्मणि ।
 मध्यौ स्त्रीप्रहवारौ तु वर्जयेत्तु नपुंसकौ ॥ ११७ ॥

नारदः—

चतुर्थे मासि षष्ठे वाप्यष्टमे वा तदीश्वरे ।
 बलोपपन्ने दम्त्योश्चन्द्रताराबलान्वितौ ॥ ११८ ॥

कश्यपोपि—

मासेश्वरे बलोपेते नास्तगे न पराजिते ॥ ११९ ॥

शौनकः—

चतुर्थे गर्भमासात् स्यात्सीमन्तोन्नयनक्रिया ।
 षष्ठेऽष्टमे वा कुर्वीत सूत्रान्तरविधानतः ॥ १२० ॥

सूत्रान्तरम् = स्वस्वष्टहासूत्रम् ।

नारदः—

शुक्लपक्षे च पूर्वाह्णे सीमन्ताख्यो विधिः स्मृतः ॥ १२१ ॥

बृहस्पतिः—

पूर्वपक्षः शुभः प्रोक्तः कृष्णे चान्त्यत्रिकं विना ।
 पूर्वाह्णे एव तत्रापि नापराह्णे कथञ्चन ॥ १२२ ॥

वशिष्टः—

केन्द्रत्रिकोणोपगतैश्च सौम्यै-
दुश्चिक्यलाभारिगतैश्च पापैः ।

षडष्टलग्नान्त्यविवजितेन्दौ

सीमन्तकार्यं शुभदं तथैव ॥ १११ ॥

रत्नमालायाम्—

षष्ठे मास्यथवाष्टमे तदधिपे वीर्योपपन्ने विधौ
चेष्टैर्दृष्टतनौ नृनामभवने पुंलग्नभांकेपि च ।
धीधर्मार्थचतुष्टये सुरगुरौ पापैश्च तद्बाह्यगै-
र्भृत्युर्द्वादशवजितैश्च मुनिभिः सीमन्तकर्म स्मृतम् ॥ ११४ ॥

अत्र कश्यपः—

चन्द्रोऽपि शुभदो ज्ञेयस्त्यक्त्वा पञ्चाष्टमव्ययान् ।
सीमन्तलग्नादेकोऽपि क्रूरः पञ्चाष्टरिष्फगः ।
हन्ति सीमन्तिनीं सोऽपि तद्भ्रमं वा न संशयः ॥ १२५ ॥

सीमन्ताध्याये कश्यपः—

न नैधने तुर्यलग्नैर्नैधने शुद्धिसंयुते ।
पञ्चभिश्च चतुर्भिर्वा सूर्येन्दुगुरुपूर्वकैः ।
ग्रहैरिष्टैः शुभैर्लग्ने राशावपि न नैधने ॥ १२६ ॥

सीमन्तोन्नयनमित्यनुषङ्गः, अस्यापवादः पारिजाते नृसिंह इत्युक्तोक्तः—

लग्नो दृष्टभराशीशः केन्द्रगः शुभवीक्षितः ।
यद्यप्यष्टमभस्योक्तं दोषमाशु व्यपोहति ॥ १२७ ॥

गुरुः—

मूलर्क्षे केचिदिच्छन्ति सीमन्तं शुभदं बुधाः ।
सिंहाली वर्जयेत्लग्नं ग्रहैरष्टमवजितैः ॥ १२८ ॥
रोहिण्यैन्दवमादित्यं पुष्यहस्तोत्तरात्रयम् ।
पौष्णवैष्णवभश्चैव सीमन्तादिषु सम्मतम् ॥ १२९ ॥

श्रीधरः—

सौम्यानां वारवर्गाः स्युः सीमन्तादिषु शोभनाः ॥ १३० ॥

अत जन्मनक्षत्रस्य विहितत्वसम्भवेपि त्याज्यमेवाह वशिष्ठः—

बालान्नभुक्तौ व्रतबन्धने च

राजाभिषेके खलु जन्मधिष्ण्यम् ।

शुभन्त्वनिष्टं सततं विवाह-

सोमन्तयात्रादिषु मंगलेषु ॥ १३१ ॥

एवं निर्णीतैः सीमन्तोन्नयनमुद्दृष्टं शुक्रास्तादिदोषविचारो नास्ति नियतमास-
विहितत्वात् ।

तदाह—

मासप्रयुक्तकार्येषु मूढत्वं गुरुशुक्रयोः ।

न दोषकृन्मलो मासो गुर्वादित्यादिकन्तथा ॥ १३२ ॥

उच्यते—

सीमन्तजातकादीनि प्राशनान्तानि यानि वै ।

न दोषो मलमासस्य भौडस्य गुरुशुक्रयोः ॥ १३३ ॥

सकृदेव सीमन्तकर्मणा संस्कृतो गर्भः सर्वो गर्भः संस्कृतो भवति यदाह हारीतः—

सकृच्च कृतसंस्काराः सीमन्तेन द्विजस्त्रियः ।

यं यं गर्भं प्रसूयन्ते स सर्वः संस्कृतो भवेत् ॥ १३४ ॥

अथ विष्णुपूजा

वशिष्ठः—

मास्यष्टमे च गभेस्य कुर्याद्विष्णवर्चनक्रियाम् ।

श्रवणे चैव रोहिण्यां पुष्ये चैव प्रशस्यते ॥ १३५ ॥

द्वितीया सप्तमी चैव द्वादशी च शुभा तिथिः ।

शुभप्रहोदयाः शस्तास्तेषाञ्च दिवसा अपि ।

पापास्त्रयारिगाः शस्ता नेष्टाः सर्वेऽष्टमे स्थिताः ॥ १३६ ॥

श्रीधरः—

रोहिण्यां वैष्णवे पूर्वपक्षे

द्वादश्यां वा सप्तमे वा तिथौ च ।

मध्ये चाहुः पूर्वभागे न रात्रौ

विष्णोः पूजाङ्कारयेद् गर्भपुष्टयै ॥ १३७ ॥

अष्टमग्रहदोषापवादमाह गुरुः—

रन्ध्रेशः स्वांशगः स्वोच्चे स्वक्षेत्रोपचयर्क्षगः ।

अष्टमस्थस्य दोषोऽयं विनश्यति न संशयः ॥ १३८ ॥

नारदः—

लग्नाष्टमेशयोमैत्रे लग्नेशे बलसंयुते ।
अस्तगो निधनेशे वा निधनेऽपि शुभग्रहे ॥ ११९ ॥

तत्र पूजाप्रकारस्तेनैवोक्तः—

पोताम्बरं कृष्णवर्णं शंखचक्रगदाम्बुजम् ।
वैकुण्ठवासिनं विष्णुं मृत्कुम्भे स्थापयेत्ततः ॥ १२० ॥
विष्णोश्च रू० कनकेन कृत्वा तल्लिगमन्त्रैरथ गन्धपुष्पैः ।
वस्त्राक्षतैर्गुग्गुलुधूपदीपैर्नैवेद्यताम्बूलफलैश्च सम्यक् ॥ १४१ ॥
विष्णुश्च देवता पूज्यो गर्भाणां रक्षणाय च ।
ब्राह्मणेभ्यः प्रदातव्या प्रतिमा बद्धसंयुता ॥ १४२ ॥
अथ कालविधानव्याख्यायां गर्भिणीपतिधर्ममाह—

क्षौरं शत्रानुगमनं नखकृन्तनञ्च
युद्धन्तु वास्तुकरणन्त्वतिदूरयानम् ।
उद्धाहमौपनयनं पयसोपगाह-
मायुःक्षयो भवति गर्भिणिकापतीनाम् ॥ १४३ ॥

गालवः—

दहनं वपनं चैव क्षौरञ्च गिरिरोहणम् ।
नावमारोहणञ्चैव न कुर्याद् गर्भिणीपतिः ॥ १४४ ॥
प्रव्यक्तगर्भापतिरध्वयानं
मृतस्य वाहं क्षुरकर्म संगरम् ।
तस्यान्तु यत्नेन गयादितीर्थं
यागादिकं वास्तुविधिं न कुर्यात् ॥ १४५ ॥
प्रव्यक्तगर्भा वनिता भवेन्मासत्रयात्परम् ।
पणमासात् परतः सूतिर्नवमेऽरिष्टवासिनी ॥ १४६ ॥
धर्मशास्त्रे—

सिन्धुस्नानं द्रुमच्छेदं वपनं प्रेतवाहनम् ।
विदेशगमनञ्चैव न कुर्याद् गर्भिणीपतिः ॥ १४७ ॥
राजा योगी पुरन्ध्री च मातापत्रोस्तु जीवतोः ।
मुण्डनं सर्वतीर्थेषु न कुर्याद्गर्भिणीपतिः ॥ १४८ ॥

नारदः—

वपनं मैथुनं तीर्थं वर्जयेद् गर्भिणीपतिः ।
श्राद्धञ्च सप्तमान्मासादूर्ध्वं चान्यत्र वेदवित् ॥ १४९ ॥

श्राद्धं = भाद्रभोजनम् ।

अथ सूतीगृहनिर्माणप्रवेशौ

तत्र वराहः—

हस्तादित्यशशाङ्कतिष्यपवनप्रागीशमित्रोत्तरा-
चित्राश्विभ्रवणेषु वृश्चिकघटौ हित्वा विरिक्ते तित्थौ ।
शुक्राचार्यशनैश्चरश्च शशिनां वारानुकूले शुभे
राशौ वेश्मनि सूतिकागृहविधिः क्षेमकरः कीर्त्तितः ॥ १५० ॥

गर्गः—

वारेऽनुकूले राशौ च दिने दोषविवर्जिते ।
सानुबूलदिशि प्रोक्तं सूतिकाभवनं बुधैः ॥ १५१ ॥

तथा—

रोहिण्यैन्दवपौष्णेषु स्वातीवारुणयोरपि ।
पुनर्वसूपुष्यहस्तं धनिष्ठात्रयूत्तरामु च ।
मेत्रे त्वाष्ट्रे तथाश्विन्यां सूतिकागारवेशनम् ॥ १५२ ॥

अथ जातकर्म—

अथ पुत्रे जाते पितुः स्नानं तत आशुदयिकपूर्वकं शास्त्रोक्तप्रकारेण जातकर्म
तथाचारापुत्रे जाते षष्ठदिने रात्रौ षष्ठिकापूजा । तत्र गौरीपद्मेत्यादिषोडश-
मातृकापूजा विधेया । तत्र हि—

शिवासम्भूतिनाम्नी च प्रीतिसम्प्रीतिरेव च ।
अनसूया क्षमा चैव षडेताः कृत्तिकाः स्मृताः ॥ १५३ ॥

कृत्तिकापूजानन्तरं षष्ठिकापूजा विधेया । तत्र मन्त्रः—

गौर्याः पुत्रो यथा स्कन्दः शिशुः संरक्षितस्त्वया ।
उथा ममाप्ययं बालो रक्ष्यतां षष्ठिके मम ॥ १५४ ॥

वशिष्ठः—

यस्मिन् मुहूर्ते जनितः कुमार-
स्तस्मिन् मुहूर्ते खलु जातकर्म ।
सन्तर्प्य देवान् सपितृन्द्विजांश्च
सुवर्णगोभूमिहिरण्यवकैः ॥ १५५ ॥

विष्णुः—

जातकर्म ततः कुर्यात् पुत्रे जाते यथोदिते ॥ १५६ ॥

स्वस्वगृह्यानुसारेणेत्यर्थः । तच्च श्रवणानन्तरं सचैलं स्नानं विधाय कार्यम् ।

उक्तञ्च वशिष्ठेन—

श्रुत्वा जातं पिता पुत्रं सचैलं स्नानमाचरेत् ।
उत्तराभिमुखो भूत्वा नद्यां वा देवखातकं ॥ १५७ ॥

तदपि नालच्छेदात्प्रागेव तदुक्तं मनुना—

प्राङ्नाभिवधेनात्पुंसो जातकर्म विधीयते ॥ २५८ ॥
वर्धनं छेदनम् । अत्र हेतुमाह जैमिनिः—

यावन्न च्छिद्यते नालं तावन्नाप्रोति सूतकम् ।
छिन्ने नाले ततः पश्चात् सूतकं तु विधीयते ॥ २५९ ॥

अत्र गर्गः—

व्यतीपाते च सङ्क्रान्तौ ग्रहणे वैधृतावपि ।
श्राद्धं विना शुभं कर्म प्राप्तकालेपि नाचरेत् ॥ २६० ॥

अन्यञ्च—

अमासंक्रान्तिविष्ट्यादौ प्राप्तकालेपि नाचरेत् ॥ २६१ ॥
नारदसंहितायां—

तस्मिन् जन्ममुहूर्त्ते तु सूतकान्ते तथा शिशोः ।
जातकर्म च कर्तव्यं पितृपूजनपूर्वकम् ॥ १६२ ॥

श्रीपतिः—

मृदुध्रुवक्षिप्रचरेषु भेषु
सूनोर्विधेयं खलु जातकर्म ।
गुरौ भृगौ वापि चतुष्टयस्थे
सन्तः प्रशंसन्ति च नामधेयम् ॥ २६३ ॥

मृद्वादिलक्षणपुक्तं श्रीघरेण—

रोहिण्युत्तरभं स्थिरं गिरिशमूलेन्द्रोरगं दारुणं
क्षिप्रं चाश्विदिनेशपुष्यमनलेन्द्राग्नीतु साधारणम् ।
उग्रं पूर्वमघान्तकं मृदुमृगत्वाष्ट्रान्त्यमैत्र्यञ्चरं
विष्णुस्वातिशतोध्रुवस्वदितयः कुर्युः स्वसंज्ञाफलम् ॥ २६४ ॥

उक्तकालातीतेद्दशौचःस्परं तत्र यथोदिते शुभसमये जातकर्म कार्यम् । उक्त-
काले तु न पञ्चाङ्गं विचारणीयमिति तात्पर्यः ।

अथ नामकर्म

नारदः—

सूतकान्ते नामकर्म विधेयं स्वकुलोचितम् ॥ १६५ ॥

नक्षत्रादिनियमाभावः नियतकालविहितत्वात् ।

तदुक्तं सारसंग्रहे—

एकादशेऽहि विप्राणां क्षत्रियाणां त्रयोदशे ।
वैश्यानां षोडशे नाम मासान्ते शूद्रजन्मनः ॥ १६६ ॥

मनुः—

नामधेयं दशम्यान्तु द्वादश्यां वाऽस्य कारयेत् ।
पुण्ये त्रिंशौ मुहूर्ते वा नक्षत्रे वा गुणान्विते ॥ १६७ ॥ १

दशम्यामतीतायामेकादशे दिवस इत्यर्थः । एतच्च ब्राह्मणविषयं पूर्ववाक्य-
स्वरसात् ।

कश्यपः—

उक्तकाले प्रकर्त्तव्या नामकर्माखिला क्रिया ।
अतीतेषु च कालेषु कर्त्तव्याचोत्तरायणे ॥ १६८ ॥
सुरेज्ये वाऽसुरेज्ये वा नास्तगे न च वार्द्धके ।
शुभलग्ने शुभांशे च शुभेऽर्हाह शुभवासरे ॥ १६९ ॥
चन्द्रताराबलोपेते नैधनोदयवर्जिते ।
पूर्वाह्णे क्षिप्रनक्षत्रे चरस्थिरमृदूङ्गु ॥ १७० ॥
नाममङ्गलघोषैश्च रहस्यं दक्षिणे श्रुती ।

बृहस्पतिः—

पूर्वाह्णः श्रेष्ठ इत्युक्तो मध्याह्नो मध्यमः स्मृतः ।
अपराह्णं च रात्रिश्च वर्जयेन्नामकर्मणि ॥ १७१ ॥

गुरुः—

पक्षच्छिद्राश्च नवमीं हित्वा पञ्चदशीं तथा ।
शेषाः स्युस्तिथयः सर्वा नामकर्मणि पूजिताः ॥ १७२ ॥
भास्करार्कजभौमानां वर्जयेदंशकोदयौ ।
धनकर्मसुतभ्रातृनवमस्थः शुभः शशी ॥ १७३ ॥
शुद्धे व्ययाष्टमे लग्ने पापाश्च त्र्यरिलाभगाः ।
शुभेषु शेषसंस्थेषु नामकर्म शुभावहम् ॥ १७४ ॥
नाग्नेव कीर्तिं लभते मनुष्यस्ततः प्रशस्तं खलु नामकर्म ॥ १७५ ॥

गृह्यपरिशिष्टे—

तदक्षरादिकं नाम यस्मिन्धिष्ण्ये यदक्षरम् ॥ १७६ ॥

तच्च नाम कीदृशं कार्यमित्याह—

वशिष्टः—

न द्वयक्षरं वा चतुरक्षरं वा
यथेप्सितं वान्तणकाररेफम् ।
विवर्ज्य नामादिकमेव कार्यं
स्फुटम्भवेदक्षिणकर्णरन्ध्रे ॥ १७७ ॥

शंखः—

कुलदेवतानक्षत्रादिमाससम्बन्धं पिता वा कुर्यादन्योपि वा कुलवृद्धः । युग्मान्यक्षराणि पुन्रनामधेयानि भयुग्मानि स्त्रीनामधेयानि । नक्षत्रचरणत्रयात् ।

अथ मार्गशीर्षादिनामानि पिता दद्यात् ।

कृष्णोऽनन्तोऽच्युतश्चक्री वैकुण्ठोऽथ जनार्दनः ।
उपेन्द्रो यज्ञपुरुषो वासुदेवस्तथा हरिः ।
योगीशः पुण्डरीकाक्षो मासनामान्यनुकमात् ॥ १७८ ॥

श्रीधरीये—

नामकर्म दशमेऽपि वाऽहनि द्वादशे शुचिषु वा विधीयते ।
स्वोच्चमित्रभवगैस्तु सद् ग्रहंस्तादृशैर्यदि विलोकिता शुभा ॥ १७९ ॥
मित्रादित्यमघोत्तराशतभिषास्वातीधनिष्ठान्युत-
प्रादेशाश्विशाशाङ्कपौष्णदिनकृतपुष्येषु राशौ स्थिरे ।
छिद्रां पञ्चदशीं विहाय नवमां शुद्धेऽष्टमे भार्गवे
ज्ञाचार्यामृतपादभागदिवसे नामानि कुर्याच्छिशोः ॥ १८० ॥

अथ प्रसङ्गाञ्जनमसमयेऽशुभज्ञानार्थं गण्डान्तादि तरुत्वानि च कथ्यन्ते ।
तिथ्यादिगण्डान्ताः—

श्रीधरीये—

पूर्णातिथीनां तिसृणान्तधान्ते
मीनालिकर्का नवमो नवांशः ।
मेघेऽथ कण्ठीखधन्विनोश्च
गण्डान्तमाद्यो नवमस्तधान्तः ॥ १८१ ॥
अश्विनीमघमूलादौ त्रिवेदनवनाडिकाः ।
रेवतीसपशकान्ते मासरुद्ररसास्तथा ॥ १८२ ॥
अश्विनीमघमूलादौ नाडिकाद्वितयन्तथा ।
रेवतीसपशकान्ते नाडिकाद्वितयन्तथा ॥ १८३ ॥

अश्विनीमघमूलानाम्पूर्वार्धे वाध्यते पिता ।
 पुष्याद्विशक्रपञ्चार्धे जननी वाध्यते शिशोः ॥ १८४ ॥
 पितृघ्नश्च दिवा जातो रात्रिजातश्च मातृहा ।
 आत्मभुक् सन्ध्ययोजातो नास्ति गण्डो निरामयः ॥ १८५ ॥
 सर्वेषां गण्डजातानां परित्यागो विधीयते ।
 वर्जयेद्दर्शनं शावं तच्च पाण्मासिकम्भवेत् ॥ १८६ ॥
 भध्ये पूर्णानन्दयोर्नाडिके द्वे

स्याद्गण्डान्तं कीटभान्तस्तथैका ।

कोदण्डादौ वृश्चिकान्ते भ्रूपान्ते

मेषादौ स्यात्सर्वकार्येषु नेष्टम् ॥ १८७ ॥

पृषां गण्डान्तानां फलम्—

तिथ्यक्षगण्डे पितृमातृनाशो

लग्ने तु सन्धौ तनयस्य नाशः ।

सर्वेषु नो जीवति हन्ति वंशं

जीवन्पुनः स्याद्बहुवारणाश्च ॥ १८८ ॥

अथेषां दानम् । उत्तरगार्भ्यः—

तिथिगण्डे त्वनड्वाहं नक्षत्रे धेनुश्च्यते ।

कांचनं लग्नगण्डे तु गण्डदोषो विनश्यति ॥ १८९ ॥

उत्तरे तिलपात्रं स्यात्पुष्ये गोदानमुच्यते ।

अजाप्रदानं त्वाष्ट्रे स्यात्पूर्वापाठे च काञ्चनम् ॥ १९० ॥

उत्तरातिथ्यचित्रासु पूर्वापाठोद्भवस्य च ।

कुर्याच्छान्तिं प्रयत्नेन नक्षत्राकारजां बुधः ॥ १९१ ॥

नारदीये—

अश्विनीमघमूलादौ त्रिवेदनवनाडिकाः ।

रेवतीसर्पशक्रान्ते मासरुद्ररसास्तथा ॥ १९२ ॥

मूलेन्द्रयोर्हिवागण्डं निशाख्यं पितृसर्पयोः ।

अश्विनी रेवती चैव सन्ध्यागण्डः प्रकीर्तितः ॥ १९३ ॥

पौष्णाश्विनयोः सर्पपित्राख्ययोश्च-

यश्च ज्येष्ठामूलयोर्न्तरालः ।

तद्गण्डान्तं यच्च तन्नाडिकं हि

यात्रा जन्मोद्वाहकालेषु नेष्टम् ॥ १९४ ॥

अश्विनीमघमूलादौ गण्डनाडीद्वयम्भवेत् ।

रेवतीसर्पशक्रान्ते गण्डं नाडीद्वयं तथा ॥ १९५ ॥

अश्विनीमयमूलानां पूर्वार्धे पीड्यते पिता ।
 पौष्णादिशकशेषार्द्धे जननीमरणं दिशेत् ॥ १९६ ॥
 गण्डान्तशान्तिं वक्ष्यामि सोमघन्त्रेण भक्तिमान् ।
 कांस्यपात्रं प्रकुर्वीत पलैः षोडशभिर्बुधः ॥ १९७ ॥
 अष्टामिर्वा चतुर्भिर्वा द्वाभ्यां वा शोभनं समम् ।
 तन्मध्ये स्थापयेच्छुद्धं नवनीतेन पूरितम् ॥ १९८ ॥
 राजतं चन्द्रमभ्यर्च्य सितपुष्पैः सहस्रकैः ।
 दैवज्ञः सोपवासश्च शुक्लाम्बरधरः शुचिः ॥ १९९ ॥
 सोमोऽहमिति संचित्य कुर्यात्पूजामतन्द्रितः ।
 जपेत्साहस्रिकं जप्यं श्रद्धधानः समाहितः ॥ २०० ॥
 दद्याद्वै दक्षिणामिष्टां गण्डदोषोपशान्तये ।
 शुक्लं वागीश्वरञ्चैव तान्नपात्रे समाहितः ॥ २०१ ॥
 गण्डदोषोपशान्त्यर्थं दद्याद्वेदविदे शुचिः ।
 यथा सर्पविषं घोरं मन्त्रस्मरणतो नहि ॥
 गण्डदोषोद्धवं तद्वत् विधेरस्माद्विलीयते ॥ २०२ ॥

ॐ अमृतात्मने सोमाय नमः । इति मन्त्रः ।

अन्यच्च—

शुद्धस्त्राभीकरं दद्यात्ताम्रपात्रं तिलान्वितम् ।
 गण्डदोषोपशान्त्यर्थं यजुर्वेदविदे शुचिः ॥ २०३ ॥
 कुंकुमं चन्दनं कुष्ठं गोरोचनमथापि च ।
 घृतैरेवान्वितं कार्यं चतुर्भिः कलसैर्बुधः ॥ २०४ ॥
 सहस्राक्षेण मन्त्रेण बालकं स्थापयेच्च तम् ।
 पितृयुक्तं दिवाजातं मातृयुक्तं न रात्रिजम् ॥ २०५ ॥
 स्नापयेत्पितृमातृभ्यां सन्ध्ययोरुभयोरपि ।
 कांस्यपात्रं घृतैः पूर्णं गण्डदोषोपशान्तये ॥ २०६ ॥
 दद्याद्धेनुं हिरण्यञ्च ग्रहाञ्चापि प्रपूजयेत् ।
 गर्गो दूषयते पादं तदर्धं देवलो वदेत् ॥
 वराहमिहिराद्यास्तु शेषार्धं तुर्यनाडिकम् ॥ २०७ ॥

सर्वेषां गण्डमूलजातानां त्यागः । यदि त्यागो न क्रियते तदा शान्तिः कार्या ।

दिवा जाता च या कन्या निशि जातश्च यः सुतः ।
 नैतयोर्गण्डदोषोस्ति न फलं हन्तु पूर्वकम् ॥ २०८ ॥

अथ ज्येष्ठानक्षत्रजातस्य फलम् ।

ब्रह्मयामले—

ज्येष्ठादौ स्वीयजननी द्वितीये जननीपिता ।
 तृतीये जननीभ्राता स्वयं भ्राता चतुर्थके ॥ २०९ ॥
 आत्मानं पञ्चमे हन्ति षष्ठे गोत्रक्षयो भवेन ।
 सप्तमे चोभयकुलं ज्येष्ठभ्रातरमष्टमे ॥
 नवमे अशुरं हन्ति सर्वं हन्ति दशांशके ॥ २१० ॥

अथ मूलफलम् ।

ल्लः—

अभुक्तमूलसम्भवं परित्यजेच्च बालकम् ।
 समाष्टकं पिता तथा न तन्मुखं विलोकयेत् ॥ २११ ॥
 तदाद्यपादके पिता त्रिपद्यते जनन्यथ ।
 तृतीयके धनान्यथ चतुर्थके शुभावहः ॥ २१२ ॥
 प्रतीपमन्त्यपादतः फलन्तदेव सार्षभे ।
 तदुक्तदोषशान्तये विधेयमत्र शान्तिकम् ॥ २१३ ॥

अभुक्तमूलस्य लक्षणं वशिष्ठसंहितायाम्—

ज्येष्ठान्ते घटिका चैका मूलादौ घटिकाद्वयम् ।
 अभुक्तमूलमित्याहुर्जातन्तत्रैव वर्जयेत् ॥ २१४ ॥

केचिदन्यथाहुः—

भुजङ्गपौरन्दरपौष्णभानां तदग्रभानाश्च यदन्तरालम् ।
 अभुक्तसंज्ञं प्रहरप्रमाणं त्यजेत्सुतं तत्प्रभवां सुतां च ॥ २१५ ॥

अथ वृक्षो जयार्णवे—

मूलस्तम्भस्त्वचा शाखा पत्रं पुष्पं फलं शिखा ।
 वेदाश्च मुनयश्चैव दिशश्च वसवस्तथा ॥ २१६ ॥
 नन्दा बाणरसा रुद्रा मूलभेदः प्रकीर्तितः ।
 मूले मूलविनाशाय स्तम्भे हानिर्द्वन्द्वयः ॥ २१७ ॥
 त्वचि भ्रातृविनाशः स्याच्छाखा मातृविनाशकृत् ।
 पत्रे सत्परिवारः स्यात्पुष्पेषु नृपत्रल्लभः ।
 फलेषु लभते राज्यं शिखायामल्पजीवितम् ॥ २१८ ॥

अथ मूलपुरुषः

भूपालवल्लभे—

मूलर्क्षघटिकाषष्टिरेवं स्थाप्या नराकृतौ ।
 मस्तके घटिकाः पुञ्च वक्त्रे पुञ्च प्रकीर्तिताः ।

स्कन्धे चत्वारि चत्वारि भुजयोरष्टकं तथा ॥ २१६ ॥

एकैकं हस्तयोर्न्यस्य हृदये चाष्टकं पुनः ।

द्वितीयं दिशते नाभौ गुह्ये च दशकन्तथा ॥ २१० ॥

रससङ्ख्याश्च जान्वोश्च पादयोश्च पडेव हि ।

पुरुषस्याकृतौ न्यस्य मूलर्क्षस्य फलं वदेत् ॥ २२१ ॥

मस्तके धार्यते छत्रं मुखे च पितृघातकः ।

स्कन्धे स्कन्धधरो बालो भुजयोरासुरो भवेत् ॥ २२२ ॥

ब्रह्महत्याकरः पाणौ यद्वा मातुलघातकः ।

हृदये राज्यलाभाय नाभौ नित्यं न जीवति ॥ २२३ ॥

गुह्ये बालः तथा जातौ वृद्धत्वे स सुखावहः ।

जंघायाम्भ्रामको बालो पादे जातो न जीवति ॥ २२४ ॥

मुनियुगवसुकाष्ठानन्दषड्बाणरुद्रै-

रहनि च निशि जातो ह्यष्टधा याति मूले ।

पितृधनसहजानां नाशकर्ता विरक्तो

भवति नृपतिमन्त्री भूतिमान्दीर्घजीवी ॥ २२५ ॥

अथ मूलवासः—

वृषालिसिंहेषु घटे च मूलं

द्वित्रि स्थितं युग्मतुलाङ्गनान्त्ये ।

पातालगं मेपधनुःकुलीर-

नक्रेषु मर्त्ये वसतिं स्मरन्ति ॥ २२६ ॥

स्वर्गे मूले भवेद्राज्यं पाताले च धनागमः ।

मर्त्यलोके यदा मूलं तदा शून्यं समादिशेत् ॥ २२७ ॥

चरणफलमुक्तं ब्रह्मपुराणे—

मूलाद्यंशे पितुर्नाशो द्वितीये मातुरेव च ।

तृतीये धनधान्यादिनाशस्तुर्त्ये धनागमः ॥ २२८ ॥

कश्यपः—

मूलाद्यपादजो हन्ति पितरन्तु द्वितीयजः ।

मातरं स्वां तृतीयेऽर्थं सुहृदर्थं तुरीयजः ॥ २२९ ॥

यतो मातृशब्दः सपत्नीमातुरपि वाचकः । यदाह गौतमः—

पितृपत्न्यः सर्वा मातरस्तद्भ्रातरो मातुलास्तदपत्यानि मातुलेयानीति ।

अतः स्पष्टार्थमेव कश्यपवाक्ये स्वामित्तिपदोपादानम् ।

विशेषो वशिष्ठसंहितायाम्—

मूलाद्यपादो दिवसे यदि स्या-

त्तज्जः पितुर्नाशनकारणं स्यात् ।

द्वितीयपादो यदि रात्रिभागे

तदुद्भवो मातृविनाशकः स्यात् ॥ २३० ॥

मूलाद्यपादो यदि रात्रिभागे

तदात्मनो नास्ति पितुर्विनाशः ।

द्वितीयपादो दिनगो यदि स्या-

न्न मातुरल्पोऽपि तदास्ति दोषः ॥ २३१ ॥

नारदः—

वत्सरानन्तरं हन्ति मातरन्तु त्रिवर्षतः ।

युग्मं वर्षद्वयेनैव श्वशुरं नव वर्षतः ॥ २३२ ॥

जातबालो वत्सरेण वर्षैः पञ्चभिरग्रजम् ।

श्यालकं चाष्टभिर्वर्षैरनुजान् हन्ति सप्तभिः ॥

तस्माच्छान्तिम्प्रकुर्वीत प्रयत्नाद्विधिपूर्वकम् ॥ २-३ ॥

द्व्यर्धं घनम् । अत्र कस्मिन्काले शान्तिर्विधेयेत्यत्र वशिष्ठोक्तौ कालत्रयकथनं सामर्थ्यासामर्थ्यकृतेऽवधेयम् । यदि मातुः शीतलोदकस्नाने सामर्थ्यं स्यात्तदा सूतकान्ते, तत्राप्यशक्तौ तृतीये मासि, दीर्घरोगादिना तत्राप्यशक्तिश्चेत्तर्हि वर्ष-समाप्तिदिवसे शान्तिः । मातृगण्डे तु विशेषस्तेनैवोक्तः—

मातृगण्डे सुते जाते सूतकान्ते विचक्षणः ।

कुर्याच्छान्तिं तदृत्ने वा तदोषस्यापनुत्तये ॥ २३४ ॥

यस्मिन्नक्षत्रे जन्म तन्नक्षत्र एव शान्तिरिति शिष्टाचारः । शौनकः—

अथातः सम्प्रवक्ष्यामि मूलजातहिताय च ।

मातापित्रोर्धनस्याथ कुले शान्तिहिताय च ॥ २३५ ॥

त्यागो वा मूलजातस्य स्यादष्टाब्दात्प्रदर्शनम् ।

अभुक्तमूलजातानां परित्यागो विधीयते ॥ २३६ ॥

अदर्शनेऽपि वा पितुः स तु तिष्ठेत्समाष्टकम् ।

एवं च दुहितुर्ज्ञेयं मूलजातफलं बुधैः ॥ २३७ ॥

मुख्यकालं प्रवक्ष्यामि शान्तिमस्य प्रयत्नतः ।

जातस्य द्वादशाहे तु जन्मर्क्षे वा शुभे दिने ॥ २३८ ॥

समाष्टके वा मतिमान् कुर्याद् वा शान्तिमादरात् ।

यदैवं शान्तिकं कुर्यात् कर्म तच्च प्रवच्यहम् ॥

सुसमे पुण्यदेशे तु मंडपं कारयेद् बुधः ॥ २३९ ॥

मंडपपरिमाणं वशिष्ठेनोक्तम्—

ऐशान्यामथवा प्राच्यामुदीच्यान्दिशि कल्पयेत् ।
मण्डपं त्वष्टभिर्हस्तेश्चतुर्भिर्वा समन्ततः ॥ २४० ॥
चतुर्द्वारसमायुक्तं तोरणाद्यैरलङ्कृतम् ।
पिष्टेन कल्पयेत्सर्वन्तथा गोमयमंडले ॥
कुण्डश्च तद्वहिः कुर्याद् ग्रहयज्ञोक्तमार्गतः ॥ २४१ ॥

पुनः शौनकः—

पुण्यग्निर्मन्त्रितैस्तोयैः प्रोक्षितायां क्षितौ ततः ।
तत्रोदकुम्भं सुश्लक्ष्णं रक्तं व्रणविवर्जितम् ॥ २४१ ॥
अकृष्णमलनिर्णिकं पूरयेन्निर्मलाम्भसा ।
वस्त्रावगुण्ठितं कुर्यात् पूरयेत्तीर्थवारिणा ॥ २४२ ॥
कुर्चहैमसमायुक्तं चूतपल्लवसंयुतम् ।
स्वस्तिकोपरि विन्यस्य क्षीरद्रुममुपल्लवैः ॥ २४४ ॥
द्रोणव्रीहौश्च निःक्षिप्य ऐशाने च निधापयेत् ।
पञ्चरत्नानि निःक्षिप्य सर्वौषधिसमन्वितम् ॥ २४५ ॥
अर्चितं गंधपुष्पाद्यैः श्रीरुद्रं स्थापयेत्ततः ।
तत्राप्रतिरथं सूक्तं शतरुद्रानुवाककम् ॥ २४६ ॥
रक्षामन्त्रन्तथा पुण्यं रक्षोघ्नं च स्पृशञ्जपेत् ।
त्र्यम्बकञ्च जपेत् सम्यगष्टोत्तरसहस्रकम् ॥ २४७ ॥
एकैकवारं जापी च पावमानीं स्पृञ्जपेत् ।
जपस्य पंचकुम्भांश्च द्वयं वा तदलाभतः ॥ २४८ ॥
श्रीरुद्रस्यैककुम्भश्च सर्वसूक्तानि तत्र च ।
तथाऽन्यं पञ्चमं कुम्भं पूर्वोक्तैर्लक्षणैर्युतम् ॥ २४९ ॥
चतुष्प्रसवणं कुर्यात् पञ्चवक्त्रश्च तद्भवेत् ।
वस्त्रावगुण्ठितं कुर्यात् पूरयेत् तीर्थवारिणा ॥ २५० ॥
पञ्चरत्नसमायुक्तमाश्रपल्लवसंयुतम् ।
गजाश्वरथ्यावलमीकसंगमाद् हृद्गोकुलात् ॥ २५१ ॥
राजद्वारप्रदेशाच्च मृदमानीय निःक्षिपेत् ।
कुम्भस्य नैऋते देशे होमदेशं प्रकल्पयेत् ॥ २५२ ॥
गोमयैर्लेपिते देशे कुर्यात् स्थंडिलमुत्तमम् ।
कृत्वाग्निमुखपर्यन्तमुल्लेखादिस्वशाखतः ॥ २५३ ॥

पूर्णपात्रनिधानान्तं कृत्वा पूजां समारभेत् ।
नक्षत्रदेवतारूपं सुवर्णेन प्रयत्नतः ॥ २५४ ॥
निष्कमानेन चार्धेन पादेनापि स्वशक्तितः ।
प्रतिमां लक्षणेनैकां कारयित्वा विचक्षणः ॥ २५५ ॥
यद्वा मूल्यं सुवर्णस्य स्थापयित्वा प्रपूजयेत् ।
सुवर्णं सर्वदैवत्यं सर्वदेवात्मकोऽनलः ॥ २५६ ॥
सर्वदेवात्मको विप्रः सर्वदेवमयो हरिः ।
संस्मरेन्नित्यं श्यामं सुमुखं नरवाहनम् ॥ २५७ ॥
रक्षोधिपं खड्गहस्तं दिव्याभरणभूषितम् ।
प्रतिमापूजनार्थाय वस्त्रयुग्मं प्रकल्पयेत् ॥ २५८ ॥
पङ्कजङ्कारयेद् भूमौ रक्ताभैर्ब्रूहितण्डुलैः ।
चतुर्विंशदलोपेतं शुक्लैर्वा कर्णिकान्वितम् ॥ २५९ ॥
तस्योपरि न्यसेत्पात्रं स्वर्णं वा रौप्यमृन्मयम् ।
शुद्धवस्त्रेण संच्छाद्य तत्र मूलानि निःक्षिपेत् ॥ २६० ॥
मूलानि शतमूलानि तदलाभे विशेषतः ।
स्थापयेत्कर्णिकामध्ये वस्त्रगन्धाद्यलङ्कृतम् ॥ २६१ ॥
कूर्चहेमजलोपेतं कुंकुमौषधिसंयुतम् ।
कुम्भोपरि न्यसेद्विद्वान् मूलनक्षत्रदैवतम् ॥ २६२ ॥
अधिप्रत्यधिदेवौ च दक्षिणोत्तरदेशयोः ।
अधिदेवं जपेदादौ ज्येष्ठानक्षत्रदैवतम् ॥ २६३ ॥
पूर्वाषाढाजलमुत्तराषाढाविश्वेदेवाः ।
विष्णुर्वसवो वरुणोऽजैकपादहिर्बुध्न्यः ॥ २६४ ॥
पूषाश्विनौ यमोऽग्निः प्रजापतिस्सोमो रुद्रादितिः ।
वृहस्पतिः सपः पितरो भगार्थमा सविता त्वष्टा ॥ २६५ ॥
वायुरिन्द्राग्नी मित्र इत्याद्यनुराधान्तमर्चयेत् ।
ऐन्द्रादीशानपर्यन्तं पूजयेत् स्वस्त्रनामतः ।
स्वलिङ्गोक्तैश्च मन्त्रैश्च प्रधानादीन् प्रपूजयेत् ॥ २६६ ॥
पञ्चामृतेन संस्नाप्य आवाह्याथ समर्चयेत् ।
उपचारैः षोडशभिर्यद्वा पञ्चोपचारकैः ॥ २६७ ॥
रक्तचन्दनगन्धाढ्यैः पुष्पैः कृष्णासितादिभिः ।
मेघशृंगादिरूपैश्च घृतद्वीपैस्तपैव च ॥ २६८ ॥
सुरापौलिक्रमांसाद्यैर्नैवेद्यैर्भोजनादिभिः ।
मत्स्यमांससुरादीनि ब्राह्मणानां त्रिवर्जयेत् ॥ २६९ ॥

सुरास्थाने प्रदातव्यं क्षीरं सैन्धवमिश्रितम् ।
पायसं लवणोपेतं मांसस्थाने प्रकल्पयेत् ॥ २७० ॥
रक्तगन्धाद्यलाभे तु यथालाभं समर्पयेत् ।
पुष्पान्तश्च समभ्यर्च्य होमं कुर्याद्यथोदितम् ॥ २७१ ॥
निर्वापप्रोक्षणादीनि चरोः कुर्याद् यथाविधि ।
हविर्गृहीत्वा विधिवन्नैर्ऋत्ये च ऋचा हुनेत् ॥ २७२ ॥
मोषुणः परापरेति यत्ते देवेति वा पुनः ।
पायसं घृतसंमिश्रं हुनेदष्टोत्तरं शतम् ॥ २७३ ॥
समिदाज्यचरुन्पश्चाच्छक्तितः संख्यया हुनेत् ।
अधिदैवतयोश्चैव जुहुयात् स्वस्वमन्त्रतः ॥ २७४ ॥
चतुर्ध्वन्तैर्नमोन्तैश्च स्वाहान्तैः स्वस्वमन्त्रकैः ।
नक्षत्रदेवताभ्यश्च पायसेन तु होमयेत् ॥ २७५ ॥
कृणुवेति पञ्चदशभिर्जुहुयात् कृसरन्ततः ।
गायत्र्या जातवेदेति त्रियम्बकमिति क्रमात् ॥ २७६ ॥
सीरायुजन्तितामग्निं वास्तोष्पत्यग्निमेव च ।
तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।
दुर्गादेवीं शरणमहं प्रपद्ये सुतरसितरसे नमः ।
क्षेत्रस्य पतिना गृहाणाग्निं दूतं तथैव च ॥ २७७ ॥
श्रीसूक्तेन तथा विद्वान् समिदाज्यचरुन् क्रमात् ।
अष्टोत्तरशतैर्वापि अष्टाविंशतिभिः क्रमात् ॥ २७८ ॥
अष्टाष्टसंख्यया वापि जुहुयाच्छक्तितो बुधः ।
त्वन्नः सोमेन पायसं जुहुयाच्च त्रयोदश ॥ २७९ ॥
चतुर्गृहीतमाज्यञ्च या ते रुद्रेति मन्त्रतः ।
ऋवेण जुहुयादाज्यं महान्याहृतिभिः क्रमात् ॥ २८० ॥
हुत्वा स्विष्टकृतं पश्चात्प्रायश्चित्ताहुतीर्हुनेत् ।
आचार्यो यजमानो वा वह्नौ पूर्णाहुतीर्हुनेत् ॥ २८१ ॥
होमशेषं समाप्याथ वह्निमारोपयेद् बुधः ।
कुम्भाभिमन्त्रणं कुर्याद्क्षिणेनाभिमन्त्रयेत् ॥ २८२ ॥
मृत्युप्रशमनार्थाय जपेत् त्रैयम्बकं शतम् ।
रुद्रकुम्भोक्तमार्गेण रुद्रमन्त्रं स्पृशञ्जपेत् ॥ २८३ ॥
धूपं दीपञ्च नैवेद्यं कुम्भयुग्मे निवेदयेत् ।
प्रसादयेत् ततो देवमभिषेकार्थमादरात् ॥ २८४ ॥

तस्मिन् काले ग्रहातिथ्यं कर्त्तव्यं भूतिमिच्छता ।
 पृथक् प्रशस्तं तच्चैव नत्तत्रेष्टया सहैव च ॥ २८५ ॥
 अभिषेकविधिं वक्ष्ये सर्वाचार्यैरुदीरितम् ।
 भद्रासनोपविष्टस्य यजमानस्य ऋत्विजः ॥ २८६ ॥
 दारपुत्रसमेतस्य कुर्युस्तस्याभिषेचनम् ।
 अक्षीभ्यामिति सूक्तेन पावमानीभिरेव च ॥ २८७ ॥
 आपो हिष्टेति नवभिराप इद्वा द्वयेन च ।
 सहस्राक्षत्र्यचेनापि देवस्य त्वेति मन्त्रकैः ॥ २८८ ॥
 शिवसंकल्पमन्त्रेण वक्ष्यमाणैश्च मन्त्रकैः ।
 योऽसौ वज्रधरो देवो महेन्द्रो गजवाहनः ॥ २८९ ॥
 मूलजातशिशोर्दोषं मात्रापित्रोर्व्यपोहतु ।
 योऽसौ शक्तिधरो देवो हुतभुङ् मेपवाहनः ॥ २९० ॥
 सप्तजिह्वश्च देवोऽग्निर्मूलदोषं व्यपोहतु ।
 योऽसौ दंडधरो देवो धर्मो महिषवाहनः ॥ २९१ ॥
 मूलजातशिशोर्दोषं व्यपोहतु यमो मम ।
 योऽसौ खड्गधरो देवो निर्ऋती राक्षसाधिपः ॥ २९२ ॥
 प्रशामयतु मूलोत्थदोषं गण्डान्तसम्भवम् ।
 योऽसौ पाशधरो देवो वरुणश्च जलेश्वरः ॥ २९३ ॥
 नक्रवाहः प्रचेताहो मूलोत्थाघं व्यपोहतु ।
 योऽसौ देवो जगत्प्राणो मारुतो मृगवाहनः ॥ २९४ ॥
 मातापित्रोः शिशोश्चैव मूलदोषं व्यपोहतु ।
 योऽसौ पशुपतिर्देवः पिनाकी वृषवाहनः ॥ २९५ ॥
 आश्लेषामूलगंडान्तदोषमाशु व्यपोहतु ।
 विघ्नेशः क्षेत्रपो दुर्गा लोकपाला नवग्रहाः ॥ २९६ ॥
 सर्वदोषप्रशमनं सर्वे ते शान्तिदायकाः ।
 तच्छिञ्चशोरभिषेकन्तु सर्वदोषोपशान्तिदम् ॥ २९७ ॥
 सर्वकामप्रदं दिव्यं मंगलानाञ्च मंगलम् ।
 वस्त्रान्तरितकुम्भाभ्यां पञ्चात्तं स्नापयेत्ततः ॥ २९८ ॥
 ततः शुक्लाम्बरधरः शुक्लमाल्यानुलेपनः ।
 यजमानो दक्षिणाभिस्तोषयेदृत्विगादिकान् ॥ २९९ ॥
 धेनुम्पयस्विनीन्दद्यादाचार्याय सवत्सकाम् ।
 निर्ऋतिप्रतिमां वस्त्रं कुम्भं हेम च दापयेत् ॥ ३०० ॥

श्रीरुद्रजापिने देयः कृष्णोऽनड्वान्प्रयत्नतः ।
 तत्कुम्भवस्त्रप्रतिमास्तस्मै दद्यात् प्रयत्नतः ॥ ३०१ ॥
 इतरेभ्योऽपि विप्रेभ्यः शक्त्या दद्याच्च दक्षिणाम् ।
 उक्तालाभे ततो दद्यादाचार्यं ब्रह्मचर्यं त्विजाम् ॥ ३०२ ॥
 तत्तन्मूल्यं प्रदातव्यं शक्त्या वापि प्रदापयेत् ।
 आचार्याय च यद्दत्तं तदर्धं ब्रह्मणे भवेत् ॥ ३०३ ॥
 सदस्याय ब्रह्मणोर्धर्मृत्विग्भ्यश्च तदर्धकम् ।
 आशोश्च तेभ्यो गृह्णीयात् प्रणम्याथ क्षमापयेत् ॥ ३०४ ॥
 दद्यादन्नं पायसादि ब्राह्मणान् भोजयेच्छतम् ।
 अलाभे सति पञ्चाशद् दशकन्तद्भावतः ॥ ३०५ ॥
 सर्वशान्तेश्च पठनं ब्राह्मणैराशिपस्तथा ।
 गृही क्षमापयेद्विद्वान्निर्ऋतिः प्रीयतामिति ॥ ३०६ ॥
 विधाने चरितेऽस्मिस्तु ततः शान्तिर्भवेद् ध्रुवम् ।
 गण्डान्तेऽपि तथा कार्यं पुण्यार्थं तद्देव तु ॥ ३०७ ॥
 समाष्टके द्वादशाहे कुर्याद्वा शान्तिमादरात् ।
 इत्युक्तं मनुना सम्यङ् मूलजातहिताय च ।
 मातापित्रोर्धनस्यापि बन्धोः शोकोपशान्तये ॥ ३०८ ॥

शतौषधयः—गंभारिमूलं, श्वेतापराजिता; वाला, पाठी; शंखपुष्पी, अधःपुष्पी,
 मधुयष्टिकाः, चक्राष्टिका; मयूरशिखा; काकजंवा, कुमारीद्वयं, जीवन्ती, अपामार्गः,
 मृङ्गारकः, लक्ष्मणा; जाती; व्यघ्रापत्रं, चक्रमर्दकः, विश्वेश्वरः; अश्वत्थः, उदुम्बरः;
 पलाशः, प्लक्षः, वटः, अर्कः, दूर्वा; रोहतकः, शमी, शतावरी, एवमादीनि मूलानि
 यथाऽभिमन्येषामपि निषिद्धानां मूलान्यानीय शतं पूरयेत् ।

इति शौनकोक्तमूलशान्तिः ।

अथ आश्लेषानक्षत्रशान्ति

मानवसंहितायाम्—

आश्लेषायान्तु जातानां शान्तिं वक्ष्याम्यशेषतः ।
 जातस्य द्वादशाहे च शान्तिहोमं समाचरेत् ॥ ३०९ ॥
 असम्भवे तु जन्मक्षे चान्यस्मिन् वा शुभे दिने ।
 स्नातोऽभ्यङ्गादिभिस्तस्मिन् वरयेत्तु द्विजोत्तमान् ॥ ३१० ॥
 विभवे पञ्चकुम्भास्तु द्वयं वा तदलाभतः ।
 देवतास्थापने चैकमेकं रुद्राभिमन्त्रणे ॥ ३११ ॥
 मूलर्क्षोक्तप्रकारेण कुम्भं निःक्षिप्य पूजयेत् ।
 गोमयालेपिते देशे धात्वाद्यैः परिशोभिते ॥ ३१२ ॥

पङ्कजं कारयेत्तत्र चतुर्विंशद्वलान्वितम् ।
 तण्डुलैः कारयेद्यद्वा रक्तपीतसितासितैः ॥ ३१३ ॥
 कर्णिकायां न्यसेद् व्रीहीन्स्थापयेत्तेषु कुम्भकम् ।
 आकलशेष्वित्यनया कलशस्थापनं शुभम् ॥ ३१४ ॥
 इमं मे चेति मन्त्रेण पूरयेत्तीर्थवारणा ।
 कुम्भञ्च गन्धवस्त्राद्यैस्तत्तन्मन्त्रैः प्रपूजयेत् ॥ ३१५ ॥
 याः फलिनीरित्यनया क्षिपेद्ब्रह्मौषधादिकान् ।
 कुम्भोपरिस्थापात्रेण चाश्लेषाप्रतिमां यजेत् ॥ ३१६ ॥
 निष्कनिष्कार्थपादैर्वा कारयित्वा स्वशक्तितः ।
 तत्पूर्वोत्तरनक्षत्रे दक्षिणोत्तरयोर्यजेत् ॥ ३१७ ॥
 ऐन्द्रादीशानपर्यन्तमितरर्क्षानि पूजयेत् ।
 मूलोक्तेन विधानेन कुम्भयोरभिमन्त्रणम् ॥ ३१८ ॥
 रुद्रार्चां रुद्रकुम्भे तु पूर्ववच्छेषमर्चयेत् ।
 नमोस्तु सर्पेभ्य इति पूजामन्त्र इहोदितः ॥ ३१९ ॥
 सर्पो रक्तखिनेत्रश्च द्विभुजः पीतवस्त्रकः ।
 फलकासिधरस्तीक्ष्णो दिव्याभरणभूषितः ॥ ३२० ॥
 एवं ध्यात्वा ततोऽभ्यर्च्य होमकर्म समाचरेत् ।
 कर्तुः शाखोक्तमार्गेण आचार्यस्याथवाचरेत् ॥ ३२१ ॥
 मुखान्तं कर्म निर्माय हविरादाय शास्त्रतः ।
 इदं सर्पेभ्यो जुहुयात्साधिप्रत्यधिदैवतम् ॥ ३२२ ॥
 अष्टोत्तरशतश्राथ अष्टाविंशतिमेव च ।
 मूलनक्षत्रवच्छेषं होमशेषं समापयेत् ॥ ३२३ ॥
 पूर्णाहुत्यन्तकर्माणि कृत्वा सम्पातकन्तथा ।
 कुम्भाज्जलन्तु प्रक्षिप्य त्वभिषेकं समाचरेत् ॥ ३२४ ॥
 दारपुत्रसमेतस्य यजमानस्य पूर्ववत् ।
 अभिषेकन्तदाचार्य ऋत्विग्भिः सहितः गुरुः ॥ ३२५ ॥
 अभिमन्त्रितकुम्भाद्भिरभिषेकं समाचरेत् ।
 तथा पौराणमंत्रैश्च पल्लवैरभिषेचयेत् ॥ ३२६ ॥
 आश्लेषाऋक्षजातस्य मातापित्रोर्धनस्य च ।
 भ्रातृज्ञातिकुलस्थानां दोषं सर्वं व्यपोहतु ॥ ३२७ ॥
 योऽसौ वागीश्वरो नाम अधिदेवो बृहस्पतिः ।
 मातापित्रोः शिशोश्चैव गण्डदोषं व्यपोहतु ॥ ३२८ ॥

त्राता सर्वभूतानां रक्षन्तु पितरः सदा ।
 सर्पनक्षत्रजातस्य वित्तञ्च ज्ञातिवान्धवान् ॥ ३२९ ॥
 एवं कृतेऽभिषेके तु सर्पशान्तिर्भवेद् ध्रुवम् ।
 ततः शुक्लाम्बरधरो यजमानः सुभूषितः ॥ ३३० ॥
 दक्षिणाभिस्ततो विप्रान् मूलवच्च प्रतोषयेत् ।
 भुक्तवद्भ्यश्च विप्रेभ्यः स्त्रीकुर्यादाशिषं गृही ॥ ३३१ ॥
 इत्युक्तेन विधानेन सर्वारिष्टं व्यपोहति ।
 सर्वेऽपिसतार्थाः सिध्यन्ति वेदोक्तायुर्भविष्यति ॥ ३३२ ॥
 इत्युक्तं सर्पशान्त्यर्थं सारभागमनोदितम् ।
 मानवानां हितार्थाय मनुना सार्वकामिकम् ॥ ३३३ ॥
 सर्पाधीश नमस्तुभ्यं नागानाञ्च गणाधिप ।
 गृहाणाद्यं मया दत्तं सर्वारिष्टप्रशान्तये ॥ ३३४ ॥
 इत्यर्घ्यमंत्रः ।

मूलनक्षत्रवत् कुर्यात् सर्पगण्डे स्वनामतः ॥ ३३५ ॥
 इति मानवसंहितोक्ताश्लेषाशान्तिः ।

वाशिष्ठः—

सुरेशताराजनिताधराग्रजं द्विदेवताराजनितानुदेवम् ।
 पुरन्दरक्षं जनितः सुतस्तदा तस्याग्रजं हन्ति न यातिका यदि ॥ ३३६ ॥

नृसिंहप्रसादे—

धराग्रजं हन्ति सुरेन्द्रजाता तथैव पत्न्या भगिनीम्पुमांश्च ।
 द्विदेवजा देवरमाशु हन्याद्भार्यानुजामाशु निहन्ति सूनुः ॥ ३३७ ॥
 तद्दृष्टवान्तयोद्भवावर्ज्यदृष्ट्या वृश्चिकपुच्छवत् ।
 चित्राद्यर्क्षे पूषमध्ये द्विपादे पूर्वाषाढाधिष्णपादे तृतीये ।
 जातः पुत्रश्चोत्तरार्धे विधत्ते मातापित्रोर्भ्रातरं चात्मनाशम् ॥ ३३८ ॥
 द्विमासे चोत्तरादोषः पुष्ये चैव त्रिमासिकः ।
 पूर्वाषाढाष्टमे मासि चित्रा षण्मासिकं फलम् ॥ ३३९ ॥
 नवमासन्तथाश्लेषा मूले चाष्टकवर्षकम् ।
 ज्येष्ठा पञ्चदशे मासि पुत्रदशेनवजिता ॥ ३४० ॥

पित्रोर्मृतिर्हस्तयमत्रिपादे

पितुस्तु पूर्वञ्जलपुष्ययोश्च ।

द्वाष्ट्रान्तयोः स्यात्पितृमातृनाश-

श्चन्द्रोदये मातृवधोर्यमाद्ये ॥ ३४१ ॥

वशिष्टः—

त्रिष्ट्र्यान्दारिद्र्यमाचष्टे कुलिकेऽङ्गस्य वैकृतिम् ।
यमघण्टे फलं न स्याद्रिक्तायां खलतामियात् ॥ ३४२ ॥
व्यतीपातेऽङ्गहानिः स्यात्तरिधे मृत्युमादिशेत् ।
वैधृतौ पितृहानिः स्यान्नष्टेन्दावन्धतां व्रजेन् ॥ ३४३ ॥
मूले समूलनाशः स्यात्कुलनाशो धृतौ भवेत् ।
विपरीतप्रसूते तु नाभिनालेन वेष्टितम् ॥ ३४४ ॥
राष्ट्रस्य नृपतेश्चैव स्वस्यापि च विनाशकः ।
अधिकाङ्गे च हीने च सन्ध्ययोरुभयोरपि ॥ ३४५ ॥
पर्वण्यपि प्रसूतौ च सर्वारिष्टभयप्रदः ।
तद्वत्सदन्तजाताश्च पादजातास्तथैव च ॥ ३४६ ॥
तस्माच्छान्तिम्प्रकुर्वीत ग्रहाणां क्रूरचेतसाम् ।
दैवज्ञं पूजयेत्तस्माच्छान्त्या शान्तिर्भविष्यति ॥ ३४७ ॥

कृष्णचतुर्दश्यां विशेषमाह शौनकः—

कृष्णपक्षे चतुर्दश्याम्प्रसूतेः षड्विधं फलम् ।
चतुर्दश्याश्च षड्भागं कुर्यादादौ शुभं स्मृतम् ॥ ३४८ ॥
द्वितीये पितरं हन्ति तृतीये हन्ति मातरम् ।
चतुर्थे मातुलं हन्ति पञ्चमे वंशनाशनम् ॥ ३४९ ॥
षष्ठे च धनहानिः स्यादात्मनो वंशनाशनम् ।
तस्मात्सर्वप्रयत्नेन शान्तिं कुर्याद्विधानतः ॥ ३५० ॥

अथ पित्रोर्नक्षत्रे जन्मदोषः । तत्र देवकीर्तिः—

यद्येकस्मिन् धिष्ण्ये जायन्ते दुहितरोथवा पुत्रः ।
पितुरन्तकरा ह्येते यद्यपरे प्रीतिरतुला स्यात् ॥ ३५१ ॥

वशिष्टः—

पित्रोस्तु जन्मनक्षत्रे जातस्तु पितृमातृहृत् ।
जन्मक्षेत्रे च तल्लगने जातः सद्यो मृतिप्रदः ॥ ३५२ ॥

भृगुः—

पितृजन्मनि ये जातास्ते हन्युश्च तथा पितृन् ।
मातृजन्मनि ये जाता मातॄणां घातकाः स्त्रियः ॥ ३५३ ॥

होरासारे—

पितृजन्माष्टमे जातं तदीशो लग्नगोपि वा ।
तेनैव पितृकार्याणि पितृश्रेष्ठो भवेत्सुतः ॥ ३५४ ॥

गार्गिः—

एकस्मिन्नेव नक्षत्रे भ्रात्रोर्वा पितृपुत्रयोः ।
 प्रसूतिश्चेत्तयोर्मृत्युर्भवेदेकस्य निश्चितम् ॥ ३५५ ॥
 ग्राहकाक्षीवनक्षत्रे दम्भपुत्रो भवेच्छुचिः ।
 ग्रहवारे च नक्षत्रे जननाद्गोगपीडितः ॥ ३५६ ॥

शौनकः—

ग्रहणे सूर्यचन्द्रस्य प्रसूतिर्यदि जायते ।
 व्याधिपीडा तथा स्त्रीणामादौ तु दर्शनाद् भवेत् ॥ ३५७ ॥
 इत्थं सञ्जायते यस्तु तस्य मृत्युर्न संशयः ।
 व्याधिपीडा च दारिद्र्यं शोकश्च कलहो भवेत् ॥ ३५८ ॥

मत्स्यपुराणघमोत्तरे—

अकालप्रसवा नार्यः कालातीतपजास्तथा ।
 विकृतप्रसवाश्च व युग्मभ्रसवकास्तथा ॥ ३५९ ॥
 अमानुषानुमुण्डाश्च सञ्जातव्यजनैस्तथा ।
 हीनाङ्गाश्चाधिकाङ्गाश्च जायन्ते यदि वा स्त्रियः ॥ ३६० ॥
 पशवः पक्षिणश्चैव तथैव च सरोसृपः ।
 विनाशस्तस्य देशस्य सकुलस्य विनिर्दिशेत् ॥ ३६१ ॥

अथायोगादिजनितदोषशान्तिः

अथातः सम्प्रवक्ष्यामि जन्मकाले विशेषतः ।
 गण्डातानाञ्च नामानि महादोषकराणि च ॥ ३६२ ॥
 दिनक्षये व्यतीपाते व्याघाते त्रिष्टिवैधृतौ ।
 शूले गण्डे न परिधे वज्रे च यमघण्टके ॥ ३६३ ॥
 कालदण्डे मृत्युयोगे दग्धयोगे स्वधारणे ।
 तस्मिन् गण्डदिने प्राप्ते प्रसूतिर्जायते यदि ॥ ३६४ ॥
 अतिदोषकरी प्रोक्ता तत्र पापयुते सति ।
 विचार्य तत्र दैवज्ञः शान्तिं कुर्याद् यथाविधि ॥ ३६५ ॥
 यजमानो देवतानां ग्रहाणाञ्चैव पूजनम् ।
 दीपं शिलालये भक्त्या घृतेन परिदापयेत् ॥ ३६६ ॥
 अभिषेकं शंकरस्याश्वत्थस्य च प्रदक्षिणाम् ।
 आयुर्वृद्धिकरं जाप्यं सर्वारिष्टविनाशनम् ॥ ३६७ ॥

गुरुदैवतविप्राणां पूजनं गोत्रवर्धनम् ।
पुष्टयर्थं तुष्टिशान्त्यर्थमभीष्टफलसिद्धये ॥
सर्वारिष्टविनाशार्थं यज्ञकर्म समाचरेत् ॥ ३६८ ॥

भक्त्या मृत्युञ्जये—

सर्वसम्पत्समृद्धिञ्च नित्यकल्याणवर्द्धनम् ।
अभीष्टफलसिध्यर्थं कुर्याद् ब्राह्मणभोजनम् ॥ ३६९ ॥
अभिवेकं शिवे शान्तिं कृत्वा भक्त्या नरोत्तम ।
अकालमृत्युं निर्जित्य दीर्घायुर्जायते नरः ॥ ३७० ॥
गाणपत्यं पुरुषसूक्तं सौरं मृत्युञ्जयं शुभम् ।
शान्तिजाप्यं पुनश्चैव कृत्वा मृत्युञ्जयं भवेत् ॥ ३७१ ॥
मूले वा सर्पगण्डे वा कुर्यादेतानि यत्नतः ।
आयुर्वृद्धिकरार्थाय गण्डदोषोपशान्तये ॥ ३७२ ॥

इत्युत्तरगार्ग्योक्तशूलादिदुष्टशोशान्तिः ।

अथ कृष्णचतुर्दशीशान्तिविधिरुच्यते—

मन्दरस्थं सुखासीनं गार्गं मुनिवरं शुभम् ।
नमस्कृत्याथ पप्रच्छ शौनको मुनिपुंगवः ॥ ३७३ ॥
शान्तिकर्माणि सर्वाणि त्वत्तो जानाम्यहं पुरा ।
अधुना श्रोतुमिच्छामि कृष्णपक्षचतुर्दशीम् ॥
दिवा वा यदि वा रात्रौ प्रसूतेः किं फलं वद ॥ ३७४ ॥

गर्ग उवाच—

कृष्णपक्षे चतुर्दश्यां प्रसूतेः षड्विधं फलम् ॥ ३७५ ॥

इत्यादिपूर्वमेव लिखितम् ।

आचार्यं वरयेद्धीमान् पुत्रदारसमन्वितम् ।
स्वकर्मनिरतं शान्तं श्रोत्रियं वेदपारगम् ॥ ३७६ ॥
सर्वालङ्कारसंयुक्तं सर्वलक्षणसंयुतम् ।
ब्राह्मणान् नृत्विजांश्चैव स्वस्तिवाचनपूर्वकम् ॥ ३७७ ॥
रुद्रोधिदेवता तस्याः कर्षमात्रसुवर्णतः ।
तदर्धेन च वा कुर्याद्विद्वत्तशाठ्याववर्जितः ॥ ३७८ ॥
प्रतिमां कारयेच्छंभोः सर्वलक्षणसंयुताम् ।
वृषभे च समासीनां वरदाभयपाणिकाम् ॥ ३७९ ॥

शुद्धस्फटिकसंकाशां श्वेतमाल्याम्बरान्विताम् ।
 त्रैयम्बकेण मंत्रेण पूजां कुर्याद्विधानतः ॥ ३८० ॥
 स्थापयेच्चतुरः कुम्भांश्चतुर्दिक्षु यथाक्रमम् ।
 पुण्यतीर्थजलोपेतान्धान्यस्योपरि विन्यसेत् ।
 तन्मध्ये स्थापयेत् कुम्भं शतच्छिद्रसमन्वितम् ॥ ३८१ ॥
 पञ्चरत्नम्पञ्चामृतं पञ्चत्वक् पञ्चपलवान् ।
 पञ्चधान्यं सुवर्णं च तन्मन्त्रैर्विधिभिः क्षिपेत् ॥ ३८२ ॥
 शतौषधानि निःक्षिप्य श्वेतत्रक्षैश्च वेष्टयेत् ।
 सुरभीणि च पुष्पाणि श्वेतानि परिवेदयेत् ॥ ३८३ ॥
 सर्वे समुद्राः सरितस्तीर्थानि जलदा नदाः ।
 आयान्तु यज्ञमानस्य दुरितक्षयकारकाः ॥ ३८४ ॥
 आवाह्य वारुणैर्मन्त्रैरनेन च विधानतः ।
 इममे वरुणेत्यनया तत्वायामीत्यचा तथा ॥ ३८५ ॥
 त्वन्नो अग्न इत्यनया सत्वन्न इति मन्त्रतः ।
 आग्नेयं कुम्भमारभ्य पूजां कुर्याद्यथाक्रमम् ॥ ३८६ ॥
 आनो भद्राख्यसूक्तेन भद्रा अग्नेश्च सूक्तकम् ।
 जप्त्वा पुष्पसूक्तञ्च कद्रुद्रं तु क्रमाज्जपेत् ॥ ३८७ ॥
 ईश्वरस्याभिषेकञ्च ग्रहपूजाञ्च कारयेत् ।
 पूजाकर्म सुनिर्वर्त्य होमं कुर्याद्विधानतः ॥ ३८८ ॥
 विस्तारायामखातञ्च अरत्निद्वयसंयुतम् ।
 कुण्डकण्ठम्परित्यज्य समन्तादंगुलीक्रमात् ॥ ३८९ ॥
 मेखलोच्छ्रायविस्तारौ चतुस्त्रिद्वयंगुलीक्रमात् ।
 पश्चिमे मध्यभागे तु योनिं कुर्याद्विधानतः ॥ ३९० ॥
 योनिं षडङ्गुलां तिर्यग्द्वादशांगुलदैर्घ्यकाम् ।
 अश्वत्थदलसंकाशां किञ्चिन्निम्नायतां शुभाम् ॥ ३९१ ॥
 कुर्यादाधारपर्यन्तं स्वगृहोक्तविधानतः ।
 समिदाज्यचरुंश्चैव तिलमाषांश्च सर्पपैः ॥ ३९२ ॥
 अश्वत्थप्लक्षपालाशैः समिद्धैः खादिरैः शुभैः ।
 अष्टोत्तरसहस्रं वा अष्टोत्तरशतन्तु वा ॥ ३९३ ॥
 अष्टाविंशतिमेतैश्च होमं कुर्यात् पृथक् पृथक् ।
 त्रैयम्बकेन मन्त्रेण तिलान् व्याहृतिभिः क्रमात् ॥ ३९४ ॥
 ग्रहा एवञ्च होतव्या अस्मदुक्तविधानतः ।
 एवंक्रमेण होतव्यं होमशेषं समापयेत् ॥ ३९५ ॥

सर्वालंकारयुक्तानां त्रयाणामभिषेचनम् ।
चतुर्भिः कलशैरद्विवृहत्कुम्भसमन्वितम् ॥ ३९६ ॥
धौताम्बराणि धृत्वाथ कुर्यादाज्यावलोकनम् ।
पूर्णाहुतिञ्च जुहुयाद्यजमानः समाहितः ॥ ३९७ ॥
तस्मादनेन विधिना वित्तशाठ्यविवर्जितः ।
एवं यः कुरुते शान्तिं सर्वदोषैः प्रमुच्यते ॥
सर्वान् कामानवाप्नोति स्थिरजीवी सुखी भवेत् ॥ ३९८ ॥
इति उत्तरगार्ग्योक्तकृष्णवतुदंशीशान्तिः ।

अथैकनक्षत्रजननशान्तिरुच्यते

एकस्मिन्नेव नक्षत्रे भ्रात्रोर्वा पितृपुत्रयोः ।
प्रसूतिञ्चेत्तयोर्मृत्युर्भवेदेकस्य निश्चितम् ॥ ३९९ ॥
तद्दोषनाशाय तदा प्रशस्तां
शान्तिञ्च कुर्यादभिषेचनञ्च ।
सम्पूज्य ऋत्तप्रतिमां तदग्रे
दानञ्च कुर्याद्विभवानुसारम् ॥ ४०० ॥

तत्र शान्तिं प्रवक्ष्यामि सर्वाचार्यमतेन च ।
शुभर्क्षे शुभवारे च चन्द्रताराबलान्विते ॥ ४०१ ॥
रिक्तां विष्टिं विवर्जेत्तु प्रारम्भे दिवसे सुधीः ।
आचार्यं वरयेत् पूर्वं चतुरोथ द्विजोत्तमान् ॥ ४०२ ॥
पुण्याहं वाचयित्वा तु शान्तिकर्म समारभेत् ।
अग्नेरीशानदिग्भागे नक्षत्रप्रतिमान्ततः ॥ ४०३ ॥
तन्नक्षत्रोक्तमन्त्रेण अर्चयेत् कलशोपरि ।
रक्तवस्त्रेण संछाद्य वस्त्रदुग्मेन वेष्टयेत् ॥ ४०४ ॥
स्वशाखोक्तेन मार्गेण कुर्यादग्निमुखन्ततः ।
अनेनैव तु मन्त्रेण हुनेदष्टोत्तरं शतम् ॥ ४०५ ॥
प्रत्येकं समिदन्नाज्यैः प्रायश्चित्तान्तमेव च ।
अभिषेकं ततः कुर्यादाचार्यः पितृपुत्रयोः ॥ ४०६ ॥
वस्त्रालंकारगोदानैराचार्यं पूजयेत्ततः ।
ऋत्विग्भ्यो दक्षिणां दद्यान्मापत्रयसुवर्णकम् ॥ ४०७ ॥
देवताप्रतिमादानं धान्यवस्त्रादिभिः सह ।
यानशय्यासनादींश्च दद्यात्तद्दोषशान्तये ।
भोजयेद् ब्राह्मणान् सर्वान् वित्तशाठ्यविवर्जितः ॥ ४०८ ॥

इति बृहद्रग्योक्तैकनक्षत्रजननशान्तिः ।

अथ ग्रहणे जननशान्तिः

ग्रहणे चन्द्रसूर्यस्य प्रसूतिर्यदि जायते ।
 व्याधिपीडा तदा स्त्रोणामादौ तु क्रतुदर्शनात् ॥ ४०९ ॥
 इत्थं सञ्जायते यस्तु तस्य मृत्युर्न संशयः ।
 व्याधिपीडा च दारिद्र्यं शोकश्च कलहो भवेत् ॥ ४१० ॥
 शान्तिं तेषां प्रवक्ष्यामि नराणां हितकाम्यया ।
 यस्मिन्नृक्षे विशेषेण ग्रहणं सम्प्रजायते ॥ ४११ ॥
 तद्व्याधिपते रूपं सुवर्णेन प्रकल्पयेत् ।
 यथाशक्त्यानुसारेण वित्तशाठ्यं न कारयेत् ॥ ४१२ ॥
 सूर्यग्रहे सूर्यरूपं सुवर्णेन स्वशक्तिः ।
 चन्द्रञ्चन्द्रग्रहे धीमान् रजतेन विशेषतः ॥ ४१३ ॥
 राहुरूपं प्रकुर्वीत नागेनैव विचक्षणः ।

नागेन शीशकेन इति ।

शुचौ देशे प्रयत्नेन गोमयेन प्रलेपयेत् ॥ ४१४ ॥
 तस्योपरि न्यसेद्धीमान् नववस्त्रं सुशोभनम् ।
 त्रयाणाञ्चैव रूपाणां स्थापनं तत्र कारयेत् ॥ ४१५ ॥
 रक्ताक्षतं रक्तगंधं रक्तपुष्पाम्बराणि च ।
 सूर्यग्रहे प्रदातव्यं सूर्यप्रीतिकरञ्च यत् ॥ ४१६ ॥
 श्वेतवस्त्रं श्वेतमाल्यं श्वेतगन्धाक्षतादिभिः ।
 चन्द्रग्रहे प्रदातव्यं चन्द्रप्रीतिकरञ्च यत् ॥ ४१७ ॥
 राहवे चैव दातव्यं कृष्णपुष्पाम्बराणि च ।
 दद्यान्नक्षत्रनाशाय श्वेतगन्धानुलेपनम् ॥ ४१८ ॥
 सूर्यं सम्पूजयेद् धीमानाकृष्णेनेति मन्त्रतः ।
 चन्द्रग्रहे च पालाशैः समिद्धिर्जुहुयान्नरः ॥ ४१९ ॥
 दूर्वाभिर्जुहुयाद् धीमान् राहोः सम्पीडनाय च ।
 समिद्धिर्ब्रह्मवृक्षोत्थैर्भेशाय जुहुयाद् बुधः ॥ ४२० ॥
 आज्येन चरुणा चैव तिलैश्च जुहुयात्ततः ।
 पञ्चगव्यैः पञ्चरत्नैः पञ्चत्वक्पञ्चपल्लवैः ॥ ४२१ ॥
 जलैरौषधकल्कैश्च सहितैः कलशोदकैः ।
 अभिषेकं प्रकुर्वीत यजमानस्य यत्नतः ॥ ४२२ ॥
 मन्त्रैर्वारुणदैवत्यैरापोहिष्ठादिभिस्त्रिभिः ।
 इमन्मे गङ्गे पितरस्त्वायामीतिमन्त्रकैः ॥ ४२३ ॥

अभिषेके निवृत्ते तु यजमानः समाहितः ।
 आचार्यम्पूजयेत्पश्चात् सुतान्तो विजितेन्द्रियः ॥ ४२४ ॥
 तस्मै दद्यात् प्रयत्नेन भक्त्या प्रतिकृतित्रयम् ।
 दक्षिणाभिरच संयुक्तं यथाशक्त्यनुसारतः ॥ ४२५ ॥
 ब्राह्मणान् भोजयित्वा तु प्रणिपत्य क्षमापयेत् ।
 तेभ्योपि दक्षिणां दद्याद् यजमानः समाहितः ॥ ४२६ ॥
 अनेन विधिना शान्तिं कृत्वा सम्यग्विशेषतः ।
 अकालमृत्युं शोकञ्च व्याधिहानिमवाप्नुयात् ॥ ४२७ ॥
 कारयेत् सुमना नित्यं सौभाग्यं लभते नरः ।
 इत्थं ग्रहणजातानां सर्वारिष्टविनाशनम् ।
 कथितं भार्गवेषोदं शौनकाय महात्मने ॥ ४२८ ॥
 इति शौनकोक्तग्रहणजन्मशान्तिः ।

अथ सजातीयापत्यप्रसवानन्तरं विजातीयापत्यप्रसवे शान्तिः ।

शान्तिसर्वस्वे—

सुतत्रये सुता चेत्स्यात्तत्रये वा सुता यदि ।
 मातापित्रोः कुलस्यापि तदारिष्टं महद्भयम् ॥ ४२९ ॥
 व्येष्वनाशो धने हानिर्दुःखं तु सुमद्भवेत् ।
 तत्र शांतिं प्रकुर्वीत वित्तशाठ्यविवर्जितः ॥ ४३० ॥
 जातस्यैकादशाहे वा द्वादशाहे शुभे दिने ।
 आचार्यमृत्विजो धृत्वा ग्रहयज्ञपुरःसरम् ॥ ४३१ ॥
 सह वा ग्रहयज्ञः स्यात् स्ववित्तस्यानुसारतः ।
 ब्रह्मविष्णुमहेशेन्द्रप्रतिमाः स्वर्णतः कृताः ॥ ४३२ ॥
 पूजयेद्धान्यराशिस्थकलशोपरि शक्तिः ।
 पञ्चमे कलशे रुद्रं प्रजपेद् रुद्रसंख्यया ॥ ४३३ ॥
 रुद्रसूक्तानि चत्वारि शान्तिसूक्तान्यनेकशः ।
 द्विज एको जपेद्धोमकाले शुचिसमाहितः ॥ ४३४ ॥
 आचार्यो जुहुयात्तत्र समिदाज्यतिलांश्चरुम् ।
 अष्टोत्तरसहस्रं वा शतं वा विंशतिन्तु वा ॥ ४३५ ॥
 देवताभ्यश्चतुर्वक्त्रादिभ्यो ग्रहपुरस्सरम् ।
 ब्रह्मादिमन्त्रैरिन्द्रस्य यत इन्द्रभयामहे ॥ ४३६ ॥
 ततः स्विष्टकृतं हुत्वा बलिं पूर्णाहुतिन्ततः ।
 अभिषेकं कुटुम्बस्य कृत्वाचार्यं प्रपूजयेत् ॥ ४३७ ॥

हिरण्यं धेनुरेका च ऋत्विग्भ्यो दक्षिणा ततः ।
 प्रतिमा गुरवे देया उपस्कारसमन्विता ॥ ४३८ ॥
 कांस्याज्यवीक्षणं कृत्वा शान्तिपाठन्तु कारयेत् ।
 ब्राह्मणान् भोजयेच्छक्त्या दीनानाथांश्च तर्पयेत् ॥
 एवं शान्तिविधानेन सर्वारिष्टं प्रलीयते ॥ ४३९ ॥
 इति त्रिकशान्तिः ।

अथ प्रसूतीस्नानम् । ग्रन्थान्तरे—

करेन्द्रभाग्यानिलवासवान्त्यमैत्रेन्दवाश्विद्रुवभेहि पुंसाम् ।
 तिथावरिके शुभमामनन्ति प्रसूतिकास्नानविधिं मुनीन्द्राः ॥ ४४० ॥

अथ निष्क्रमणं, भूपालवल्लभे—

चतुर्थे वा तृतीये वा मासि पक्षे सिते पुनः ।
 रवौ चन्द्रे गुरौ शुके बुधे चैव बुधैः स्मृतः ॥ ४४१ ॥
 हस्तचित्रा तथा स्वाती रेवती चोत्तरात्रयम् ।
 अश्विनी मृगशिरा मूलं रोहिणी च पुनर्वसू ॥ ४४२ ॥
 श्रवणा चानुराधा च यात्राशस्ते तिथौ पुनः ।
 कन्यायां च तथा सिंहे तुलाकुम्भे च शस्यते ॥ ४४३ ॥

अथ खट्वारोहणदुग्धपाने बृहस्पतिः—

खट्वारोहस्तु कर्तव्यो दशमे द्वादशेऽपि वा ।
 षोडशे दिवसे वापि द्वात्रिंशद्विसेपि वा ॥ ४४४ ॥

भविष्ये—

अभीष्टे पुण्यदिवसे चन्द्रताराबलान्विते ।
 मृदुध्रुवक्षिप्रभेषु माता वा कुलयोषितः ।
 योगशायिहरिं स्मृत्वा प्राक्शीर्षं विन्यसेच्छिशुम् ॥ ४४५ ॥

श्रीधरः—

एकविंशद्दिने चैव पयः शंखेन पाययेत् ।
 अनुप्राशेन नक्षत्रदिवसोदयरात्रिषु ॥ ४४६ ॥

अथ सूतिकाक्वाथः । तत्र गणपतिः—

भैषज्यगदिते घिघ्णे वारे दुर्योगवजिते ।
 आरोग्यहेतवे क्वाथः सूतिकायाश्च तच्छिशोः ॥ ४४७ ॥

अथ सूतिकापथ्यं तत्रैव—

अन्नाशनोक्तनक्षत्रे शुभाहे स्वंशुमालिनि ।
 हित्वा रिक्तां च दुर्योगं सूतिकापथ्यमीरितम् ॥ ४४८ ॥

अथ कटिसूत्रभूम्युपेशने । तत्रैव—

पुष्यहस्ताश्विनीमूलत्रयुत्तरे रोहिणे मृगे ।
ज्येष्ठायामनुराधायां शुभाहे मासि पञ्चमे ॥ ४४९ ॥
कुजे शुद्धे समभ्यर्च्य वराहं धरणीं भुवि ।
कटिसूत्रमथो बद्ध्या बालकञ्चोपवेशयेत् ॥ ४५० ॥
पुस्तकं लेखनीं शस्त्रं वस्त्रं वस्त्रं रौप्यञ्च काञ्चनम् ।
तस्मिन् काले यदा दत्ते तद्वशाञ्जीवनं शिशोः ॥ ४५१ ॥

उक्तञ्च पद्मपुराणे—

पञ्चमे च तथा मासि भूमौ तमुपवेशयेत् ।
तत्र सर्वे ग्रहाः शस्ता भौमो वासविशेषतः ॥ ४५२ ॥
तिथिञ्च वर्जयेद्विक्तां शस्तानि शृणु भानि मे ।
उत्तरात्रितयं सौम्यं पुष्यक्षं शक्रदैवतम् ॥ ४५३ ॥
प्राजापत्यञ्च हस्तञ्च शस्तमाश्विनमित्रभम् ।
वराहं पूजयेद्देवं पृथिवीञ्च तथा ग्रहान् ॥ ४५४ ॥

मंत्रा अपि तत्रैवोक्ताः—

रक्षेनं वसुधे देवि सदा सर्वगते शुभे ।
आयुःप्रमाणं निखिलं निःक्षिपस्व हरिप्रिये ॥ ४५५ ॥
अचिरादायुपस्तस्य ये केचित् परिपन्थिनः ।
जीवितारोग्यवित्तेषु निर्दहस्वाचिरेण तान् ॥ ४५६ ॥
धारिण्यशेषभूतानां मातस्त्वमधिका ह्यसि ।
कुमारं पाहि मातस्त्वं ब्रह्मा तदनुमन्यताम् ॥ ४५७ ॥
तस्योपवेशनं कृत्वा भूमौ ब्राह्मणभोजनम् ।
ततः कृत्वानु तत्कार्यमुत्सवं पूर्ववद् द्विज ॥ ४५८ ॥

मार्कण्डेयः—

अग्रतोऽथ प्रविन्यस्य शिलाभाण्डानि सर्वशः ।
शस्त्राणि चैव वस्त्राणि ततः पश्येत्तु लक्षणम् ॥ ४५९ ॥
प्रथमं यत् स्पृशेद् वाढो रिगमाणः स्वयं तदा ।
जीविका तस्य बालस्य तेनैव तु भविष्यति ॥ ४६० ॥
बहुघातुजीविकापरीक्षामन्नप्राशनसमय एव कुर्वन्तीति शिष्टाचारः ।

अथ ताम्बूलभक्षणम् , चण्डेश्वरः—

सार्धमासद्वये पूगं ताम्बूलञ्च शिशोहितम् ।
पद्भिरन्नभुजो मासैर्भागभाजी भवेन्नरः ॥ ४६१ ॥

अत्रैवान्नप्राशनसमये वा प्रोक्तं तच्च शिष्टाचारदर्शनादुक्तम्

दीपिकायाम्—

मूलान्धिमैत्रवरतिष्यहरीन्दुभेषु

पौष्णे तथा मृगशिरोदितिवासवेषु ।

अर्केन्दुजीवभृगुगोधनवासरेषु

ताम्बूलनूतनदलाद्यशनं शुभाय ॥ ४६२ ॥

दलानि पर्णानि । विशेषः स्मृतिभ्योऽनुसन्धेयः । यथा—

ताम्बूलं सुष्ठु यो दद्याद् ब्राह्मणेभ्योऽतिभक्तितः ।

मेधावी सुभगः प्रोक्तो दर्शनीयश्च जायते ॥ ४६३ ॥

फलेन तृप्यते ब्रह्मा पत्रेण भगवान् हरिः ।

चूर्णमीश्वरतृप्यै स्यात्ताम्बूलाशनदानतः ॥ ४६४ ॥

एकद्वित्रिचतुष्टयश्चपट्टभिः पूगफलानि च ।

लाभाऽलाभौ सुखं दुःखमायुर्मरणमेव च ॥ ४६५ ॥

पर्णमूले भवेद्व्याधिः पर्णाग्रे धनसंचयः ।

चूर्णपर्णं हरत्यायुः शिरा बुद्धिविनाशिनी ॥ ४६६ ॥

पर्णाग्रं पर्णपृष्ठं वा चूर्णपर्णं द्विपर्णकम् ।

रात्रौ खदिरताम्बूलं शकस्यापि श्रियं हरेत् ॥ ४६७ ॥

अशास्त्रविधिना पर्णपूगं खादति यो नरः ।

सप्तजन्मदरिद्रः स्यादन्ते विष्णुं न संस्मरेत् ॥ ४६८ ॥

अशान्नप्राशनम्

शिशुबोधिन्याम्—

मासि षष्ठेऽष्टमे षापि कन्यायाः पञ्चमे पुनः ।

रवौ बुधे गुरौ शुके शुक्लपक्षे बुधैः स्मृतम् ॥ ४६९ ॥

हस्तचित्रा तथा स्वाती विशाखा चोत्तरात्रयम् ।

मवा मूलं तथा ज्येष्ठाऽनुराधा च पुनर्वसू ॥ ४७० ॥

रोहिणी मृगशिरा पुण्यश्राश्विनी रेवती तथा ।

कन्यायाश्च तथा मीने मिथुनेऽपि वृषेऽपि च ॥ ४७१ ॥

द्वितीया च तृतीया च पञ्चमी दशमी तथा ।

त्रयोदशी तथा शस्ताः प्रकृतेपि च सूरिभिः ॥ ४७२ ॥

चन्द्रवारस्तथा शस्तो मते केषाञ्चिदेव हि ।
मन्दानलफलत्वाच्च नैव सर्वैः प्रशस्यते ॥ ४७३ ॥

श्रीघरीये—

आदित्यतिष्यवसुसौम्यनिलाश्वचित्रा-
हस्ताजविष्णुवरुणोत्तरपौष्णमित्राः ।
बालान्नभोजनविधौ दशमे विशुद्ध-
श्छिद्रां विहाय नवमीतिथयः शुभाः स्युः ॥ ४७४ ॥
वारांशकश्च गुरुशुकशशी कुजानां
मेषालिमीनरहितानि हितानि भानि ।
भुक्तौ शिशोः शिशुकराः परिहृत्य सौम्यं
भौमं सितं नवमनैधनसप्तमेषु ॥ ४७५ ॥

वशिष्ठः—

बालान्नभोजनविधौ गुरुशुकमौढयं
मासप्रयुक्तमशुभं त्वधिमासदोषः ।
नास्त्यत्र वा शुभविधाविह मासि षष्ठे
युग्मे च मासि परतः सितचन्द्रपक्षे ॥ ४७६ ॥
युग्मेषु मासेषु च षष्ठमासे
नवाग्रपानं नियतं शिशूनाम् ।
अयुग्ममासेषु च कन्यकानां
नवान्नसंप्राशनमिष्टमेतत् ॥ ४७७ ॥

तत्रापि शुक्लपक्षे पूर्वाह्न एव कर्तव्यः शुक्लपक्षे च पूर्वाह्ने इति नारदोक्तिः ।

नारदः—

रिक्तां तिथिक्षयं नन्दां द्वादशीमष्टमीमपि ।
त्यक्त्वान्यतिथयः श्रेष्ठाः प्राशने शुभवासराः ॥ ४७८ ॥

कश्यपः—

द्वादशीमष्टमीं रिक्तां नन्दाञ्चैव दिनक्षयम् ।
सूर्याकिभौमवारांश्च त्यक्त्वान्य - शुभवासरे ॥ ४७९ ॥

नवान्नप्राशनमित्यनुवर्त्तते ।

तथा चोक्तं प्रचीनैः—

द्वितीया च तृतीया च पञ्चमी सप्तमी तथा ।
त्रयोदशी च दशमी प्राशने तिथयः शुभाः ॥ ४८० ॥

क्वचित्सूर्यबुधगुरुवाराः प्रशस्ता उक्ताः, अन्ये निषिद्धाः ।

उक्तञ्च—

शशिशुक्रे च मन्दाग्निः शनौ भौमे बलक्षयः ।

बुधार्कगुरुवारेषु प्राशनं हि शुभावहम् ॥ ४८१ ॥

तदेतन्निर्मूलत्वादुपेक्ष्यम् ।

नारदः—

न वैधृतौ व्यतीपाते विष्ट्यां गंडातिगंडयोः ।

शूने वज्रे न परिघे बालान्नप्राशनं हितम् ॥ ४८२ ॥

क्षयपः—

जन्मराशिविलग्नाभ्यां नैधनेशे च वर्जयेत् ।

गोश्वकुम्भतुलाकन्यासिंहकर्कनृयुगमगाः ।

शुभदा राशयश्चैते न मेषज्ञपवृश्चिकाः ॥ ४८३ ॥

वशिष्टः—

विष्णुरुष्णकिरणो हिमरश्मिर्वायुभिन्नवरुणादितिचित्राः ।

अश्वितिष्यवसुपौष्णभवो हि त्र्युत्तराश्च शिशुभोजनताराः ॥ ४८४ ॥

बालान्नभुक्तौ व्रतबन्धनेऽपि

राजाभिषेके खलु जन्मधिष्ण्यम् ।

शुभन्त्वनिष्टं सततं विवाह-

सीमान्तयात्रादिषु मङ्गलेषु ॥ ४८५ ॥

यत्तुःगुणवचनम्—

जन्मक्षेकर्मनक्षत्रे आधानक्षे च वर्जयेत् ।

कर्णवेधं तथा यानं क्षुरकर्माश्रभोजनम् ॥ ४८६ ॥

एषां लक्षणशुक्तं ग्रहूर्तसंग्रहे—

जन्मभं जन्मनक्षत्रं दशमं कर्मसंज्ञितम् ।

एकोनविंशमाधानं त्रयोविंशं विनाशनम् ॥ ४८७ ॥

त्रयोविंशव्यतिरिक्तानां सर्वेषां जन्मनक्षत्रत्वमस्तीति तदेतद्वार्षिकनवान्नभोजन-
विषयम् । अत एव लोकेऽन्नभोजननवान्नप्राशनशब्दयोः साधारणत्वेन
व्यवहारोपलम्भात् ।

जन्मनक्षत्रगञ्चन्द्रः प्रशस्तः सर्वकर्मसु ।

क्षौरभैषज्यवादाश्वकर्त्तनेषु विवर्जयेत् ॥ ४८८ ॥

इति दीपिकायां निषेधानुपलम्भान्च । तस्मात्प्रथमदशमैकोनविंशेषु जन्मनक्षत्रेषु
चालान्नप्राशनं प्रशस्ततरमिति पीयूषधाराकारस्य सिद्धान्तः । अत्रालान्नप्राशने
विद्वानक्षत्रमपि वक्ष्येम् ।

यदुक्तं दीपिकायाम्—

कर्णवेधे विवाहे च व्रते पुंसवने तथा ।
प्राशने चाद्यचूडायां विद्वमृक्षं परित्यजेत् ॥ ४८९ ॥

वेधप्रकारो विवाहप्रकरणे वक्ष्यते ।

अथ कर्णवेधः

श्रीपतिः—

लामे तृतीये च शुभैः समेते क्रूरैर्विहीने शुभराशिजग्ने ।
वेध्यां तु कर्णौ त्रिदशेज्यलग्ने पुष्येन्दुचित्राहरिपौष्णभेषु ॥ ४९० ॥
शिशोरजातदन्तस्य मातुः क्रोडगतस्य च ।
सुताया वेधयेत् कर्णौ सूच्या द्विगुणमूत्रया ॥ ४९१ ॥

मूर्हतर्गणपतौ—

रेवतीद्वितये पुष्ये पुनर्वस्वनुराधयोः ।
श्रवणद्वितये चिन्ना मृगे हस्ते शुभे तिथौ ॥ ४९२ ॥
युग्माब्दं जन्ममासश्च पौषं चैत्रं हरेः शयम् ।
जन्मतारां बिहायाथ त्र्युत्तरेऽपि च कश्चन ॥ ४९३ ॥

व्यवहारोन्वये—

न जन्ममासे न च चैत्रपौषे

न जन्मतारासु हरौ प्रसुप्ते ।

तथा न रिक्ते न च विष्टिदुष्टे

कर्णप्रवेधोपि समे न वर्षे ॥ ४९४ ॥

अत्र चैत्रस्य निषेधो मीनार्कविषयः । पौषनिषेधो घनुरर्कविषयः अन्यथा
व्यासवचनमसंगतं स्यात् । तथाहि—

व्यासः—

कार्तिके पौषमासे वा चैत्रे वा फाल्गुनेऽपि वा ।

कर्णवेधं प्रशंसन्ति शुक्लपक्षे शुभेऽहनि ॥ ४९५ ॥

अत्र कार्तिकशुक्लपक्षैकादशीतः कार्तिकः प्रशस्तः । पूर्वस्य देवघयनसत्वा-
न्ननिषेधः । किञ्च दक्षिणायनमप्यत्र निषिद्धम् ।

यदाह कृत्यचिन्तामणौ गगः—

कर्णवेधव्रतं कुर्यादुदङ्मार्गस्थिते रवौ ।

दक्षिणाशास्थिते भानौ नैव कुर्यात् कथञ्चन ॥ ४६६ ॥

व्यवहारोप्येवमेव अत्र जन्ममासे वर्णान्तराण्यप्याह प्रयोगजाते

व्यासः—

यो जन्ममासे क्षुरकर्मयात्रां

कर्णस्य वेधं कुरुते च मोहात् ।

मूढः स रोगी धनपुत्रनाशं

प्राप्नोति नूनं निधनं ततश्च ॥ ४६७ ॥

लग्नमोहने वशिष्ठः—

मासे षष्ठे सप्तमे वाष्टमे वा विधौ कर्णौ द्वादशे षोडशेहि ।

मध्ये चाहः पूर्वभागे न रात्रौ ॥ ४९८ ॥

द्वितीया दशमी षष्ठी सप्तमी च त्रयोदशी ।

द्वादशी पञ्चमी शस्तास्तृतीया कर्णवेधने ॥ ४९९ ॥

भूमिजार्कात्मजार्काणां वारान् स वर्जयेत् सुधीः ।

जीवेन्दुबुधशुक्राणां दिवसाः परिपूजिताः ॥ ५०० ॥

भौमे त्र्युदयति कर्णश्च शनौ मृत्युभयं वदेत् ।

शनौ शीघ्रव्रणं चैव रवौ मध्यफलं तथा ॥ ५०१ ॥

सोमभट्टः—

जम्भारातिपुरोहिते हरिगते सुप्ते मुकुन्दे विभौ

जाते घर्मघृणौ धनुर्मकरयोः क्षीणे तु वारे निशि ।

अस्ते मार्गवजीवयोः कुजदिने मासाधिके वैधृतौ

गण्डान्तव्यतिपातविष्टिषु तुधैर्वेधन्न कार्यं श्रवोः ॥ ५०२ ॥

अशुद्धसमये कर्णवेधो न कार्यं इति शिष्टाचारः ।

अथ कन्यायाः नासिकावेधः

मुहूर्त्तगणपतौ—

कर्णवेधोक्तं शस्तं कन्याया घ्राणवेधने ।

जीवशुक्रज्ञबारेषु रिक्तां पर्व च वर्जयेत् ॥ ५०३ ॥

अथाद्यक्षौरः ।

माससमुच्चये—

माघादिमासषट्केषु क्षौरमाद्यञ्च शस्यते ।

तारादित्यशशाङ्केषु प्रशस्तेषु च शोभनम् ॥ ५०४ ॥

ज्येष्ठे मासि तथा मार्गे चौरं परिणयं व्रतम् ।
ज्येष्ठपुत्रदुहितोश्च यत्नतः परिवर्जयेत् ॥ ५०५ ॥
षष्ठे द्वादशके मासि तृतीये दशमेपि च ।
चतुर्थे दशमे चौरं न कुर्यात्प्रथमं शिशोः ॥ ५०६ ॥
हस्तत्रयं मृगशिरा श्रवणत्रयञ्च

पौष्णाश्विशक्रगुरुभानि पुनर्वसू च ।

वारेषु चन्द्रबुधवाक्पतिभार्गवाणां

चौरं शुभं शुभतिथौ शुक्रतारकासु ॥ ५०७ ॥

विषमे वत्सरे चापि शुभचन्द्रेषु शोभनम् ॥ ५०८ ॥

श्रीपतिः—

पुष्ये पौष्णे चाश्विनीसेन्दवेषु

शाक्रे हस्ताद्ये त्रिके भेष्यदित्याम् ।

क्षौरं कार्यं वैष्णवाद्ये त्रये च

मुक्त्वा भौमादित्यपातङ्गिरावान् ॥ ५०९ ॥

सोमभट्टः—

माघादिपञ्चके चौरं हित्वा क्षीणं विधुं मधुम् ।

क्रूरवारं निशां रिक्तां पथीं सन्ध्याञ्च जन्मभम् ॥ ५१० ॥

जन्मनक्षत्रगञ्चन्द्रः प्रशस्तः सर्वकर्मसु ।

क्षौरकमेणि वादाध्वकर्तनेषु च वर्जयेत् ॥ ५११ ॥

क्षौरेऽयायारिगाः क्रगाः शस्ता द्वयङ्गाग्निगाः शुभाः ।

तावत्क्षौरं शिशोर्नेष्टं यावन्मातास्ति गर्भिणी ॥ ५१२ ॥

कुम्भे कर्कटके चैव कन्यायां कार्मुके रवौ ।

लोमखण्डं गृहस्थस्य पितृन् प्राशयते यमः ॥

पञ्चाब्दात् परतश्चैव गर्भिण्यामपि कारयेत् ॥ ५१३ ॥

अश्रायक्षौरमशुद्धादिषु अपि कार्यम् । इति शिष्टाचारः । यत्तु मुहूर्त-
चिन्तामणौ—दीक्षामौञ्जिविवाहमुण्डनमपूर्वदेवतीर्थेत्येयादि तत्र मुण्डनशब्देन चोल्-
ग्रहणमिति शिष्टाचारदर्शनात् वयं ब्रूमः ।

इति मुण्डनविधिः ।

अथ चौलकर्म

शोमभट्टः—

चूडाकर्मनृपाभिषेकनिलयाग्न्याधानपाणिग्रहो
 देवस्थापनमौञ्जिवन्धनविधीन् कुर्यान्न याम्यायने ।
 देवेज्याम्फुजितोस्तथास्तमितयोर्बाल्ये च वाद्धर्यान्तयोः
 केतावभ्युदिते तथा ग्रहणतो यावत्तिथिश्चाष्टमी ॥ ५१४ ॥

मुहूर्त्तगणपती—

जलाशयसुरारामप्रतिष्ठाप्रतवन्धनम् ।
 अग्न्याधानं विवाहश्च चौलं राज्याभिषेचनम् ॥ ५१५ ॥
 नवगृहप्रवेशादीन्न कुर्याद् दक्षिणायणे ।
 गुरुभार्गवयोरस्ते बाल्यवार्धकयोरपि ॥ ५१६ ॥

महेश्वरः—

चूडाकर्मनृपाभिषेकनिलयाग्न्याधानपाणिग्रहान् ।
 देवस्थापनमौञ्जिवन्धनविधीन् कुर्यान्न याम्यायने ॥ ५१७ ॥

रत्नमालायाम्—

गृहप्रवेशास्त्रिदशप्रतिष्ठाविवाहचौलप्रतवन्धपूर्वम् ।
 सौम्यायने कर्म शुभं विधेयं यद्द्रहितन्तत् खलु दक्षिणे तु ॥ ५१८ ॥

बाल्यवार्द्धकत्वमाह गणपतिः—

दशाहं पश्चिमे बाल्यं पञ्चाहं वार्द्धकं भृगोः ।
 प्राच्यान्तु त्रिदिनं बाल्यं पक्षं वार्द्धक्यमुच्यते ॥ ५१९ ॥
 पञ्चबाल्यश्च वार्द्धक्यं भृगौ त्याज्ये शुभे यदा ।
 दशाहं बाल्यवार्द्धक्ये परे सप्ताहमृचिरे ॥ ५२० ॥
 अहश्चावश्यके कृत्ये केचिद्भार्गवजीवयोः ।
 अर्द्धाहं बाल्यमब्जस्य वार्द्धकं त्रिदिनं विदुः ॥ ५२१ ॥

देशविशेषे—

अवन्तिदेशे सप्ताहं षट् वङ्गे दशविन्ध्यके ।
 पञ्च हूणे द्वयोर्वेते शेषदेशेषु वै त्रिकम् ॥ ५२२ ॥

महेश्वरः—

बालः शुक्रो दिवसदशकं पञ्चकं चैव वृद्धः
 पश्चादह्नां त्रितयमुदितः पक्षमैन्द्र्यां क्रमेण ।
 जीवो वृद्धः शिशुरपि सदा पक्षमन्यैः शिशू तौ
 वृद्धौ प्रोक्तौ दिवसदशकं चापरैः सप्तरात्रम् ॥ ४२३ ॥

गर्गः—

शुक्रो गुरुः प्राक् परतश्च बालो
विन्ध्ये दशावन्तिषु सप्तरात्रम् ।
वङ्गेषु हूणेषु च षट् च पञ्च
शेषे तु देशे त्रिदिनं वदन्ति ॥ ५२४ ॥

वशिष्टः—

वृद्धत्वमिन्दोस्त्रिदिनं दिनार्धं बाल्यत्वमस्तत्वमहर्द्वयञ्च ।
अस्ते विशौ मृत्युमुपैतिकन्या बाल्येन्यसक्ता विधवा च वृद्धे ॥ ५२५ ॥

बालोऽपीन्दुः शुभ एव प्रोक्तः ।

कश्यपः—

वृद्धे चन्द्रे स्त्रियं हन्ति पतिं हन्त्यस्तमागतः ।
यतस्त्वमृतरश्मित्वाद् बालोपि शुभदः शशी ॥ ५२६ ॥

शुक्रोदयास्तमानमाह गणपतिः—

प्राच्यां नेत्रेषु दृग्घस्रान्दृश्यो भवति भार्गवः ।
वसुशैलमितांस्तत्र यातोस्तं नैव दृश्यते ॥ ५२७ ॥
खबाणाश्विमितान्घस्रान्प्रतीच्यां दृश्यते भृगुः ।
तत्रैवार्ककरप्रस्तो नवाहानि न दृश्यते ॥ ५२८ ॥

गुरुदयास्तमानमपि तत्रैव—

प्राच्यां वाचस्पतिर्मासं भवत्यक्षणाभगोचरः ।
प्राच्यामुदयते मासं याति पश्चात्तु वत्सरात् ॥ ५२९ ॥

धूमकेतोरुदयास्तमाह चण्डेश्वरः—

केतोरस्तदिनाद्धं सप्ताहं मंगलं त्यजेत् ।
यावत्केतूदयस्तावदशुद्धः समयो हि सः ॥ ५३० ॥

वाराहः—

दृष्टः षोडशवासरानशुभदः कैश्चित्प्रदिष्टः शिखी ।
केतूदये सप्तदिनानि चोर्ध्वं विवाहयात्रादिषु गर्हितानि ॥
दिनानि शेषाण्यशुभानि नूनं वदन्ति वाराहमुखा मुनीन्द्राः ॥ ५३१ ॥

केतुस्वरूपाणि फलानि च गर्गोक्तानि—

त्रिशिखाश्च त्रिताराश्च रक्तलोहितरश्मयः ।
प्रायशस्तूत्तरामाशां सेवन्ते नित्यमेव ते ॥ ५३२ ॥
लोहिताङ्गात्मजा ज्ञेया ग्रहाः षष्टिसमासतः ।
नामतः कौङ्कुमा ज्ञेया राज्ञां संग्रामकारकाः ॥ ५३३ ॥

कृष्णभाः कृष्णपर्यन्ता मङ्गलाः कृष्णरश्मयः ।
राहुपुत्रास्त्रयस्त्रिंशत्कीलकाश्चातिदारुणाः ॥ ५३४ ॥

श्रीघरीये—

वर्षे तृतीयेष्यथ पञ्चमे वा
गते त्रिभागे प्रवदन्ति चौलम् ।
उदरगतेऽर्के गुरुशुक्रतेजः-
प्रकाशिते व्योम्नि च शुक्लपक्षे ॥ ५३५ ॥

नारदः—

अष्टमे शुद्धिसंयुक्ते शुभलग्ने शुभांशके ।
न नैधने भे शीतांशौ षष्ठाष्टान्त्यविवर्जिते ।
धनत्रिकोणकेन्द्रस्थैः शुभैस्त्रयायारिगैः परैः ॥ ५३६ ॥
कुर्यान्चूडाकरणमिति ।

राजमार्तण्डे—

उत्तरवर्त्मनि सत्रितरि चूडाकरणं जगुः शुभं यवनाः ।
चैत्रे मासि दिवाकरवारे गुरुसन्निधाने च ॥ ५३७ ॥

चण्डेश्वरः—

वागीशशुक्रज्ञनिशाकराणां
वारे प्रशस्तं मुनयो वदन्ति ।
क्षौरं दिने तीक्ष्णरुचेस्तु चैत्रे
मासेथ वा सन्निहिते हुताशः ॥ ५३८ ॥
होमपूर्वकं येषां चूडाकरणं तेषां मन्त्रविधिः—

अत्रिः—

तृतीयमासे चौलन्तु सर्वकामार्थसाधनम् ।
संवत्सरेण चौलेन आयुष्यं ब्रह्मवर्चसम् ॥
पञ्चमे पशुकामस्य युग्मे वर्षे तु गर्हितम् ॥ ५३९ ॥

श्रीघरीये—

आदित्यसौन्यवसुदैष्णवर्षोष्णतिष्ठय-
त्वाष्ट्राश्विचन्द्रकिरणेषु दिवा प्रशस्तम् ।
स्वातीविधातृवरुणोत्तरभानि मध्या-
न्याहुर्निशासु न हि क्षौरक्रिया प्रशस्तम् ॥ ५४० ॥

षष्ठ्यष्टमीप्रतिपदस्तिथयश्च रिक्ता

वज्याः शशाङ्कगुरुसोमजभार्गवानाम् ।

वारांशकोदयविलोकनमिष्टमाहुः

क्षौरे च कर्मणि पराशरकश्यपाद्याः ॥ ५४१ ॥

कर्काङ्गनामिथुनमीनतुलोत्तनक्राः

पूज्याः क्रियालिहरिचापधरा जहुन्याः ।

तैरस्ववीर्येशुभदृष्टियुता विधेया

चौले घटः शुभयुतोपि निषिद्ध एव ॥ ५४२ ॥

नारदः—

सूनोर्मातरि गर्भिण्यां चूडाकर्म न कारयेत् ।

पञ्चाब्दात्प्रागथोर्ध्वन्तु गर्भिण्यामपि कारयेत् ॥ ५४३ ॥

यदि गर्भविपत्तिः स्याच्छिशोर्वा मरणं भवेत् ।

सहोपनीत्या कुर्याच्चेत्तदा दोषो न विद्यते ॥ ५४४ ॥

प्रचेताः—

यस्य मांगलिकं कृत्यं तस्य माता रजस्वला ।

तदा सा मृत्युमाप्नोति पञ्चमं दिवसं विना ॥ ५४५ ॥

अन्यञ्च—

विवाहोत्सवकार्येषु माता चैव रजस्वला ।

वैधव्यं जायते तत्र नृनार्याः पाणिपीडने ॥ ५४६ ॥

वैधव्यमन्यत्र मृत्युरित्यर्थः ।

राजमार्तण्डे—

रविशुद्धौ गृहकरणं रविगुरुशुद्धौ व्रतोद्वाहौ ।

क्षौरं ताराशुद्धौ शेषञ्चन्द्रश्रितं कर्म ॥ ५४७ ॥

व्योतिर्निबन्धे—

विवाहे सविता शस्तो व्रतबन्धे च वाक्पतिः ।

क्षौरे ताराविशुद्धिश्च शेषे चन्द्रबले बलम् ॥ ५४८ ॥

चौलप्रयोजनमाह वशिष्ठः—

सर्वेषामेव वर्णानां चूडाकर्मविधिः स्मृतः ।

केशमूलं पिता ज्ञेयं केशाग्रं जननी तथा ॥ ५४९ ॥

चौलेनैवायुषो वृद्धिः चौलेनैवायुषः क्षयः ।

तस्माच्चौलं प्रयत्नेन कारयेद् बुद्धिमान्नरः ॥ ५५० ॥

अथाक्षरारम्भः

सम्प्राप्ते पञ्चमे वर्षे अप्रसुप्ते जनाहने ।

षष्ठीं प्रतिपदं चैव वर्जयित्वा तथाष्टमीम् ॥ ५५१ ॥

रिक्तां पञ्चदशीं चैव सौरिभौमदिने तथा ।

एवं सुनिश्चिते काले विद्यारम्भन्तु कारयेत् ॥ ५५२ ॥

पूजयित्वा हरिं लक्ष्मीं देवीं चैव सरस्वतीम् ।
 स्वविद्यां सूत्रकारांश्च स्वाञ्च विद्यां विशेषतः ॥ ५५३ ॥
 नमस्ते बहुरूपाय विष्णवे परमात्मने ।
 स्वाहा इत्यनेन च त्रिः श्रद्धया परिपूजयेत् ॥ ५५४ ॥
 भद्रकाल्यै नमस्तुभ्यं सरस्वत्यै नमो नमः ।
 वेदवेदाङ्गवेदान्तविद्यास्थानेभ्य एव च ॥ ५५५ ॥

स्वाहा इति त्रिः पूजयेत् ।

तथा च श्रीघरीये—

उदग्गते भास्वति पञ्चमेऽब्दे प्राप्तेऽक्षरस्वीकरणं विदध्यात् ।
 सरस्वतीविष्णुविनायकञ्च गुडौदनाद्यैरभिपूज्य कुर्यात् ॥ ५५६ ॥

गृहूर्त्तगणपतौ—

सौम्यायने शुभे मासि स्वध्यायदिवसे शुभे ।
 रवौ जीवे बुधे शुके लग्ने खेटबलान्विते ॥ ५५७ ॥
 रेवतीद्वितये पुष्ये पुनर्वस्वपुराधयोः ।
 आर्द्राख्ये श्रवणे हस्ते स्वाती चित्राभिधे तथा ॥ ५५८ ॥
 हेरम्बविष्णुवाग्जलक्ष्मीस्तथाभ्यर्चयेष्टदेवताम् ।
 पञ्चमाब्दे नरः कुर्याद् विद्यारम्भं सदा बुधः ॥ ५५९ ॥

अथोपनयनम्

कथयः—

अथातः सम्प्रवक्ष्यामि उपनयनमुत्तमम् ।
 द्विजत्वकरणं श्रौतस्मार्तकर्मप्रसाधनम् ॥ ५६० ॥
 आद्यं सर्वाश्रमाणाञ्च देहसंस्कारकारणम् ।
 अनेन कर्मणा सर्वे संस्कृताः सर्वदेहिनाः ।
 तत्संस्कारं लग्नवशात् तस्माल्लग्नं प्रवच्छि मत् ॥ ५६१ ॥

नारदः—

आधानादष्टमे वर्षे जन्मतो वामजन्मनाम् ।
 राज्ञामेकादशे मौञ्जीबन्धनं द्वादशे विशाम् ॥ ५६२ ॥
 अत्र जन्मतः षट्परिमितभौरवर्षद्विपरिमितमासादूर्ध्वगर्भाष्टमिति शिष्टाचारः ।

विश्वप्रकाशपद्धतौ आपस्तम्बः—

गर्भाष्टमेऽष्टमे वाब्दे पञ्चमे सप्तमेपि वा ।
 द्विजत्वं प्राप्नुयाद्विप्रो वर्षे त्वेकादशे नृपः ॥ ५६३ ॥

ब्रह्मवर्चसकामश्चेद् गर्भतो जन्मतोपि वा ।
 पञ्चमेन्दे प्रकुर्वीत ब्राह्मणस्योपनायनम् ॥ ५६४ ॥
 षष्ठे तु धनकामस्य विद्याकामस्य सप्तमे ।
 अष्टमे सर्वकामस्य नवमे कान्तिमिच्छता ॥ ५६५ ॥
 कर्तव्यं दशमे वर्षे धनकामस्य चैव हि ।
 एकादशाब्देन्द्रियार्थी पञ्चार्थी द्वादशाब्दके ।
 द्वादशाब्दे त्वतिक्रान्ते प्रायश्चित्तात्मको द्विजः ॥ ५६६ ॥
 आषोढशाद् ब्राह्मणस्य सावित्री नातिवर्तते ।
 आद्वाविंशात्क्षत्रबन्धोराचतुर्विंशतेविशः ।
 अत ऊर्ध्वं पतन्त्येते यथाकालमसंस्कृताः ॥
 सावित्रीपतिता व्रात्या भवन्त्यार्यविगर्हिताः ॥ ५६७ ॥

गौणकालातिक्रमे याश्वल्क्येन विशेषोऽभिहितः—

अत ऊर्ध्वं पतन्त्येते सर्वधर्मबहिष्कृताः ।
 सावित्रीपतिता व्रात्या ब्रह्मस्तोमाहृते क्रतोः ॥ ५६८ ॥

आचार्यव्यवस्थामाह सोममट्टः—

पिता पितामहो भ्राता पितृव्यो मातुलस्तथा ।
 सपानयेऽधिकारी स्यात् पूर्वाभावे परः परः ॥ ५६९ ॥

सारसमुच्चये—

अग्ने नोत्तरे भानौ चन्द्रे ऋत्ने न शुद्धके ।
 जीवार्कयोस्तथा शुद्धौ दिने जीवार्कभागि ॥ ५७० ॥
 नानध्याये न मन्वादौ युगादौ नाऽपि कारयेत् ।
 गलमहतिथौ रिक्ते व्रतबन्धं परित्यजेत् ॥ ५७१ ॥

गुह्यशुद्धिर्द्वैतान्तिन्तामणौ—

वटुकन्याजन्मराशेस्त्रिकोणायद्विसप्तगः ।
 श्रेष्ठो गुरुः खपट्त्रयाद्ये पूजयान्यत्र निन्दितः ॥ ५७२ ॥

उक्तञ्च वराहेण—

द्विश्चिक्व्यजन्मारिखमध्यभेषु जन्मर्क्षतो वाञ्छति वज्रपाणोः ।
 पूजां पुरोधो न स एव काक्षत्यथाष्टमप्रान्तरसातलस्थः ॥ ५७३ ॥

श्रीपतिः—

स्वायधर्मतनयद्वनस्थितो नाकनायकपुरोहितः शुभः ॥ ५७४ ॥

वशिष्टेन तु विशेष उक्तः—

वन्धौ तृतीये रिपुराशिसंस्थे वाञ्छन्ति पूजां दशमे सुरेज्ये ।
नेच्छन्ति पूजां जनिगे व्ययस्थे पुरातना अष्टमगेपि सूरौ ॥ ५७५ ॥

वशिष्टः—

धर्मार्थलाभसुतसप्तगतेसुरेज्ये

मौञ्जीव्रतं शुभकरं च वटोः पितुश्च ।

जन्माष्टबन्धु-रिपु-रिफ-नभ-स्तृतीये

दारिद्र्यशोकवहुरोगकरो गुरुस्तु ॥ ५७६ ॥

नीचारिराशावतिनीचभागे पराजिते वापि गुरौ सिते वा ।

मौञ्जीव्रतं यस्य करोति नूतं स वेदशास्त्रस्मृतिकर्महीनः ॥ ५७७ ॥

श्रीपतिः—

स्वोच्चे स्वमित्रे स्वगृहे त्रिकोणे जीवो गतो यद्यपनीतिकाले ।

शिशोः सहस्तैश्चतुरस्रजन्मकर्मान्त्यषष्ठेपि शुभं वदन्ति ॥ ५७८ ॥

बृहस्पतिः—

झपचापकुलीरस्थो जीवोप्यशुभगोचरः ।

अतिशोभनतां दद्याद्विवाहोपनयादिषु ॥ ५७९ ॥

भारद्वाजः—

धनुर्मानकुजीरस्थो जीवो जन्मान्त्यमृत्युगः ।

अतिसौख्यं वटोः कुर्याद्विशिष्टवचनं यथा ॥ ५८० ॥

लघुहारीतः—

व्रतबन्धो द्विजातीनां विशुद्धया जीवशुक्रयोः ।

चन्द्रशुद्धया तु वैश्यानां क्षत्रियार्णां कुजाकंयोः ॥ ५८१ ॥

द्विजादीनां ब्राह्मणानामित्यर्थः ।

पौलस्त्यः—

पञ्चमे षष्ठवर्षे च सप्तमे सप्तमेपि वा ।

गुरुसूर्यशशांकानां विशुद्धधारम्भयेद् व्रतम् ॥ ५८२ ॥

यदा गर्भाष्टमे वर्षे शुद्धिर्नास्ति बृहस्पतेः ।

अष्टमे वा तथाप्येवं व्रतं तत्र न कारयेत् ॥ ५८३ ॥

एवञ्चाष्टमवर्षावधि गुरुशुद्धेरावश्यकी गौणकाले तु नावश्यापेक्षणीयेति बहवः ॥
वस्तुतस्तु गर्भाष्टमादौ मुख्यकालेऽपि गुरुशुद्धिरपेक्षणीया किमुतान्यत्रेति वचनार्थः ।
तथापीति स्वरसाद् गर्भाष्टमयोरेकतरत्र गुरोः शुद्धौ लम्बमानायामन्यत्र तदभावे

गुरुशुद्धेरादरः कर्तव्यः । उभयत्र गुरोरशुद्धौ गुरुशुद्धिमनाहत्यापि मुख्यकाल
आदत्तव्यः ।

तथा च नारदः—

बालस्य बलहीनोपि शान्त्या जीवो बलप्रदः ।

यथोक्तवत्सरे कार्यमनुक्ते नोपनायनम् ॥ ५८४ ॥

बालस्य मुख्यकाले शान्तिं कृत्वोपनयनं कार्यं न तु गुर्वशुद्धावनुक्तवत्सरे
नवमादाविति वाक्यार्थः ।

उक्तञ्च वशिष्ठेन—

वक्तेपि वर्षे न बली गुरुश्चेच्छान्त्या प्रशस्तं व्रतबन्धकर्म ।

अनुक्तवर्षेषु बलप्रदोपि नैवैतयोरब्दबलं बलीयः ॥ ५८५ ॥

अत्र वामवेधेन ये गुरुशुद्धिमाहुस्तान्दूषयति गर्गः—

मौञ्जीवन्धे विवाहे च प्रतिष्ठायां विशेषतः ।

गोचरेणैव कर्तव्यं वेधादिकमकारणम् ॥ ५८६ ॥

तेन व्रतादौ गुरुशुद्धिर्गोचरेणैवापेक्ष्यते न तु वेधेन । अत्र गोचरशुद्धयभावे-
ऽष्टवर्गशुद्धिर्विचार्या ।

यदाह राजमार्तण्डे—

अभावतो गोचरशोभनानां शुद्धिं वदेद्भागुरिरष्टवर्गात् ।

वैधव्यकन्याक्षयहेतुयोगे जीवाष्टवर्गस्य वदेत् शुद्धिम् ॥ ५८७ ॥

अष्टवर्गविशुद्धेषु गुरुशीतांशुभानुषु ।

व्रतोद्वाहौ तु कर्तव्यौ गोचरेण कदापि न ॥ ५८८ ॥

इति वचनमष्टवर्गप्रशंसापरम् ।

अष्टवर्गो तु ये शुद्धास्ते शुद्धाः सर्वकर्मसु ।

सूक्ष्माष्टवर्गसंशुद्धिः स्थूलशुद्धिश्च गोचरे ॥ ५८९ ॥

इदमपि वचनं तत्परमेव ।

अत्र प्रसंगतो गुरोरष्टवर्गो लिख्यते बृहज्जातके वराहेण—

दिक्-स्वा-द्यष्ट-मदाय-बन्धुपुकुजात्स्वात्सत्रिकेष्वंगिराः

सूर्यात्सत्रिनवेषुधीस्वनवदिग्ग्लाभारिगो भार्गवात् ।

जायायार्थनवात्मजेषु द्विमगोर्मन्दात्त्रिषड्धीव्यये

दिग्धीषट्खसुखायपूर्वनवगो यज्ञात्स्मरश्चोदयात् ॥ ५९० ॥

अथ रवेः—

स्वादर्कः प्रथमायबन्धुनिधनद्वधाज्ञातपोधूनगो-

वक्रात्स्वादिब तद्वदेव रविजाच्छुक्रात्स्मरान्त्यारिषु ।

जीवाद्धर्मसुतायशत्रुषु दशत्रयायारिगः शीतगो-

स्तेष्वेवान्त्यतपःसुतेषु च वुधाल्लगनात्सबन्ध्वन्त्यगः ॥ ५९१ ॥

एवं जन्मकालीनग्रहवशादुक्तस्थाने रेखान्दत्त्वा साम्प्रतविषद्वकलदातृष्टहाधि-
ष्ठितराशौ रेखाधिक्ये शुभमन्यथानेष्टमिति निष्कृष्टार्थः ।

उक्तं च लघुजातके—

विफलं गोचरगणितं ह्यष्टकवर्गेण निर्दिष्टम् ।

रेखाधिक्ये शुभदं विन्द्वधिके नैव शोभनं प्रायः ॥ ५९२ ॥

अत्र प्रत्येकरेखाफलमुक्तं यवनाचार्येण—

कष्टं स्यादेकरेखायां द्वाभ्यामर्थक्षयो भवेत् ।

त्रिभिः क्लेशं विजानीयाच्चतुर्भिः समताफलम् ॥ ५९३ ॥

पञ्चभिः क्षेममारोग्यं षट्भिरर्थ्यागमो भवेत् ।

सप्तभिः परमानन्दस्त्वष्टाभिः सर्वसम्पदः ॥ ५९४ ॥

अथ रविशुद्धिः

भ्रीपतिः—

लाभविक्रमखशत्रुषु स्थितः शोभनो निगदितो दिवाकरः ॥ ५९५ ॥

राजमार्त्तण्डे—

द्वितीयपुत्राङ्गतः प्रभाकर-

स्त्रयोदशाहात्परमः शुभप्रदः ।

न जन्मसप्तव्ययबन्धुरन्ध्रगः

करोति पुंसां किल तादृशं फलम् ॥ ५९६ ॥

अन्यच्च—

भवति च पञ्चमनवमोपगतोऽपि हि भास्करः शुभदः ।

सति त्रयोदशदिवसात्परतो व्रतबन्धनाद्येषु ॥ ५९७ ॥

सारसमुच्चयेऽपि गुर्वादित्यशुद्धिः—

द्वितीये पञ्चमे जीवे नवमे सप्तमे शुभः ।

एकादशेश्वा भानौ त्रिपष्ठैकादशगे खगे ॥ ५९८ ॥

द्वादशाष्टचतुर्थश्च शशी सर्वत्र वर्जयेत् ।

अन्यस्थश्च शुभः प्रोक्तो व्रतोद्वाहादिकर्मसु ॥ ५९९ ॥

तारामु शुभकर्मासु वर्जयेत्त्रिषु सप्तसु ।

जन्मभे व्रतबन्धश्च प्रशस्तं नात्र संशयः ॥ ६०० ॥

अथोपनयनाधिकारेऽनध्यायकथनम् ।

शिशुनोधिण्याम्—

अनध्याये तिथौ दुःखी दुराचारोतिदुर्गतः ।
व्रतारम्भे शिशुर्नित्यमल्पायुश्च तथा भवेत् ॥ ६०१ ॥

सोमभट्टकृते बालोदये—

चतुर्दशोद्वयञ्चैव प्रतिपदाष्टमी तथा ।
पक्षयोरुभयोरेव अनध्यायाष्टकं विदुः ॥ ६०२ ॥

मुहूर्त्तचिन्तामणौ—

सङ्क्रान्तियुगमन्वादाँ द्वितीया ज्येष्ठशुक्लगा ।
चैत्रकृष्णतृतीया च द्वादशो माघशुक्लगा ॥ ६०३ ॥
प्रतिपक्षेष्टमी चैव चतुर्दश्या दिनत्रयम् ।
अनध्याया इमे वर्ज्याः स्वाध्याये व्रतबन्धनम् ॥ ६०४ ॥

स्मृतौ—

सिताज्येष्ठद्वितीया च आषाढदशमी सिता ।
चतुर्था द्वादशो माघे चैताः सोपपदाः स्मृताः ॥ ६०५ ॥

गौतमः—

पक्षद्वये चतुर्दशयोरष्टमोद्वितये तथा ।
पक्षादावपि पक्षान्ते ब्रह्म नाधीयते नरैः ॥ ६०६ ॥

हारीतेन विशेष उक्तः—

प्रतिपत्सु चतुर्दश्या-मष्टम्यां पर्वणोर्द्वयोः ।
श्वोनध्यायाद्यशर्वर्यां नाधीयीत कदाचन ॥ ६०७ ॥

श्वोनध्यायाद्यशर्वर्यामिति मन्वाद्यनध्यायविषयाम् । चतुर्दश्यादिषु तत्पूर्वदिने
प्रदोषसद्भावादेवाध्ययनाभावः ॥

फलं च ज्योतिःसागरे—

अष्टमी हन्त्युपाध्यायं शिष्यं हन्ति चतुर्दशो ।
अमावास्योभयं हन्ति प्रतिपत्पाठनाशिनी ॥ ६०८ ॥

महाभारते—

तदा यौधिष्ठिरो सेना गांगेयशरपीडिता ।
प्रतिपत्पाठशीलानां विद्येव तनुतां गता ॥ ६०९ ॥

बृद्धमनुः—

चातुर्मास्यद्वितीयासु मन्वादिषु युगादिषु ।
अष्टकासु च संक्रान्तौ शयने बोधने हरेः ॥ ६१० ॥
अनध्यायं प्रकुर्वीत तथा सोपपदासु च ॥ ६११ ॥

चातुर्मास्यद्वितीया गर्गणोक्ताः—

आषाढफाल्गुनोर्जेषु यां द्वितीया विधुक्षये ।

चातुर्मास्यद्वितीयास्ताः प्रवदन्ति महर्षयः ॥ ६१२ ॥

विधुक्षये = कृष्णपक्षे । कृष्णादि-मासगणनया चैत्रश्रावणमार्गशीर्षमासीय-
कृष्णपक्षसम्बन्धिन्यो द्वितीयाश्चातुर्मास्यद्वितीया इत्यर्थः ।

अत एवोक्तं ज्योतिःसागरे—

चातुर्मास्यसमाप्तौ तु या द्वितीया भवेत्तु ताः ।

सर्वास्वेतास्वनध्यायाः पुराणे परिकीर्तिताः ॥ ६१३ ॥

चत्वारो मासाश्चातुर्मास्यमितियौगिकः शब्दः ।

सर्वसंग्रहे—

मार्गे च फाल्गुने चैव आषाढे कार्तिके तथा ।

पक्षयोर्मधुमासस्य द्वितीयां परिवर्जयेत् ॥ ६१४ ॥

तथा—

कृष्णपक्षे द्वितीयायां भास्करे मृगकुम्भगे ।

सप्तम्याञ्च नवम्याञ्च गतायुव्रतबन्धनात् ॥ ६१५ ॥

राजमार्तण्डे—

आकाचैपौद्वितीयायां प्रेतपक्षे गता तु या ।

या च कोजागरे जाता चैत्रावल्या परे तु या ॥ ६१६ ॥

कार्तिकस्याश्विनस्यापि फाल्गुनाषाढयोरपि ।

द्वितीयायामनध्यायं विश्वामित्रादयो जगुः ॥ ६१७ ॥

भुजबलभीमे—

प्रेतकोजागरे चैव तथा तुर्ये च मासके ।

चैत्रकृष्णद्वितीयायां तिसृष्वेवाष्टकासु च ॥ ६१८ ॥

मार्गे च फाल्गुनाषाढे कार्तिके च सितेतरे ।

पक्षयोर्माघमासस्य द्वितीयायां च वर्जयेत् ॥ ६१९ ॥

अत्र श्रीपतिः—

कार्तिकस्याश्विनस्यापि फाल्गुनाषाढयोरपि ।

कृष्णपक्षे द्वितीयायामनध्यायं विदुर्बुधाः ॥ ६२० ॥

मार्गे च फाल्गुने चैव आषाढे कार्तिके तथा ।

पक्षयोर्माघमासस्य द्वितीयां परिवर्जयेत् ॥ ६२१ ॥

अष्टकासूताः स्मृतौ—

पौषादित्रिषु मासेषु कृष्णे चैवाष्टकात्रयम् ।
एका ज्ञेयाश्विने मासि हायने चतुरष्टकाः ॥ ६२२ ॥
अष्टका च समुद्दिष्टा सप्तम्यादिदिनत्रयम् ।
नाधोयीत च शास्त्राणि त्रतबन्धं च वर्जयेत् ॥ ६२३ ॥

नारदः—

द्वादशयुजे शुक्लपक्षे नवम्याश्वयुजे सिते ।
चैत्रभाद्रपदे चैव तृतीया शुक्लसंज्ञिता ॥ ६२४ ॥
एकादशी सिता पौषेऽष्टादशे दशमी सिता ।
माघे च सप्तमी शुक्ला नभस्येऽथ सिताष्टमी ॥ ६२५ ॥
श्रावणे मास्यमावस्या फाल्गुने मासि पूर्णिमा ।
आषाढे कार्तिके मासि चैत्रो ज्यैष्ठ्यस्य पूर्णिमा ।
मन्वाद्यः स्नानदानश्राद्धेष्वनन्तपुण्यदाः ॥ ६२६ ॥

मत्स्यपुराणेपि—

आश्वयुक् शुक्लनवमी कार्तिके द्वादशी तथा ।
तृतीया चैत्रमासस्य तथा भाद्रपदस्य च ॥ ६२७ ॥
श्रावणस्य त्वमावास्या पौषस्यैकादशी तथा ।
आषाढस्यापि दशमी माघमासस्य सप्तमी ॥ ६२८ ॥
श्रावणस्याष्टमी कृष्णा आषाढस्यापि पूर्णिमा ।
कार्तिकी फाल्गुनी चैत्रो ज्यैष्ठो पञ्चदशी सिता ॥ ६२९ ॥
मन्वन्तराद्यश्चैते दशम्यक्षयकारकाः ॥ ६३० ॥

अत्र नारदवाक्यं 'नभस्येथ सिताष्टमी' इति तत्कृष्णादिमासाभिप्रायेण, मत्स्य-
पुराणवचनन्तु श्रावणस्याष्टमीकृष्णेति, तच्छुक्लादिमासाभिप्रायेण । एवं सति जन्मा-
ष्टमी सिद्धा । उभयमतेऽमावास्या शुक्लादिमासाभिप्रायेण जन्माष्टम्यन्तरभाविनी
गृह्यते ।

अथ युगादिः, नारदः—

कार्तिके शुक्लनवमी आदिः कृतयुगस्य च ।
त्रेतादिर्माघे शुक्ला तृतीया पुण्यसंज्ञिता ॥ ६३१ ॥
कृष्णा पञ्चदशी माघे द्वापरादिरुदीरिता ।
कल्पादिः स्यात्कृष्णपक्षे नभस्ये च त्रयोदशी ॥ ६३२ ॥

उशनाः—

अयने विषुवे चैव बोधने शयने हरेः ।
अनध्यायं प्रकुर्वीत मन्वादिषु युगादिषु ॥ ६३३ ॥

अन्यच्च—

त्र्यहं प्रतेष्वनध्यायः शिष्यत्विग्गुरुबन्धुषु ।
उपाकर्मणि चोत्सर्गे स्वशाखे श्रोत्रिये मृते ॥ ६३४ ॥

ज्योतिःसारे—

संक्रान्तौ तरणे कुलग्रहदिने नित्यं प्रसुप्तं हरौ
मन्वादावखिले युगादिषु तथाऽनध्यायपापांशयोः ।
नो कुर्वतबन्धनं ग्रहणभे केतूदये भार्गवे
जीवे नोचदिनोशशाशिनोः सन्ध्याम्वुदे गर्जिते ॥ ६३५ ॥

मुहूर्त्तचिन्तामणौ—

कृष्णे प्रदोषेऽनध्याये शनौ निश्यपराह्नके ।
प्राक् सन्ध्यागर्जिते नष्टो व्रतबन्धो गलग्रहे ॥ ६३६ ॥

वशिष्टः—

व्रतेहि पूर्वसन्ध्यायां वारिदो यदि गर्जति ।
तद्दिने स्यादनध्यायो व्रतं तत्र विवर्जयेत् ॥ ६३७ ॥

सन्ध्यालक्षणं तु मुहूर्त्तचिन्तामणौ—

सन्ध्या त्रिनाडीप्रमितार्कविम्बादद्धोदितास्तादध ऊर्ध्वमत्र इति ॥ ६३८ ॥

गलग्रहानाह गुरुः—

त्रयोदश्यादिचत्वारि सप्तम्यादिदिनत्रयम् ।
चतुर्थी चैकतः प्रोक्ता अष्टावेते गलग्रहाः ॥ ६३९ ॥
सप्तमी चाष्टमीविद्धा त्रयोदश्या चतुर्दशी ।
गर्गादिमुनयः सर्वे तमेवाहुर्गलग्रहम् ॥ ६४० ॥
आरम्भानन्तरं यत्र प्रत्यारम्भो न विद्यते ।
गर्गादिमुनयः सर्वे तमेवाहुर्गलग्रहम् ॥ ६४१ ॥

अत्र दैवज्ञमनोहरे—

प्रदोषे निश्यनध्याये मन्दे कृष्णे गलग्रहे ।
मधुं विनोपनीतश्च पुनः संस्कारमर्हति ॥ ६४२ ॥

ज्योतिर्मनुः—

अनध्यायोपनीतस्तु पुनः संस्कारमर्हति ।
गलग्रहे प्रदोषे च स्वल्पायुरुपजायते ॥ ६४३ ॥

मनुः—

सर्वदेशेषु पूर्वाह्ने मुख्यं स्यादुपनायनम् ।
मध्याह्ने मध्यमं प्रोक्तमपराह्ने च गर्हितम् ॥ ६४४ ॥

विद्यारम्भो व्रतोद्देशः क्षौरञ्चैव विशेषतः ।
गलग्रहे न कर्तव्यं यदीच्छेत्पुत्रजीवितम् ॥ ६४५ ॥
चूडां व्रतं तथोद्वाहं कर्णयोरपि वेधनम् ।
गलग्रहे न कर्तव्यं यदीच्छेत्पुत्रजीवितम् ॥ ६४६ ॥

गर्गः—

चतुर्थी याममेकन्तु सार्धयामं च सप्तमी ।
अर्धरात्रं त्रयोदश्यां प्रदोषो रजनीमुखम् ॥ ६४७ ॥
अत्र नाध्यापयेद्वेदं वेदाङ्गानि च सर्वथा ।
अत्राध्ययनशोलम्य प्रदोषः सर्वघातकः ॥ ६४८ ॥

गोभिलेनाप्येवमुक्तम्—

षष्ठी च द्वादशो चैव अर्द्धरात्रोननाडिका ॥
प्रदोषमिह कुर्वीत तृतीया नवनाडिका ॥ ६४९ ॥

स्मृत्यर्थसारेपि—

चतुर्थ्याः पूर्वर्रात्रे तु नवनाड्यां प्रदर्शने ।
नाध्येयं पूर्वर्रात्रे स्यात्सप्तमी च त्रयोदशी ॥
अर्धरात्रात्पुरा चेत्स्यान्नाध्येयं पूर्वर्रात्रिके ॥ ६५० ॥

तदेतयोः पक्षयोर्देशाचारतो व्यवस्थेति ।

गोमिलः—

रात्रौ यामद्वयाद्वर्गाग्यदि पश्येत् त्रयोदशीम् ।
प्रदोषः स तु विज्ञेयो गर्हितः सर्वकर्मसु ॥ ६५१ ॥

इत्यादिवचनादिति प्रतीतिर्जायते यदि सूर्यास्तात्प्रहररात्रिपर्यन्तं चतुर्थी-
प्रवृत्तिः सार्द्धप्रहरे सप्तम्याः प्रवृत्तिः अर्धरात्रौ त्रयोदश्याः प्रवृत्तिस्तदा प्रदोषः,
स तु व्रतबन्धनेऽतिनिन्दित इति शिष्टाः ।

सोममट्टः—

चतुर्थ्या याममेकन्तु सप्तम्याः साद्धयामकम् ।
यामद्वयं त्रयोदश्याः प्रदोषः प्रोच्यते बुधैः ॥ ६५२ ॥

शार्ङ्गधरे—

स्वाध्याये पूर्वाह्णे प्रदोषरहिते तिथावरित्के ।
हित्वा शनिकुजवारौ स्वाध्याये पूर्वपरदिवसे वा ॥ ६५३ ॥

हरदत्तः—

पौषादिचतुरो मासान् ज्ञेया वृष्टिरकालजा ।
व्रतयात्राविवाहादौ वर्जयेत्सप्तवासरान् ॥ ६५४ ॥

अत्र पौषादयः शुक्लादिचान्द्रा ग्राह्या उत्सर्गिकत्वात्—

एकेनैकदिनं त्याज्यं द्वितीयेन दिनत्रयम् ।
 वृतीयेन तु सप्ताहं त्यजेच्चकालवर्षणे ॥ ६५५ ॥
 वृत्तेप्यकालवर्षे ना शुद्धिं निर्दिशेत्तावत् ।
 यावन्न भवति याने नरपशुचरणाङ्किता वसुधा ॥ ६५६ ॥

आवश्यके कर्मणि पौषमाघयोरेव वृष्टिकाल इति । वर्षेण दिनं तु दण्डापूपन्यायात्सिद्धं दण्डेनापूपं स्पृशति तच्च जह्यादित्यत्र दण्डस्पृष्टस्यापूपस्य त्याज्यत्वेन दण्डस्य सुतरामेव त्याज्यत्वमिति कैमुतिकन्यायेन दण्डापूपन्यायः । वैशाखेत्यादिः । अतिवृष्टिरविच्छिन्न वर्षणम् ।

श्रीपतिः—

पयोधरैश्छन्नतरं खमण्डलं दिवानिशं वा व्रतबन्धवासरे ।
 प्रभातसन्ध्यासमये च गर्जितं तदा ह्यनध्यायमुशन्ति सन्तः ॥ ६५७ ॥
 दिवानिशमिति व्रतबन्धसमयात्प्रागित्यर्थः । उदीच्यवर्षविच्छेदाविच्छेदयोर्शा-
 वृमशक्यत्वात् ।

अत्र केचित्—

मार्गान्मासात्प्रभृतिमुनयो व्यासवाल्मीकिगर्गा-
 श्चैत्रं यावद्वर्षणविधौ नातिकालं वदन्ति ।
 नाडोजंघं सुरगुरुमुनिः प्राह वृष्टेरकालं
 त्रासावेतांवशुभफलदौ पौषमाघौ न शेषौ ॥ ६५८ ॥
 नाडीजङ्घः । एकेन वर्षणेन द्वितीयमेकमहस्त्याज्यमित्यर्थः—

श्रीपतिः—

यदाम्बुवृष्टिः कुलिशं पतत्यापि धराप्रकम्पोऽम्बरकेतुदर्शनम् ।
 तदा विवाहो व्रतबन्धनश्च विवर्जयेत्सप्तदिनानि शास्त्रतः ॥ ६५९ ॥
 ग्रहणादिसूतकमुक्तं त्याज्यप्रकरणे अन्यत्र विशेषे बृहस्पतिः—
 दिग्दाहे दिनमेकं स्याद् ग्रहणे सप्तवासरान् ।
 भूमिकम्पे समुत्पन्ने अहानि परिवर्जयेत् ॥ ६६० ॥
 उल्कापाते त्रिदिवसं धूमे पञ्च दिनानि च ।
 वज्रपाते दिनैकन्तु वर्जयेत्सर्वकर्मसु ॥ ६६१ ॥

हरदत्तः—

दर्शनादर्शनाद्राहुकेत्वोः सप्त दिनं त्यजेत् ।
 यावत्केतूदयस्तावदशुद्धः समयो भवेत् ॥ ६६२ ॥

राक्षमार्तण्डे—

वसन्तसमये यज्वा अन्दे गर्भाष्टमेपि वा ।
 मेघावी मेखलाबन्धे जन्ममासेथ जन्मभे ॥ ६६३ ॥
 यज्वा वसन्तसमये बहु-वित्तभागे
 गर्भाष्टमे विविधशास्त्रविशारदस्तु ।
 वेदार्थ-पालनपरः खलु जन्ममासे
 ऋक्षेपि जन्मनि बहुकृतुभाजनं स्यात् ॥ ६६४ ॥
 जन्मोदये जन्मसु तारकासु
 मासेथ वा जन्मनि जन्मचन्द्रे ।
 व्रतेन विप्रोप्यबहुश्रुतो वा
 प्रज्ञाविशेषैः प्रथितः पृथिव्याम् ॥ ६६५ ॥
 गर्भाष्टमे गर्गपराशराद्यैः फलं यदुक्तं व्रतबन्धने तु ।
 ततोधिकं जन्मसु तारकासु मासेथवा जन्मनि मानवानाम् ॥ ६६६ ॥

बृद्धगर्गः—

शाखाधिपे बलिनि केन्द्रगते च मौञ्जी
 बन्धस्तदीय-दिवसेषु शुभाय बल्लभः ।
 अस्मिन् बलेन रहिते तु पुनर्द्विजानां
 स्याद् वर्णसंकर इति प्रवदन्ति तज्ज्ञाः ॥ ६६७ ॥

बृहस्पतिः—

गोचराष्टक-वर्गाभ्यां गुरुशुद्धिर्न लभ्यते ।
 तदोपनयनं कार्यं चैत्रमीनगते रवौ ॥ ६६८ ॥

धर्मद्योते—

व्यैष्टे मासि विशेषेण सर्वज्यैष्ठस्य चैव हि ।
 षपवोतस्य पुत्रस्य जडत्वं मृत्युरेव च ॥ ६६९ ॥

मदनरत्ने—

पितुः सूर्यबलं श्रेष्ठं शाखावर्णेशयोर्वटोः ।
 सर्वेषां गुरुचन्द्रर्क्षं बलं श्रेष्ठं व्रतादिषु ॥ ६७० ॥

व्यासः—

ऋगथर्वसामयजुषामधिपा गुरुसौम्यसिताः ।
 जीवसितौ विप्राणां क्षत्रियस्यारोष्णगू विशाब्चन्द्रः ॥ ६७१ ॥
 शूद्राधिपः शशिसुतः शनैश्वरः सङ्करप्रभवाणाम् ।

ऋतुनिर्णयमाह गर्गः—

विप्रं वसन्ते क्षितिपं निदाघे वैश्यं घनान्ते व्रतितं विदध्यात् ।
माघादिशुक्रान्तिकपञ्चमासाः-साधारणा वा सकलद्विजानाम् ॥६७२॥

कालविधाने—

शुक्ले पक्षे निर्मले शीतभानौ शुक्रे जीवे चाम्बरे दृश्यमाने ।
शाखाधोशे शक्तियुक्तेऽनुकूले राशौ चर्क्षे स्याच्छिशोर्मौञ्जिबन्धः ॥६७३॥

वशिष्ठः—

विधातृगौरोफणिषण्मुखेन्द्रयमाः सकामास्तथयः प्रशस्ताः ।
मध्येर्करुद्रेपि च ते प्रशस्ते सुहृत्सुतुङ्गर्क्षगते शशाङ्के ॥६७४॥
त्यक्त्वा चतुर्थामपि कृष्णपक्षे त्वाद्यं त्रिभागं शुभदं व्रते च ।
शस्ताः सिते ज्येन्दुजवासरास्ते रवोन्दुवारौ खलु मध्यमौ तौ ॥६७५॥
विधाता द्वितीया, गौरी ३, फणिः ५, षण्मुखः ६, इन्द्रः ७, यमः ४, कामः
१३, अर्कः १२, रुद्रः ११ ।

व्यासः—

या चैत्रवैशाखसिता तृतीया माघस्य सप्तम्यपि फाल्गुनस्य ।
कृष्ण तृतीयोपनयप्रशस्ताः प्रोक्ता भरद्वाजमुनीन्द्रमुख्यैः ॥ ६७६ ॥

लल्लः—

व्रतेहि पूर्वसन्ध्यायां वारिदो यदि गर्जति ।
तद्दिने स्यादनध्यायो व्रतं तत्र विवर्जयेत् ॥ ६७७ ॥

बृहस्पतिः—

बह्वचानां गुरोर्वारे यजुर्वेदजुषां बुधे ।
सामगानां थरासूनोरथर्वविदुषां रवौ ॥ ६७८ ॥

मदनरत्ने—

पापग्रहाणां वाराः स्युन्नं शुभाश्चन्द्रवासरे ।
सिते पक्षे प्रशस्तः स्यात्कृष्णे वारो विघोर्नहि ॥
शुभो बुधो नास्तु मितः पापग्रहयुतो न वा ॥ ६७९ ॥

बृहस्पतिः—

त्रिषूत्तरेषु रोहिण्यां हस्ते मैत्रे च वासवे ॥ ६८० ॥
त्वाष्ट्रे सौम्यपुनर्वस्वोरुत्तमं ह्युपनायनम् ।
वारुणे वैष्णवे पुष्ये वायव्ये पौष्णभे तथा ॥ ६८१ ॥

अश्विन्यां षट्सु भेषूक्तं मध्यमं व्रतबन्धनम् ।
शेषेषु वर्जयेद् विद्वान् द्विजानामुपनायनम् ॥ ६८२ ॥
द्विजानामित्युपलक्षणं क्षत्रियादीनामपि कार्यम् ।

चण्डेश्वरः—

सार्पं विशाखापितृपूर्वभाद्ररौद्रं कृशानुर्जलमुत्तरासु ।
यास्यन्दिजानां व्रतबन्धने तु मृत्तिभवेत्पूर्वमुनिप्रवादः ॥ ६८३ ॥
एतेषां मध्ये केषाञ्चित्तद्वेदाध्ययनविषयत्वेन व्यवस्था ज्योतिर्निबन्धे
श्लोका ।

मूले हस्तत्रये सार्पे शैवपूर्वात्रये तथा ।
ऋग्वेदाध्यायिनां कार्यं मेखलाबन्धनं बुधैः ॥ ६८४ ॥
पुष्ये पुनर्वसौ पौष्णे हये मैत्रशशाङ्कभे ।
ध्रुवेषु च प्रशस्तं म्याद्यजुषां मौञ्जिबन्धनम् ॥ ६८५ ॥
पुष्यवासवहस्ताश्विशिवर्क्षे चोत्तरात्रये ।
प्रशस्तं मेखलाबन्धे बट्टनां सामगायिनाम् ॥ ६८६ ॥
मृगमैत्राश्विनोहस्तरैवत्यदितिवासवम् ।
अथर्वपाठिनां शस्तं भगणोयं व्रतार्पणे ॥ ६८७ ॥

व्यवहारनिबन्धे—

हस्तत्रयं श्रवणसार्पशिवर्क्षपूर्वा-
मूलेषु बह्वृचवट्टपनयः प्रशस्तः ।
तिथ्यादितिद्रुहिणसूर्यशशाङ्कपौष्ण-
मैत्रोत्तरासु यजुषां रसनानिबन्धः ॥ ६८८ ॥
विश्वशिवतिष्यशिवविष्णुवरोत्तरासु
यज्ञार्थदो व्रतविधिः खलु सामगानाम् ।
शशाङ्कहस्तत्रिपुनर्वसौ च
पुष्याश्विभेऽथर्वविदो विधिश्च ॥ ६८९ ॥
ब्राह्मणस्य पुनर्वसुनिषेधमाह राजमार्त्तण्डे—
ताराचन्द्रानुकूलेषु प्रहावेषु शुभेष्वपि ।
पुनर्वसौ कृतो विप्रः पुनः संस्कारमर्हति ॥ ६९० ॥

अन्यत्राऽपि स्मर्यते—

ऽयहस्पृशि मले मासि शूद्रत्वमधिगच्छति ।
पुनर्वसौ कृतो विप्रः पुनः संस्कारमर्हति ॥ ६९१ ॥

इत्यत्र विप्रः कृत इति पदद्वयोपादानेनेतरयोः क्षत्रियविशोः पुनर्वसौ व्रतबन्धो
नाप्रशस्त इत्यर्थः । पुनर्वसुनक्षत्रविषयकव्रतबन्धस्यैव सामान्यतो निषेधोक्तेर्विशेष-
वचनाद् ब्राह्मणे एव निषेधः पर्यवसन्न एकवाक्यताबलात् । अयञ्चाचारो मैथि-
लादिप्राच्यानामेव । दाक्षिणात्यास्त्वेतद्दोषवचनं नाङ्गीकुर्वते देशाचाराभावात् ।

उक्तं च वराहेण—

देशाचारस्तावदादौ विचिन्त्यो देशे देशे या स्थितिः सैव कार्या ।
लोके दुष्टं पण्डिता वर्जयन्ति दैवज्ञोऽतो लोकमार्गेण यायात् ॥ ६९२ ॥

विद्यापतिठकुरकृतज्यौतिषदर्पणे—

त्र्यहस्पृशं नाम यदेतदुक्तं तत्र प्रयत्नः कृतिभिर्विधेयः ।
विवाह्यात्रात्रतपौष्टिकेषु शुभं विनष्टं त्रिदिनस्पृशेषु ॥ ६९३ ॥
अत्र विहितनक्षत्रेष्वपि वधादिदोषाः त्याज्याः ।

तदुक्तं दीपिकायाम्—

कर्णवेधे विवाहे च व्रते पुंसवने तथा ।
प्राशने चाद्यचूडायां विद्धमृक्षं परित्यजेत् ॥ ६९४ ॥
अत्र वेधः सप्तशलाकाचक्रयो द्रष्टव्यः ।

तदाह वशिष्ठः—

पञ्चशलाकाचक्रे पाणिग्रहणे तु वेधविधिरुक्तः ।
शस्तः शुभमित्रकृतः सप्तशलाका तदितरत्र ॥ ६९५ ॥
इतरत्र यज्ञोपवीतचौलान्नप्राशनसीमन्तादिषु-इत्यर्थः ।

चक्रन्यासः स्वरोदये—

त्रिद्व्यर्गूर्ध्वगता रेखाः सप्त सङ्ख्या लिखेद् बुधः ।
कृत्तिकादीनि भान्यत्र साभिजिन्ति क्रमेण च ॥ ६९६ ॥
भुक्तं भोग्यन्तथाक्रान्तं विद्धं पापग्रहेण च ।
शुभाशुभेषु कार्येषु वर्जनीयं प्रयत्नतः ॥ ६९७ ॥
यस्याभिधाननक्षत्रं विद्धं क्रूरग्रहेण च ।
देशो ग्रामः पुरं सैन्यं नरो नारी विनश्यति ॥ ६९८ ॥

अथ लग्नफलं कश्यपः—

भास्करो लग्नगः कुर्याद्द्वटुं भूपतिसेवकम् ।
वसुस्थः स्वर्णरहितं मातृस्थः सुखिनं सदा ॥ ६९९ ॥
बन्धुगो दुःखितं नित्यं सुतगो मतिवर्जितम् ।
शत्रुगो रागरहितं सप्तमे कुलवर्जितम् ॥ ७०० ॥

अष्टमे दृष्टिरहितं नवमे धर्महारिणम् ।
 व्यापारगो भिषग्वृत्तिं दीर्घायुष्यं तथायगः ॥ ७०१ ॥
 रिष्फगो हानियुक्तञ्च फलमेतद् वटोरपि ।
 सिते चन्द्रे लग्नसंस्थे शुभं स्यादसिते शुभम् ॥ ७०२ ॥
 वसुगो स्याद्धनप्राप्तिस्तृताये सुखसंस्थितिः ।
 चतुर्थे बुद्धिवैशिष्ट्यं पञ्चमे सुखमुत्तमम् ॥ ७०३ ॥
 षष्ठे तु व्याधिपीडा स्यात् सप्तमे सुखसङ्गतिः ।
 अष्टमे निधनप्राप्तिर्नवमे धर्मसंचयः ॥ ७०४ ॥
 दशमे स्यात्सदाचारो लाभे स्याद् धनसंग्रहः ।
 दारिद्र्यं रिष्फगो विद्याच्चान्द्रं फलमुदाहृतम् ॥ ७०५ ॥
 मृतिर्नाशः सुखं काणो हानिर्वृद्धिर्मृतिः कुदः ।
 अधर्मो दुर्मतिर्वृद्धिर्नाशो लभ्यात्कुजे फलम् ॥ ७०६ ॥
 बुद्धिवृद्धिर्वित्तनाशो लाभः पुत्रो मृतिः सुखम् ।
 आयुः क्षयो धर्मसौख्ये कोशलभः क्षयः क्रमात् ॥ ७०७ ॥
 सौम्ये लभादिराशीनां फलमेतदुदाहृतम् ।
 षष्ठाष्टमे विना जीवः सर्वतः शुभकृत्सदा ॥ ७०८ ॥
 सर्वत्र शुभकृच्छुक्रः षष्ठसप्ताष्टमं विना ।
 निन्दां हानिं सुखं रोगं द्युतं कामं जडं मृतिम्
 विपत्कलेशं सुखं मृत्युमुदयात्कुरुते शनिः ॥ ७०९ ॥
 गणः—

सौरवच्च फलं दद्याद्राहुः किन्त्वष्टमे हितः ।
 नवमे व्यस्तफलदो द्वितीये दानदायकः ॥ ७१० ॥

व्रतबन्धे प्रत्येकलग्नफलमाह लग्नमोहने वशिष्ठः—

मेषे भवति वाक्कुण्ठो वित्तविद्यायुतो वृषे ।
 युग्मे वेदान्तदर्शी च कुलोरे च षडङ्गवित् ॥ ७११ ॥
 शिल्पकर्मकरः सिंहे षष्ठे भवति पण्डितः ।
 मुलायां वणिजः प्राप्तिः काण्डपृष्ठस्तु वृश्चिके ॥ ७१२ ॥

काण्डपृष्ठः शास्त्रजीवी ।

सर्वत्र पूजितश्चापे शूद्रवृत्तिर्मृगे तथा ।
 राजप्रेत्यो भवेत्कुम्भे मोने वेदान्तपारगः ॥ ७१३ ॥

नारदः—

त्रिषडायगतैः पापैः षडष्टान्त्यविवर्जितैः ।
 शुभैः षष्ठाष्टलग्नान्त्यविवर्जितेन हिमांशुना ॥ ७१४ ॥

दैवज्ञमनोहरे गुरुः--

लग्ने स्थितेषु रन्ध्रे च पापेषु मरणं वटोः ।
सौख्यं स्यात् त्रिषडायेषु जडत्वमितरेषु च ॥ ७१५ ॥
चन्द्रकूरास्तनौ नेष्टाःसर्वरन्ध्रेव्यये कविः ।
सितेन्दुलग्नपाः षष्ठे मौञ्जीविद्यादिकर्मसु ॥ ७१६ ॥

रथ्यादिफलं मुहूर्तचिन्तामणौ—

क्रूरो जडो भवेत्पापः पट्टः षट्कर्मकृद्बटुः ।
यज्ञार्थंभुक्तथा मूर्खो रव्याद्यंशे तनौ क्रमात् ॥ ७१७ ॥
विद्यानिरतः शुभराशिलत्रे पापांशगते हि दरिद्रतरः ।
चन्द्रे स्वल बहुदुःखयुतः कर्णादितिभेदेधनवान् स्वलवे ॥ ७१८ ॥

षट्कर्मांकं व्यासेन—

यजनं याजनञ्चैव तथा दानप्रतिग्रहौ ।
अध्यापनमध्ययनं षट्कर्मधर्मभाग् द्विजः ॥ ७१९ ॥

कश्यपः—

शुभग्रहांशगे चन्द्रे विद्याबान्धववान् व्रती ।
तस्मिन्पापांशसंस्थेतिनिर्धनोखिलदोषभाक् ॥ ७२० ॥
स्वांशसंस्थे निशानाथे दरिद्रः खलु दुर्जनः ॥ ७२१ ॥
वशिष्ठेन प्रत्येकं फलमुक्तम्—

सूर्याशकगते चन्द्रे महापातककृद्ब्रतो ।
पुण्योपसेवो स्वांशस्थो नीचांशस्थः खलः सदा ॥ ७२२ ॥
कुजांशकगते चन्द्रे शस्त्रजीवी खलो व्रती ।
बुधांशकगते चन्द्रे वेदवादो भवेद् बटुः ॥ ७२३ ॥
जीवांशकगते चन्द्रे साङ्गवेदविशारदः ।
शुक्रांशके धनो दाता विद्यावृत्तविशारदः ॥ ७२४ ॥
क्षिप्रोद्वाही यज्ञकृत्स्यात् सत्रदो भोगभाग भवेत् ।
सौरांशकगते चन्द्रे सदा चाण्डालसेवकः ॥ ७२५ ॥

नारदः—

श्रवणादितिनक्षत्रे कर्काशस्थे निशाकरे ।
तदा व्रती वेदशास्त्रधनधान्यसमृद्धिमान् ॥ ७२६ ॥

वशिष्ठः—

न नैधनं नैधनशुद्धिलग्नं न नैधनर्क्षं न च तन्नवांशः ।
न नैधनेशो न तदंशको वा लग्ने प्रशस्ते न च रात्रिनाथः ॥ ७२७ ॥

मासफलमुक्तं बालोदये सोमभट्टः

माघे मासि महाधनो धनपतिः प्राज्ञो धनो फाल्गुने
मेधावी भवति व्रतोपनयने चैत्रे च वेदान्वितः ।
वैशाखे सुभगः सुखी पटुमतिर्ज्येष्ठे बलिष्ठो बुधो-
प्याषाढेपि महाविपक्षविजयी ख्यातो महापण्डितः ॥७२८॥

वृत्तिहप्रसादे—

ब्रह्मौदनविधेः पूर्वं प्रदोषे गर्जितं भवेत् ।
तदा विघ्नकरं ज्ञेयं वटोरध्ययनस्य तत् ॥ ७२९ ॥
तस्य शान्तिप्रकारन्तु वक्ष्ये शास्त्रानुसारतः ।
स्वस्तिवाचनपूर्वन्तु हवनं कारयेद् बुधः ॥ ७३० ॥
प्रधानं पायसं साज्यं द्रव्यं शान्तियुजौ भवेत् ।
सूक्तं बृहस्पतेर्विद्वान् पठेत् प्रज्ञाविवर्द्धये ॥ ७३१ ॥
गायत्री युज्यते मन्त्रः प्रायश्चित्तन्तु सर्पिषा ।
धेनुं सवत्सकान् दद्यादाचार्याय पयस्विनीम् ॥ ७३२ ॥
शिलां होमविधेः पश्चात् स्थापयेत्तत्र संसदि ।
ब्राह्मणान्भोजयेत् पश्चात्ततो ब्रह्मादनञ्चरेत् ॥ ७३३ ॥

अथ धर्मशास्त्रीयं विशेषमाह रामः—

नान्दीश्राद्धोत्तरं मातुः पुष्पं लग्नान्तरेण हि ।
शान्त्या श्वीलं व्रतं पाणप्रहः कार्योन्यथा न सत् ॥ ७३४ ॥

अन्यच्च—

चौले च व्रतबन्धे च विवाहे यज्ञकर्मणि ।
भार्या रजस्वला यस्य प्रायस्तस्य न शोभनम् ॥ ७३५ ॥
वधूवरान्यतरयोर्जननी चेद् रजस्वला ।
तस्याः शुद्धेः परं कार्यं माङ्गल्यं मनुरब्रवीत् ॥ ७३६ ॥

बृद्धमनुरपि—

विवाहे व्रतचूडासु यदि माता रजस्वला ।
तदा न तत् प्रकर्त्तव्यमायुःक्षयकरं यतः ॥ ७३७ ॥

बृहस्पतिः—

वैधव्यं च विवाहे स्याज्जडत्वं व्रतबन्धने ।
चूडायाश्च शिशोर्मृत्युर्विघ्नं यागप्रवेशयोः ॥ ७३८ ॥

रजोविषयमेतज्ज्ञेयम् प्रचेताः—

प्राप्य चाभ्युदयश्राद्धं पुत्रसंस्कारकर्मणि ।
पत्नी रजस्वला जाता न कुर्यात्तत्पिता तदा ॥ ७३९ ॥

शान्तिप्रकाशे वाक्यसारे—

अलाभे सुमुहूर्तस्य रजोदोषे ह्युपस्थिते ।
स्त्रियं सम्पूज्य विधिवत्ततो मङ्गलमाचरेत् ॥ ७४० ॥
हैमीं माषमितां पद्मं श्रीसूक्तविधिना चर्चयेत् ।
प्रत्यृचं पायसं हुत्वाऽभिषिच्य हितमाचरेत् ॥ ७४१ ॥

अस्यापवादस्तत्रैव—

उपवासेन शुद्धयन्ति नार्यः सद्यो रजस्वलाः ।
एकाकिन्यो विवाहादौ देशभङ्गेषु चापदि ॥ ७४२ ॥

अथ विद्यारम्भः ।

सोमभट्टबालोदये—

विद्यया क्षोयते पापं विद्यापुण्यं प्रवर्धते ।
विद्यया सर्वसिद्धिः स्याद् विद्ययामृतमाप्यते ॥ ७४३ ॥
द्वितीयजन्मतः पूर्वमक्षराणि समारभेत् ।
मौञ्जीबन्धं ततः पश्चाद्देदारम्भो विधीयते ॥ ७४४ ॥
प्रारम्भे सर्वविद्यानामनध्यायं विवर्जयेत् ।
नष्टं विधुञ्च विबलं लग्नं क्षीणं विधुस्तथा ॥ ७४५ ॥
हस्तात्रिके त्रिके कर्णा पूर्वास्तु मृगपञ्चके ।
मूलाश्विमैत्रपौष्णेषु मुखसंस्कार इह्यते ॥ ७४६ ॥

मदनरत्ने—

उत्तरायणगे सूर्ये कुम्भमासं विवर्जयेत् ।
पूर्वपक्षः शुभः प्रोक्तः कृष्णश्चान्त्यत्रिकं विना ॥ ७४७ ॥

दीपिकायाम्—

लघुचरशिवमूलाधोमुखं त्वाष्ट्रपौष्णं
शशिशुचिहरिबोधे शुक्रजीवार्कवारे ।
उदितवति हि जीवे चन्द्रकोणेषु सौम्ये
अपठनदिनवर्जं पाठयेत् पञ्चमाहे ॥ ७४८ ॥
विद्यारम्भे गुरुः श्रेष्ठो मध्यमौ रविभार्गवौ ।
मरणं शनिभौमाभ्यामविद्या बुधसोमयोः ॥ ७४९ ॥

बृहस्पतिः—

प्राङ्मुखो गुरुरासीनो वरुणाभिमुखं शिशुम् ।
अध्यापयेच्च प्रथमं द्विजाशीभिः प्रपूजयेत् ॥ ७५० ॥
यो गुरुं पूजयेन्नित्यं तस्य विद्या प्रसिद्धयति ।
तत्प्रसादेन यस्मात्स प्राप्नुते सर्वसम्पदम् ॥ ७५१ ॥

श्रीपतिः—

मृगादिपञ्चस्वपि भेषु मूले हस्तादिके च त्रितयेऽश्विनोषु ।
पूर्वात्रये च श्रवणात्रये च विद्यासमारम्भमुशन्ति सिद्धये ॥ ७५२ ॥
तत्स्पष्टमुक्तं महेश्वरेण—

हस्तादित्रितये तथा निर्ऋतिभे पूर्वान्त्यभेष्वश्विनो
मित्रक्षे च मृगादिपञ्चसु शुभः प्रारम्भ आद्यः स्मृतः ।
विद्यानां हरिभात्रये च दिवसे सूरैर्भृगोर्वा विदो-
ऽनध्यायाख्यतदाद्यवर्जिततिथौ केन्द्रस्थितैः सद्ग्रहैः ॥ ७५३ ॥

श्रीधरीये—

रिक्ताष्टमो पञ्चदशी निषिद्धा त्रयोदशा सप्तमिका च मध्या ।
विद्यागमे वित्सितमन्त्रिणाद्यम्पूर्वाह्वयामद्वयमिन्दुभान्वोः ॥ ७५४ ॥
अनध्यायो व्रतवन्धे उक्तः ।

अथ समावर्तनम्

वसिष्ठः—

अधीत्य वेदांश्च तदर्थशास्त्राण्यभ्यस्य लब्ध्वा च गुरोरनुज्ञाम् ।
कुर्यात्समावर्तनकर्म पश्चाद्दानात्ततः पाणिनिपोडनात्प्राक् ॥ ७५५ ॥

महेश्वरः—

विभौमभानुजे वारे व्रतोक्तदिवसादिषु ।
चन्द्रताराविशुद्धौ च म्यात्समावर्तनक्रिया ॥ ७५६ ॥

श्रीधरीये—

वागीशादिति सौम्यपौष्णदिनकृन्मित्रोत्तरारोहिणी-
गोविन्देषु शशाङ्कभानुगुरुविच्छुक्रांशवारादिषु ।
रिक्तां पर्व तथाष्टमीं प्रतिपदं मेषश्च कोटं हरिं
हित्वा शुद्धियुतेष्टमेहि विमले कुर्यात्समावर्तनम् ॥ ७५७ ॥

राजमार्तण्डे—

क्षुरकर्मणि प्रदिष्टं यदीष्टफलदायकं दिनाद्यन्तु ।
तन्मेखलाविमोक्षे भवति हिताय द्विजातीनाम् ॥ ७५८ ॥

निबन्धे—

केशान्तं षोडशे वर्षे कुर्याच्चौलोक्तभादिके ।
गुरुशुद्धिं विना काले व्रतोक्तव्रतमोक्षणम् ॥ ७५९ ॥

ग्रन्यान्तरे—

वधूप्रवेशं व्रतमोक्षणञ्च
पुंसः पुनर्द्वारपरिग्रहञ्च ।
नान्दे द्वितीये विदधीत धीमान्
वदन्ति गर्गात्रिवसिष्ठमुख्याः ॥ ७६० ॥

रामः—

केशान्तं षोडशे वर्षे चौलोक्तदिवसे शुभम् ।
व्रतोक्तदिवसादौ हि समावर्तनमिष्यते ॥ ७६१ ॥

आश्वलायनः—

प्रथमं स्यान्महानाम्नो द्वितीयं स्यान्महाव्रतम् ।
तृतीयं स्यादुर्पनिषद् गोदानाख्यन्ततः परम् ॥ ७६२ ॥

अथ क्षुरिकाबन्धनम्—

क्षुरिकाबन्धनं वक्ष्ये नृपाणां प्राग्विवाहतः ।
विवाहोक्तेषु मासेषु शुक्लपक्षे च नास्तगे ॥ ७६३ ॥
जीवे शुके च भूपुत्रे चन्द्रताराबलान्विते ।
मौञ्जीबन्धनऋक्षेषु कुजवर्जितवासरे ॥ ७६४ ॥
व्रतलग्नोदये कर्तुरष्टमोदयवर्जिते ।
धनत्रिकोणगैः सौम्यैः पापैर्भवतिपुत्रिगैः ।
क्षुरिकाबन्धनं कार्यमर्चयित्वा सुरान्पितृन् ॥ ७६५ ॥

अथ विवाहः

कश्यपः—

अथातः सम्प्रवक्ष्यामि गृहस्थाश्रममुत्तमम् ।
य आधारोन्याश्रमाणां भूतानां प्राणिनान्तथा ॥ ७६६ ॥
ऋणत्रयच्छेदकारो धर्मकामार्थसिद्धिदा ।
एतत्सर्वमिथितं स्त्रीषु शीलवृत्तान्वितासु च ॥ ७६७ ॥

तच्छीलवृत्तिलिधिस्तु सुलग्नवशतो भवेत् ।
तस्मात् सम्यगलग्नशुद्धिं प्रवक्ष्याम्यनुपूर्वशः ॥ ७६८ ॥

विवाहा अष्टौ तदुक्तं मनुना--

चतुर्णामपि वर्णानां प्रेत्य चेह हिताऽहितान् ।
अष्टाविमान् समासेन स्त्रीविवाहान्निबोधत ॥ ७६९ ॥
ब्राह्मो दैवस्तथैवार्षः प्राजापत्यस्तथाऽसुरः ।
गान्धर्वो राक्षसश्चैव पैशाचश्चाष्टमोऽधमः ॥ ७७० ॥

एषां लक्षणान्याह याज्ञवल्क्यः--

ब्राह्मो विवाह आहूय दीयते शक्त्यलंकृता ।
तज्जः पुनात्युभयतः पुरुषानेकविंशतिम् ॥ ७७१ ॥
यज्ञस्थायत्विजे दैव आदायार्षस्तु गोद्वयम् ।
चतुर्दश प्रथमजः पुनात्युत्तरजश्च षट् ॥ ७७२ ॥
सहोभौ चरतां धर्मात्पुत्रत्वा दीयतेऽर्थिने ।
स कायः पाययेत्तज्जः षट् षड्वंश्यान्सहात्मना ॥ ७७३ ॥
आसुरो द्रविणादानाद् गान्धर्वः समयान्मिथः ।
राक्षसो युद्धहरणात् पैशाचः कन्यकाच्छलात् ॥ ७७४ ॥
कायः प्राजापत्यः । कन्यकाच्छलात्--कन्यावञ्चनात् ।

एषां कालनियममाह नारदः--

प्राजापत्यब्राह्मदैवविवाह ऋषिसंज्ञकाः ।
उक्तकालेषु कर्त्तव्याश्चत्वारः फलदायकाः ।
गान्धर्वासुरपैशाच-राक्षसाख्याश्च सर्वदा ॥ ७७५ ॥

तत्रादौ वर्षनिषेधः, ज्योतिर्निषेधे--

षड्ब्रह्ममध्ये नोद्वाह्या कन्या वर्षद्वयं यतः ।
सोमो भुंक्ते ततस्तद्वद् गन्धर्वश्च तथानलः ॥ ७७६ ॥
इत्यस्य व्याख्यानं जन्मान्तरं वर्षद्वयं सोमो भुंक्ते तदनन्तरं द्वे वर्षे गन्धर्वस्त-
दनन्तरं द्वे वर्षे अग्निस्ततो मनुष्याधिकार इति षड्ब्रह्मतः प्राग्विवाहो न कार्य इति ।

तथा चोक्तं श्रुतौ--

सोमः प्रथमो विविदे गन्धर्वो विविद उत्तरः ।
तृतीयोऽग्निरिष्टे पतिस्तुरीयस्ते मनुष्यजाः ॥ ७७७ ॥
सोमो ददद्गन्धर्वाय गन्धर्वो ददद्गनये ।
रयिश्च पुत्राँश्चादादग्निर्गह्यमथो इमाम् ॥ ७७८ ॥

तत्र षड्वर्षान्तरं समवर्षे विवाहः शुभः ।

यदाह नारदः—

युग्मेऽव्दे जन्मतः स्त्रीणां शुभदं पाणिपीडनम् ।
एतत्पुंसामयुग्माव्दे व्यत्यये नाशनन्तयोः ॥ ७७९ ॥

कश्यपोपि—

विवाहो जन्मतः स्त्रीणां युग्मेऽव्दे पुत्रपौत्रदः ।
अयुग्मे स्त्रीप्रदः पुंसां विपरीते तु मृत्युदः ॥ ७८० ॥

व्यासः—

अष्टवर्षा भवेद् गौरी नववर्षा तु रोहिणी ।
दशवर्षा भवेत् कन्या द्वादशे वृषली स्मृता ॥ ७८१ ॥

अस्य फलमाह वत्सः—

गौरी ददद् ब्रह्मलोकं सावित्रं रोहिणीं ददत् ।
कन्यां ददत् स्वर्गलोकमतः परमसद्गतिः ॥ ७८२ ॥

प्राप्नोतीति शेषः—

गौरी विवाहिता सौख्यसम्पन्ना स्यात्पतिव्रता ।
रोहिणी धनधान्यादिपुत्राढ्या सुभगा भवेत् ।
कन्या विवाहिता सम्यक् समृद्धा स्वामिपूजिता ॥ ७८३ ॥

नारदः—

युग्मेऽव्दे सम्पदः सौख्यं विद्याधर्मायुषः सदा ।
मर्तुर्दुष्टाभवत्योजे निषेकान्नात्र संशयः ॥ ७८४ ॥

राजमार्तण्डे—

अयुग्मे दुर्भगा नारी युग्मे तु विधवा भवेत् ।
तस्माद् गर्भान्विते युग्मे विवाहे सा पतिव्रता ॥ ७८५ ॥

श्रीपतिनिबन्धे—

मासत्रयाद्दूर्ध्वमयुग्मवर्षे युग्मेपि मासत्रयमेव यावत् ।
विवाहशुद्धिं प्रवदन्ति सन्तो वत्सादयो गर्गवराहमुख्याः ॥ ७८६ ॥

विवाहयोग्यायोग्यत्वमुक्तमनङ्गरङ्गे—

विद्याशौर्यविवेकधैर्यसहिते शुद्धे सुधर्मस्थिते
विख्याते धनधान्यवैभवयुते त्याज्या समाने कुले ।

कन्यादांषविवर्जिता गुणवती सुभ्रातृका सुन्दरी

सद्यः शास्त्रविधानतः स्मरकलायोग्या विवाह्या सदा ॥ ७८७ ॥

कन्यालक्षणन्तत्रैव--

नोलाम्भोरुहपत्रकान्तिरथवा स्वर्णप्रभा भास्वरा

भृङ्गीनीलसरोरुहा शशिमुखी सारंगशावेक्षणा ।

सा यस्याः तिलजप्रसूनसदृशो नासा सुदन्तावली

सुश्रोत्रा पिकभाषिणी च जलजप्रोवाथ विम्बाधरा ॥ ७८८ ॥

वक्त्राद्यंकितशोणपादचरणा क्षामोदरो स्वल्पभुक्

रम्भास्तम्भमनोरमोरुयुगला श्रोण्या बृहत्यान्विता ।

नाभ्या चातिगभीरया गजगतिः शान्त्यल्पनिद्रालसा

शिल्पार्था सुकुमारिका नरवरैः कन्या विवाहा शुभा ॥ ७८९ ॥

कन्यादूषणानि तत्रैव--

क्रूरा पिङ्गलकेशलोचनवती खर्वातिदोर्घा कृशा

लम्बौष्ठो पृथुकन्धरातिबहुभुक् श्यामाधरा दन्तुरा ।

वाचाला विषमस्तनी द्रुतगतिः भूर्यश्रवा कोपिनी

रूक्षा दारुणजिह्वकान्तिकठिना सश्मश्रुका लोमशा ॥ ७९० ॥

निद्राशोकवती सदाथ चलने यस्याः प्रकम्पेद्धरा

हास्ये चातिरङ्गितौ प्रभवतो गल्लौ भृशञ्चञ्चला ।

अङ्गुष्ठादधिका भवेत्तदुपगा पादे तथानामिका

शान्त्या नो धरणो स्पृशेदथ भवेन्मध्या तु हीनाग्रका ॥ ७९१ ॥

अज्ञाता गिरिपक्षभूरुहनदो नक्षत्रसंज्ञा च या

प्रौढा रोमसमाकुला च शबला भूवल्लरी निस्त्रपा ।

गण्डी कूपयुगान्वितौ विदधती होनाधिकाङ्गी तथा

दुःशीला च विवाहकर्मणि सदा त्याग्याऽबला पण्डितैः ॥ ७९२ ॥

अथ वरसुलक्षणानि--

विद्याशौर्यधनाश्रयो गुणनिधिः ख्यातो युवा सुन्दरः

साचारः सुकुलोद्भवो मधुरवाग् दान्तो दयासागरः ।

भोगो भूरिकुटुम्बवान्स्थिरमतिः पापार्तिहीनो बली

जामाता परिकीर्तितः कविवरैरेवंविधः सत्तमः ॥ ७९३ ॥

जामातृदूषणानि--

वृद्धो दुर्व्यसनो दयाविरहितो रोगी महापापवान्

षण्ढो दुष्टकुलोद्भवश्च पिशुनो द्यूतेतिबद्धस्पृहः ।

निर्द्रव्यः कृपणोतिचंचलमतिर्नित्यं प्रवासी ऋट्णो

भिक्षुः स्नेहविवर्जितः सुमतिभिः कार्यो वरो नेदृशः ॥ ७९४ ॥

वशिष्टोपि—

अत्यासन्ने नातिदूरेऽप्यत्याह्येऽत्यतिदुर्बले ।
वृत्तिहीने च मूर्खे च षट्सु कन्या न दीयते ॥ ७९५ ॥
दूरस्थानामविद्यानां मोक्षधर्मानुवर्तिनाम् ।
शूराणां निर्धनानाञ्च न देया कन्यका बुधैः ॥ ७९६ ॥

अत्र 'हीनगुणाय कन्या न देया किन्तु गुणवते देये'त्यत्र तात्पर्यम् । न पुनर-
संस्कृतायास्तस्या रजोदर्शनानन्तरमवस्थानं युक्तं दोषस्मरणात् ।

यदाह वात्स्यः—

माता चैव पिता चैत्र ज्येष्ठभ्राता तथैव च ।
त्रयस्ते नरकं यान्ति दृष्ट्वा कन्यां रजस्वलाम् ॥ ७९७ ॥
यस्तां विवाहयेत् कन्यां ब्राह्मणो मदमोहितः ।
असम्भाष्यो ह्यपाङ्गुल्यः स भवेद्वेषलोपतिः ॥ ७९८ ॥

वृषली रजस्वला ।

याज्ञवल्क्यः—

अप्रयच्छन्नवाप्नोति भ्रूणहत्यामृतावृतौ ॥ ७९९ ॥
नारदोऽपि—

यावन्त ऋतवस्तस्याः समतीताः पतिं विना ।
तावत्यो भ्रूणहत्याः स्युस्तस्य यो न ददाति ताम् ॥ ८०० ॥

अत एवाह वशिष्ठः—

रजो हि दृष्टं यदि कन्यकायाः कुलद्वयं दुर्गतिमेति तस्याः ।
तस्मान्नितान्तञ्च तदुक्तकालं नोल्लङ्घय पाणिग्रहणं विधेयम् ॥ ८०१ ॥
मातृतः पञ्चमीत्यक्त्वा पितृतः सप्तमीत्यजेत् । इति मैथिलसम्प्रदायः ।
मातृतसपिण्डा समानगोत्रप्रवरमातृतसमानाग्नी न परिणेषा सपत्नी मातृ-भ्रातृ-
दौहित्री च न परिणयेत्यादिकं मैथिलसम्प्रदायाद्बोध्यन्त्याज्यञ्च ।

अथ राशिकूटविचारः ।

राशिकूटभेदाः तद्गुणाश्च मनोहरे—

वर्णश्च वश्यश्च मिथश्च तारा योनिश्च मैत्रोगणयोर्गुणश्च ।
भमेलकौ नाडिकशुद्धिरेते यथोत्तरं स्युर्बलिनो विभेदाः ॥ ८०२ ॥
नाडीभेदे गुणाश्चाष्टौ सप्तसद्राशिकूटके ।
षडगुणा गणमैत्र्याश्च सौहार्दे पञ्च खेटयोः ॥ ८०३ ॥
योनिमैत्र्याश्च चत्वारस्त्रयस्ताराषले गुणाः ।
वश्यत्वे द्वौ गुणौ प्रोक्तौ वर्ण एकः प्रकीर्तितः ॥ ८०४ ॥

अथ वर्णकूटम् । तत्र महेश्वरः—

झषालिकर्का द्विजराशयः स्युस्तथोपरिष्ठान् नृपवैश्यशूद्राः ।

क्रमेण गण्याः परतोऽखिलास्तेधिको नृवर्णः शुभकृद्विवाहे ॥ ८०५ ॥

अथ वक्ष्यतां—

दम्पत्योस्त्रिनगेन्द्रमार्गणमिता हित्वा शुभास्तारका

मर्त्यानां वशिनो विवाहमृगयं भक्ष्याश्च तोयोद्भवाः ।

स्यक्तवैकं हि सरोसुपं मृगरिपोर्वश्यास्तथा प्राणिनो

वश्यावश्यमिहापरञ्च विविदुर्लोकप्रसिद्धं बुधाः ॥ ८०६ ॥

अथ योनिकूटं नारदः—

अश्वौ शतभिषाश्चिन्यौ रेवती भरणी गजौ ।

अग्निपूषावजौ प्रोक्तौ सप्पौ च मृगरोहिणौ ॥ ८०७ ॥

आर्द्रामूले तथा श्वानौ मूषकौ भगपैतृके ।

आदित्याग्नौ च मार्जारौ आपो विष्णुश्च मर्कटौ ॥ ८०८ ॥

अहिर्बुध्न्य मेगारौ मित्राज्येष्ठे मृगौ तथा ।

वसुपौष्टपदौ सिंहौ हस्तस्वातो च माहिषौ ॥ ८०९ ॥

चित्राविशाखे व्याघ्राख्येऽर्भाजद्वैश्चे च बभ्रुजौ ॥ ८१० ॥

बृहस्पतिः—

एकयोनिषु सम्पत्त्यै दम्पत्योः सङ्गमः सदा ।

भिन्नयोनिषु मध्यः स्यादरिभावेन चैतयोः ॥ ८११ ॥

अरिभावे कृतोद्वाहः शोघ्रं मरणमादिशेत् ।

बृहस्पतिः—

दम्पत्योर्जन्मलग्नाभ्यां यौ ग्रहावधिपौ मतौ ।

तयोः परस्परं मैत्रे सर्वसम्पदुपस्थिता ।

औदासीन्ये मध्यमं स्यादरिभावे न शोभनम् ॥ ८१२ ॥

अस्यापवादः—

विवाहमाहुर्ग्रहमैत्रकूटं वियोगदं यद्ययमेव भूयः ।

स्त्रीदीर्घनाम्बोसहिता विरेजुः सराशिकश्चेत्सततं शुभाढ्यः ॥ ८१३ ॥

रज्जुकूटं पारिजाते—

अश्विन्यादिचतुष्टयं क्रमवशात्पूर्वं कनिष्ठादिके

न्यस्येद्बहुलिपर्वं मूर्ध्नि नभसस्यान्यत् परं तारकम् ।

आरोहक्रमतोऽवरोहणविधिं कुर्यात्क्रमोयं परः

पादोरूदरकण्ठमूर्ध्वविषमा रज्जाविमा रज्जवः ॥ ८१४ ॥

फलम्—

पादरज्जौ प्रयाणं स्यादूरुरज्जौ धनक्षयः ।

उदरे पुत्रहानिः स्यात्कण्ठे रज्जुः पतिं हरेत् ॥ ८१५ ॥

दम्पत्योर्मरणायैव शिरोरज्जुरिति स्मृतम् ॥ ८१६ ॥

अथ गणकूटं, श्रीपतिः—

हस्तस्वातीश्रुतिमृगशिरःपुष्यमैत्राश्विनो च

पौष्णादित्ये जगुरिह बुधा देवसंज्ञानि भानि ।

पूर्वास्तिस्रः शिवभभरणीरोहिणीऽयुत्तराश्च

प्राहुर्मर्त्याह्वयसुरगणं नूनमेते मुनीन्द्राः ॥ ८१७ ॥

चित्राश्लेषानिऋतिपितृभे वासवं वा भवर्क्षं

शक्राग्न्योर्भं वरुणदहनर्क्षं च रक्षोगणः स्यात् ।

श्रेष्ठा प्रीतिः स्वकुलगणायोर्मध्यमादित्यपुंसो-

र्मर्त्यर्देवैरपि सह महद्रक्षसा वैरमाहुः ॥ ८१८ ॥

अथ भकूटम्

षष्ठाष्टमे मृत्युरपत्यहानिः पाणिग्रहे स्यान्नवपञ्चमे तु ।

नैस्वं धनं द्वादशके परेषु प्रेमातिरेको हि वधूवरस्य ॥ ८१९ ॥

श्रीघरीये—

एकराशौ सदा प्रीतिरैश्वर्यं समसप्तके ।

द्विद्वादशेषु वैधव्यं त्रिकोणेषु प्रजाक्षयः ॥ ८२० ॥

षष्ठाष्टके वियोगश्च मरणं कल्हस्तथा ।

त्रिभवे सौख्यसम्पत्तिश्चतुर्थे दशमे सुखम् ॥ ८२१ ॥

चतुर्थदशमे चैव त्रिभवं समसप्तकम् ।

दम्पत्योः शुभकृन्नूनं यद्यपि ग्रहशत्रुता ॥ ८२२ ॥

अथ ग्राह्यषष्ठकादीनि ।

महेश्वरः—

सिंहो मीनयुतस्तुलायुतवृषां धन्वो कुलीरान्वितः

कुम्भः कन्यकया युतोथ मकरो हर्यन्वितो योनिना ।

एतेष्वेव षडष्टकेष्वपि शुभः पाणिग्रहः स्यादपि

प्रागुक्तञ्च गुणत्रयं वशागृहोतावानुकूल्यं भवेद् ॥ ८२३ ॥

मेषमेषौ वृषमिथुनौ कर्कहरो घटमृगौ तुलाकन्ये ।
हरिषष्ठौ धनुमोनौ श्रेष्ठौ द्विद्वादशौ राशौ ॥ ८२४ ॥

बृहस्पतिः—

पञ्चमनवमे शुभदौ मेषहरी च कर्कवृश्चिकौ प्रोक्तौ ।
समसप्तमे च शुभदौ घटसिंहौ पाणिपोहने कथितौ ॥ ८२५ ॥

अथ नाडीविचारः

तत्र नारदः—

चतुस्त्रित्वङ्घ्रिभाच्छायाः कन्यायाः क्रमशोऽश्विभात् ।
बहिभादिन्दुभान्नाडीत्रिचतुःपञ्चपञ्चसु ॥ ८२६ ॥
गणयेत्संख्यया मध्यनाड्यां मृत्युर्न पार्श्वयोः ॥ ८२७ ॥

वशिष्ठः—

आवृत्तिमृक्षैस्त्रिभिर्गश्विभाद्यैः क्रमोत्क्रमाभ्यां गणयेद्बहूनि ।
यद्येकपर्वण्युभयोश्च धिष्णे नेष्टा नृनार्योभृशमेकनाडौ ॥ ८२८ ॥
सौमध्यनाडौ पुरुषं निहन्ति तपोदनाडी खलु कन्यकायम् ।
असन्नपर्यायसमागता चेद्वर्षेण साप्यन्तरिता त्रिवर्षेः ॥ ८२९ ॥

अथ कन्यावरणम् ।

पञ्चाङ्ग-शुद्धिद्विवसे चन्द्रताराषलान्विते ।
विवाहभस्योदये वा कन्यावरणमाचरेत् ॥ ८३० ॥
भूषणैः फलताम्बूलैः गन्धपुष्पाक्षतादिभिः ।
शुक्लाम्बरैर्गीतवाद्यैर्विप्राशीर्वचनैः सह ॥ ८३१ ॥
गच्छेच्च कन्यकागोहं वरः प्रणयपूर्वकम् ।
तदा कुर्यात्पिता तस्याः प्रदानं प्रीतिपूर्वकम् ॥ ८३२ ॥

वरस्यापि वरणं चण्डेश्वरेणोक्तम्

उपबोतं फलं पुष्पं वासांसि विविधानि च ।
देयं वराय वरणे कन्याभ्रात्रा द्विजेन वा ॥ ८३३ ॥

अथ मण्डपपरिमाणम्

वशिष्ठः—

षोडशारत्निकं कुर्याच्चतुर्द्वारोपशोभितम् ।
मण्डपन्तोरणैर्युक्तं तत्र वेदिं प्रकल्पयेत् ।
अष्टहस्तन्तु रचयेन्मण्डपं वा द्विषट्करम् ॥ ८३४ ॥

सप्तर्षिमते विवाहपटले—

मङ्गलेषु च सर्वेषु मण्डपो गृहमानतः ।
कार्यः षोडशहस्तो वा द्वयूनहस्तो दशावधि ॥ ८३५ ॥
हस्तैश्चतुर्भिरेवात्र वेदी मध्ये प्रतिष्ठिता ।
शोभिता चित्रितैः कुराडैरासमन्ताच्चतुर्दिशे ॥ ८३६ ॥
द्वारादिदेहलोविद्धा कूपवृक्षव्यधात्तथा ।
न कार्या वेदिका तज्ज्ञैः कार्या मङ्गलकर्मणि ॥ ८३७ ॥

विवाहवृन्दावने—

वेदिकां विरचयेद्यथा तथा स्यादियं प्रविशतस्तु दक्षिणे ।
स्युर्जनाप्रययवोस्तिवर्णकाः षणवत्रिदिवसेषु नामतः ॥ ८३८ ॥

दैवज्ञमनोहरे—

चित्राविशाखाशततारकाश्विनी व्येष्टाभरण्यौ शिवभाच्चतुष्टयम् ।
हित्वा प्रशस्तं फलते न वेदिका प्रदानकं कण्डनमण्डपादिकम् ॥ ८३९ ॥

शाङ्गधरीये—

दलनकण्डनमण्डनवेदिका गृहसमार्जनवारकमण्डपाः ।
करतले गृहमध्यगतागतं तदखिलं विदधीत विवाहभे ॥ ८४० ॥
विवाहकृत्यं निखिलं विवाहभे विलोकयन्नात्र बलं हिमद्युतेः ।
नवत्रिषष्टेहि विवाहपूर्वतो न वर्णको मराठपतैलमङ्गलम् ॥ ८४१ ॥

वेदीनिर्माणमाह नारदः—

हस्तोच्छ्रितां चतुर्हस्तैश्चतुरस्रां समन्ततः ।
स्तम्भैश्चतुर्भिः सुश्लक्ष्णां वामभागे तु सद्गानि ॥ ८४२ ॥

हस्तपरिमाणां कन्याया एव तथाहि—

कन्याहस्तैः सप्तभिः पञ्चभिर्वा वेदी कार्या कूर्मपृष्ठोन्नतांसा ॥ ८४३ ॥

प्रागुदकप्रवणां रम्भास्तम्भहंसशुकादिभिः ।
विचित्रेणाङ्कितान् कुम्भैर्विहितैस्तोरणाङ्कुरैः ॥ ८४४ ॥

भृङ्गारपुष्पनिकरैर्वर्णकैः समलंकृताम् ।
विप्राशीवचनैः पुरायैस्त्रिभिर्दीपैर्मनोहराम् ॥ ८४५ ॥

वादित्रनृत्यगीताद्यैर्हृदयानन्दिनीं शुभाम् ।
एवंविधामारुरुक्षेन्मिथुनं साग्निवेदिकाम् ॥ ८४६ ॥

विवाहपटले वराहः—

विस्तीर्णतां हस्तचतुष्टयेन हस्तोच्छ्रितां मन्दिरवामभागे ।
हस्तैश्चतुर्भिः कृतनिश्चलाङ्गी वेदिं विवाहे प्रवदन्ति तज्ज्ञाः ॥ ८४७ ॥

अथ विवाहे प्रशस्तमासादिः ।

दैवशक्लमे—

फाल्गुने तपसि माघवे शुभः शुक्रनाग्नि धनपुत्रदो भवेत् ।
सोऽपरैः खलु सुतार्थमानदः कार्तिके सहसि च प्रकीर्तितः ॥ ८४८ ॥

केशवः—

ध्रुवानुराधामृगमूलरेवतीकरो मघास्वातिरदूषणे गणः ।
रवेरमो नामकरादिषड्ग्रहाः करग्रहे मङ्गलकृन्मृगोदशाम् ॥ ८४९ ॥

वशिष्ठः—

षट्साहस्रज्ञोपनयप्रतिष्ठा-तिथिव्रतर्क्षे च महोत्सवाद्यम् ।
पर्वक्रियावास्तुगृहप्रवेशः सर्वं हि चान्द्रेण च गृह्यते तत् ॥ ८५० ॥
पौषेपि कुर्यान्मकरस्थितेऽर्के चैत्रे भवेन्मेषगतो यदा स्यात् ।
प्रशस्तमाषाढकृतं विवाहं वदन्ति गर्गा मिथुनस्थितेर्के ॥ ८५१ ॥
यत्र सौरचान्द्रमासाभ्यां शुद्धिरुपलभ्यते स उत्तमो विवाहः ।

दैवशक्लमे—

सौम्येऽथ वारे सुभगे च कन्या दुष्टान्वितानिष्टफला च पापे ।
नन्दाजयाभद्रतिथौ च पूर्णे सौख्यञ्च रिक्तासु तथा विपत्तिः ॥ ८५२ ॥

मिहिरः—

रोहिरायुत्तररेवतीमृगशिरोमूलानुराधामघा-
हस्तस्वातिषु तौलिषष्ठमिथुनेषूद्यत्सु पाणिग्रहः ।
सप्ताष्टान्त्यबहिःशुभैरुडुपतौ चैकादशद्वित्रिगे
ऋरैस्त्रयायषष्टगैर्ननु मृगे षष्ठे कुजे चाष्टमे ॥ ८५३ ॥

व्यवहारसमुच्चये—

वेधश्च लत्ता च तथा च पातः खार्जूरवेधो दशयोगचक्रम् ।
घातश्च जामित्रमुपग्रहाश्च वाणाख्यवज्रैर्दश चैव दोषाः ॥ ८५४ ॥

विवाहपटले—

लत्तापातस्तथा वेधो युतिर्यामित्र एव च ।
खार्जूरमुपग्रहं दग्धं विवाहे चाष्ट वर्जयेत् ॥ ८५५ ॥

श्रीपतिः—

ऋक्षं द्वादशमुष्णरश्मिरवनोसूनुस्त्वतीयङ्कुरः
षष्ठ्याश्चाष्टममर्कजः सुपुरर्ता इन्ति स्फुटं लत्तया ।
पश्चात्सप्तममिन्दुजः सुनवमं राहुः सितः पञ्चमं
द्वाविंशं परिपूर्णमूर्तिरुडुपः सन्तारयेन्नेतरः ॥ ८५६ ॥

अथ पाताः—

सूर्याधिष्ठितभाद् भुजङ्गपितृभत्वाष्टेषु मैत्रे श्रुतौ
पौष्णे च क्रमशोऽश्विभाद्रणनया शाताशुना संयते ।
धिष्ण्ये तावतिथे पतत्यवितथे चण्डो च चण्डायुधं
तस्मिन्नात्महितेऽसुभिर्निगदितं कार्यं न कार्यं बुधैः ॥ ८५७ ॥

अथ वेधः—

पञ्चशलाकाचक्रे—

भरणी चानुराधायां कृत्तिका च विशाखयोः ।
रोहिण्या भिजितो वेधो मृगे चोत्तरषाढयोः ॥ ८५८ ॥
पूर्वाषाढा तथार्द्रायां मूलञ्चैव पुनर्वसौ ।
निष्ये ज्येष्ठा च विज्ञेयः श्लेषा चैव धनिष्ठया ॥ ८५९ ॥
मघायां श्रवणे वेधश्चाश्विन्याम्पूर्वफल्गुनो ।
रेवत्युत्तरफल्गुन्यां हस्ते चोत्तरभाद्रपात् ॥ ८६० ॥
पूर्वभाद्रपदे चित्रा स्वातो शतभिषा तथा ॥ ८६१ ॥
सप्त चैव विनिपात्य रेखिकास्तिर्यगूर्ध्वमथ कृत्तिकादिकम् ।
लेखयेदभिजिता समन्वितं चैकरेखगमनेन विध्यते ॥ ८६२ ॥

दीपिकायां—

यस्याः शशो सप्तशलाकभिन्नः पापैरपापैरथवा विवाहे ।
चद्वाहवस्त्रेण तु संवृताङ्गो इमशानभूमिं रुदती प्रयाति ॥ ८६३ ॥

तथा च भोजः—

विद्धे सप्तशलाकाख्ये विधवा रक्तवाससा ।
पुनर्यात्यचिरान्नारी मुखाग्नौ मुखचन्द्रिकाम् ॥ ८६४ ॥
वैधव्यं नक्षत्रसंख्यातुल्यान्दैर्भवति । तदुक्तं वराहेण—

नक्षत्रसमुदाहे फलमन्दास्तारकामितैः सदसत् ।

शाङ्गीये—

क्रूराश्रितं क्रूरविमुक्तविद्धं गन्तव्यधिष्ण्येषु कुमारिकाणाम् ।
वदन्ति पाणिग्रहणे मुनीन्द्रा वैधव्यमन्दैस्त्रिभिरेवमाहुः ॥ ८६५ ॥

अस्यापवादमाह केशवः—

चत्पातपापग्रहदूषितम्भं यदीन्दुराक्रम्य पुनर्भुनक्ति ।
तदा तदर्हं किल मङ्गलाहं त्यजेत्समाक्रान्ततमं रवोन्द्वोः ॥ ८६६ ॥
अथ युतिः —

यस्मिन् भवने चन्द्रस्तस्मिन्यदि जायते ग्रहः कुहचित् ।
द्युतिरिति दोषः स तदाऽशुभयुक्ते केचिदिच्छन्ति ॥ ८६७ ॥
अथ यामित्रशुद्धिः—

यामित्रं द्विविधं प्रोक्तं गर्गगालवगौतमैः ।
तस्माल्लगनाच्च चन्द्राच्च यामित्रं परिवर्जयेत् ॥ ८६८ ॥

अथोपग्रहः

विवाहवृन्दावने—

भूकम्पः सप्तमर्क्षे भवति सवितृभात्वपञ्चमे विष्कमुल्का
शूलञ्चैवाष्टसङ्ख्येऽशनिरिति दशमे केतुरष्टादशे च ।
दण्डस्त्रिः पञ्चसंख्ये सनवदशमिते नूनमुल्का प्रदिष्टा
धिष्ये द्विःसप्तसंख्ये मुनिभिरभिहितश्चात्र निर्घातपातः ॥ ८६९ ॥

भादेकविंशतिमितात्कथितास्तु मोह-

निर्घातकल्पकुलिशाः परिवेषयुक्ताः ।

एष्विन्दुगेषु न शुभं खलु कर्म कार्यं

सिद्धिं प्रयान्ति दहनास्त्रविषादिसाध्यम् ॥ ८७० ॥

खार्जूरचक्रम् श्रीपतिः—

व्याघातशूलपरिघव्यतिपातपूर्वं

गण्डातिगण्डकुलिशेषु सवैधृतेषु ।

आदित्यचान्द्रपितृसार्पभदभ्रमूलं

मैत्राख्यं सुरवार्द्धकिभानि मूर्धनि ॥ ८७१ ॥

एकां मूर्धनि गतां त्रयोदश तथा तिर्यग्गतां स्थापयेद्

रेखाचक्रमिदं बुधैर्निगदितं खार्जूरिकन्तत्र तु ।

व्याघातादिषु भञ्च मूर्धनि कथितं तत्रैकरेखास्थयोः

सूर्याचन्द्रमसोर्मिथो निगदितो दृक्पात एकाकुलः ॥ ८७२ ॥

तत्र देशविशेषेण व्यवस्था विवाहपटके उक्ता ।

लत्ता मालवके देशे पातं कौशलके तथा ।

एकाकुलञ्च काश्मारे वेधः सर्वत्र वर्जयेत् ॥ ८७३ ॥

वराहः—

युतेर्दोषो भवेद् गौडे यामित्रस्य च यामुने ।

वेधदोषस्तु विन्ध्याख्ये देशे नान्यत्र कश्चन ॥ ८७४ ॥

दशयोगचक्रं व्यवहारसमुच्चये

शून्यैकवेद ऋतुवेद सरुद्रशक्राः

पञ्चैकनागशशिराश्वनवैकखाश्वि ।

साध्यर्क्षमिन्दुयुतभानुसमन्वितञ्च

भागञ्च देवमुरुभिर्दशयोगचक्रम् ॥ ८७५ ॥

लला--

मरुन्मेघाग्निभूपालमृत्युश्चौरो रुजोऽशनिः ।

कलिर्हानिर्दशोद्वाहे सत्याव्यास्ते सदा बुधैः ॥ ८७६ ॥

अथ पंचकं

रुद्रयामले--

गततिथियुतलग्नं पञ्चधा स्थपितं स्यात्

तिथिरविदशनागैर्वेदयुक्तं क्रमेण ।

नवकृतशरशेषे यत्र तत्पञ्चकं स्या-

द्गगनननृपचौरं मृत्युदं वर्जनीयम् ॥ ८७७ ॥

अथ लग्नादिभावफलम् ।

तत्र वराहः—

भूक्तौ करोति विधवां दिनकृत्कुजश्च

राहुर्विपन्नतनयां रविजो दरिद्राम् ।

शुकः शशाङ्कतनयश्च गुरुश्च साध्वो-

मायुःक्षयञ्च कुरुतेऽथ विभावरीशः ॥ ८७८ ॥

कुर्वन्ति भास्करशनैश्चराराहुभौमा

दारिद्र्यदुःखमतुलं नियतं द्वितीये ।

वित्तेश्वरोमविधवां गुरुशुकसौम्या

नारीं प्रभूततनयां कुरुते शशाङ्कः ॥ ८७९ ॥

सूर्येन्दुभौमगुरुशुकबुधास्तृतीये

कुर्युः सदा बहुसुतां धनभागिनीञ्च

व्यक्तं दिवाकरसुतः सुभगां करोति

मृत्युं ददाति नियतं खलु सैहिकेयः ॥ ८८० ॥

स्वल्पं पयः स्रवति सूर्यसुते चतुर्थे

दौर्भाग्यमुष्णकिरणः कुरुते शशी च ।

राहुः सपत्नमपि च क्षितिजोऽल्पवित्तान्

दद्याद्भृगुः सुरगुरुश्च बुधश्च सौख्यम् ॥ ८८१ ॥

नष्टात्मजां रविकुजौ खलु पञ्चमस्थौ
 चन्द्रात्मजो बहुसुतां गुरुभार्गवौ च ।
 राहुर्ददाति मरणं शनिरुग्ररोगान्
 कन्याविनाशमचिरात्कुरुते शशाङ्कः ॥ ८८२ ॥
 षष्ठाश्रिताः शनिदिवाकरराहुजीवाः
 कुर्युः कुजश्च सुभगां श्वशुरेषु भक्ताम् ।
 चन्द्रः करोति विधवामुशाना दरिद्रा-
 मस्वां शशांकतनयः कलहप्रियाञ्च ॥ ८८३ ॥
 सौर्यारजीवबुधराहुरवोन्दुशुक्रा
 दद्युः प्रसह्य खलु सप्तमराशिसंस्थाः ।
 वैधव्यबंधनकुलक्षयवित्तनाशं
 व्याधिप्रवासमरणानि यथाक्रमेण ॥ ८८४ ॥
 स्थानेऽष्टमे गुरुबुधौ नियतं वियोगं
 मृत्युं शशो गुरुसुतश्च तथैव राहुः ।
 सूर्यः करोति विधवां सरुजं महोजः
 सूर्यात्मजो धनवतीं पतिवह्निभां च ॥ ८८५ ॥
 धर्मे स्थितां भृगुादवाकरभूमिपुत्रा
 जोवश्च धर्मनिरतां शशिजः सरोगाम् ।
 राहुश्च सूर्यतनयश्च करोति वन्ध्यां
 कन्याप्रसूतिजठरां कुरुते शशाङ्कः ॥ ८८६ ॥
 राहुर्नभस्थलगतो विधवां करोति
 पापे रतिं दिनकरश्च शनैश्चरश्च ।
 मृत्युं कुजोर्धरहितां कुचटाञ्च चन्द्रः
 शेषग्रहा धनवतीं सुभगांश्च कुर्युः ॥ ८८७ ॥
 आये रविर्बहुसुतां सधनाश्च चन्द्रः
 पुत्रान्वितां क्षितिसुतो रविजो धनाढ्याम् ।
 आयुष्मतीं सुरगुरुः शशिजः समृद्धां
 राहुः करोति विधवां भृगुरर्थयुक्ताम् ॥ ८८८ ॥
 अन्ते गुरुर्धनवतीं दिनकृद्दरिद्रां
 चन्द्रो धनक्षयकरीं कुलटाश्च राहुः ।
 साध्वीं भृगुः शशिसुतो बहुपुत्रपौत्रां
 पानप्रशस्तहृदयां रविजः कुजश्च ॥ ८८९ ॥

अथ गोधूलिः—

गोपैर्यष्ट्याहतानां खुरपुटदलिता या च भूमिर्दिनान्ते
सोद्वाहे सुन्दरीणां विपुलधनसुतारोग्यसौभाग्यकर्त्री ।
तस्मिन्काले न ऋक्षं न च तिथिकरणं नैव लग्नं न योगः
ख्यातः पुंसां सुखार्थं शमयति दुरितान्युच्छ्रितं गोरजस्तु ॥८९०॥

नारदः—

गोधूलिं त्रिविधं वदन्ति मुनयो नारीविवाहादिके
हेमन्ते शिशिरे प्रयाति मृदुतां पिण्डोक्ते भास्करे ।
श्रोत्रेऽर्धास्तमिते वसन्तसमये भानौ गते दृश्यतां
सूर्ये चास्तमुपागते भगवति प्रावृट्शरत्कालयोः ॥ ८९१ ॥

देवशमनोदरे—

कुलिकं क्रान्तिसाम्यञ्च मूर्त्तौ षष्ठेऽष्टमे शशी ।
पञ्च गोधूलिके त्याज्या अन्ये दोषाः शुभावहाः ॥ ८९२ ॥

संहितासारे—

षष्ठेऽष्टमे मूर्त्तिगते शशाङ्के गोधूलिके मृत्युमुपैति कन्या ।
कुजेऽष्टमे मूर्त्तिगतेऽथवास्ते वरस्य नाशं प्रवदन्ति गर्गाः ॥ ८९३ ॥
केशवार्कः—

गोधूलिकेपि विधुमष्टमषष्ठमूर्त्ति-
येमोषयन्ति तदयं सुरुचिप्रपञ्चः ।
पंचाङ्गशुद्धिरियमेव विवाहधिष्णै-
येस्माददं स्ततसप्तमगे पंतगे ॥ ८९४ ॥
नाशो न लग्नमिह दृश्युतं स्वभर्त्रा
नार्कारसौरितमसामपि सङ्गभङ्गः ।
किं चन्द्रवारभयशोकमिहास्तु किञ्चि-
न्नात्र प्रमाणवचनं किमपि श्रुतं नः ।
सार्कं शनावपि विचित्रशिखण्डिसूनौ
तत्केवलं कुलिकयामदनोपलम्भात् ॥ ८९५ ॥

संहितासारे—

यत्रैकादशगश्चन्द्रो द्वितीये वा तृतीयगः ।
गोधूलिकः स विज्ञेयः शेषा धूलिरिति स्मृता ॥ ८९६ ॥
यावत्कुङ्कुमरक्तचन्दननिभोप्यस्तन्न यातो रवि-
र्यावच्चोडुगणो नभस्थलगतो नो दृश्यते रश्मिभिः ॥ ८९७ ॥

गोभिश्चाखुरपि प्रभानिगदितैर्व्याप्तं नभः पांशुभिः ।
सा वेला धनधान्यवृद्धिजननी गोधूलिका शस्यते ॥ ८६८ ॥

श्रीपतिः—

प्रायेण गोपाः सहहोनवर्णाः प्राच्याश्च सन्ध्यासमये विवाहे ।
शंसन्ति यावत्समुपैति शान्तिं न गोखुरोस्खातरज्जोनितान्तम् ॥८९९॥
अशुभं शुभतां याति राशेर्दीर्घश्च नश्यति ।
विवाहलग्नवच्छेषां गोधूलिं प्राह भागुरिः ॥ ९०० ॥

लज्जः—

लग्नं यदा नास्ति विशुद्धमन्यद् गोधूलिकं साधु तदा वदन्ति ।
लग्ने विशुद्धे सति वीर्ययुक्ते गोधूलिकं नैव फलं विधत्ते ॥ ९०१ ॥

नारदः—

प्राच्यानाञ्च कलिगानां मुख्यं गोधूलिकं स्मृतम् ।
गान्धर्वादिविवाहेषु वैश्योद्वाहेषु योजयेत् ॥ ९०२ ॥
चतुर्थमभिजिह्वप्रमुदयर्क्षात्तु सप्तमे ।
गोधूलिकं भवेत्तत्र सम्पत्पुत्रादिसौख्यदम् ॥ ९०३ ॥

देवज्ञमनोहरे—

घटोलग्नं यदा नास्ति तदा गोधूलिकं शुभम् ।
शूद्रादीनां बुधाः प्राहुर्न द्विजानां कदाचन ॥ ९०४ ॥
लग्नशुद्धिर्यदा नास्ति कन्या यौवनशालिनी ।
तदा वै सर्ववर्णानां लग्नं गोधूलिकं शुभम् ॥ ९०५ ॥

भूपालवल्लभे—

विप्रेषु घटिकालाभे दातव्यं गोरजो बुधैः ।
संकीर्णगोरजः शस्तं परेषु द्वितयं शुभम् ॥ ९०६ ॥

तत्र गोधूलीसूक्ष्मकालस्तु केशवार्केणोक्तम्—

अत्रोभयन्तु घटिकादलमिष्टमाहुर्गाद्यं तदम्बरमणेरपि चार्धविम्बात् ।

केचित्तु—

यावद्दिनान्ते रविपश्चिमायां पश्येत्तृतीयं रविविम्बभागम् ।
तस्मात्परं नाङ्कियुगमेके गोधूलिकालं मुनयो वदन्ति ॥ ९०७ ॥
एतयोः पक्षयोर्यथादेशाचारं व्यवस्थानुसन्धेया

वशिष्टः—

शास्त्रोक्तमार्गेण सुलग्नकालं स्फुटं समानीय जलादियन्त्रैः ।
संलभ्यते मङ्गलसूक्ष्मकालः संवीक्ष्यते तत्र मिथोऽर्धदृष्ट्या ॥९०८॥

कश्यपः—

एवंगुणगणान्वीक्ष्य लग्नं निश्चित्य यत्नतः ।
 सिद्धान्तोक्तेन मार्गेण लग्नकालं प्रसाधयेत् ॥ ९०९ ॥
 जलयन्त्रेण तद्लग्नं दद्यात्तेनार्चितो द्विजः ।
 मुखं वृत्तं द्वादशभिरङ्गुलैश्च षडुन्नतम् ॥ ९१० ॥
 घटार्धवत्ताम्रपात्रं कुर्यात्तद्दशभिः पलैः ।
 षष्टिमञ्जदहोरात्रे घटिकापात्रमुत्तमम् ॥ ९११ ॥
 माषत्रयं त्र्यंशयुतस्वर्णवृत्तशलाकया ।
 चतुर्भिरङ्गुलैर्वाथ पात्राविद्धं स्फुटं न्यसेत् ॥ ९१२ ॥
 रवेरर्धोदयं दृष्ट्वा वाप्यर्द्धास्तमयं तथा ।
 पूर्वोक्तलक्षणं यन्त्रं मंत्रेणानेन निःक्षिपेत् ॥ ९१३ ॥

नारदः—

ताम्रपात्रे जलैः पूर्णं गन्धपुष्पैरत्नकृते ।
 तण्डुलस्थे रत्नयुते शुचिभूमावहर्षतेः ॥ ९१४ ॥
 मराडलार्धोदयं बीक्ष्य पूर्णपात्रं विनिःक्षिपेत् ।

मन्त्रमध्याह्न स एव—

यन्त्राणां मुख्ययन्त्रस्त्वमिति धात्रा पुरा कृतः ॥ ९१५ ॥
 दम्पत्योरायुरारोग्यं सुपुत्रधनहेतवे ।
 जलयन्त्रकमेतस्मादिष्टसिद्धिप्रदो भवेत् ॥ ९१६ ॥

घटीयन्त्रभ्रमणफलम्—

यद्रूपं प्रथमं करोति घटिका पूर्वादिदिक्षु क्रमात्
 सौभाग्यं निधनं यशो विरहितं युक्तञ्च रोगैः क्रमात् ।
 कन्यावल्लभतामुपैति नियतं या निश्चला सर्वदा
 स्यात्साध्वो सुतवित्तबन्धुसहिता नन्दत्यलं भूतले ॥ ९१७ ॥

घटिकाद्यभावे द्वादशांगुलशङ्कुना साध्यः कालः ।
 तदुक्तं कश्यपेनैव—

अथवा साधयेत्कालं द्वादशांगुलशङ्कुना ॥ ९१८ ॥

शङ्कुलक्षणमाह नारदः—

न्यमोधखदिराश्वत्थै रक्तचन्दनवृक्षजम् ।
 श्रीखंडागरुदण्डोत्थमृजुशंकुमकल्मषम् ॥ ९१९ ॥

द्वादशाङ्गुलमुत्सेधं परिणाहं षडंगुलम् ।
 एवंलक्षणसंयुक्तं कल्पयेत् कालसाधने ॥ ९२० ॥

शङ्कुना घटीज्ञानन्तु कर्णकुतूहले भास्करेणाभिहितम्--

चरपलयुतहीना नाडिकाः पञ्चचन्द्रा-
 दलमथ च निशाद्धं याम्यगोले विलोमम् ।
 दलयुतघटोनामन्तरं तन्नतं स्या-
 न्नतराहितदिनार्धं चोन्नतं जायते च ॥ ९२१ ॥

दिनदलं विवरं खहरो भवेन्नतक्षतिः पृथगभ्रशराहताः ।
 खखनवाढ्यपृथक्स्थितयाह्यताः खहरतः पतिताभिमतो हरः ॥ ९२२ ॥
 अभिमतं यदि पञ्चदशाधिकं दिनदलात्पतितं खहरस्तदा ।
 प्रथमखण्डहतं तलितं चरं स्वगुणितं स्वषडंशविवर्जितम् ॥ ९२३ ॥
 दशयुतं पलकर्णहतं दृतिर्हरयुता श्रवणोङ्गुलपूर्वकः ।
 रवियुतो नितकर्णहतेः पदं द्युतिनिजद्युति वर्गयुते श्रुतिः ॥ ९२४ ॥
 श्रुतिविभक्तहृतिस्तु हरं भवेत्स पतितः खहरादवशेषकम् ।
 पृथगिदं खखनन्दहतं हरेत् खविषयैरवशेषविवर्जितैः ॥
 फलपदं हि नतं यदि शेषकं दिगधिकं हरयेच्च तदुन्नतम् ॥ ९२५ ॥

गृहूर्तचितामणौ--

पञ्चाश्वजौ गोमृगौ तौलिकुम्भौ
 कन्यामीनौ कर्कनीचापयुग्मे ।
 तत्रान्योन्यं चन्द्रभान्वोर्निरुक्तं
 क्रान्तेः साम्यं नो शुभं मङ्गले तत् ॥ ९२६ ॥

इत्यादिदोषरहिते काले विवाहं कुर्यादिति ।

इति गर्भाधानादिविवाहान्तं संस्कारप्रकरणम् ।

अथ वधूप्रवेश-द्विरागमनप्रकरणम्

जयतुङ्गे विवाहपटले—

मार्गशीर्षे तथा माघे माघवे ज्येष्ठसंज्ञके ।
सुप्रशस्तां भवेद्वेदमप्रवेशो नवयोषिताम् ॥ १ ॥

सप्तर्षिविवाहपटले—

प्रपूजयेद्दैवविदं स्वशक्त्याऽगन्धादिपुष्पाम्बरदक्षिणाभिः ।
सम्पूजिते दैवविदि प्रतुष्टे तुष्यन्ति सर्वग्रहदेवताश्च ॥ २ ॥

व्यवहारतत्त्वे—

पौष्णात्कभाञ्च श्रवणाञ्च युगमे हस्तत्रये मूलमघोत्तरासु ।
पुष्ये च मैत्रे च वधूप्रवेशो रिक्तेतरे व्यर्ककुजेषु शस्तः ॥ ३ ॥

नारदा—

आरभ्योद्वाहदिवसात्पष्टे वाप्यष्टमे दिने ।
वधूप्रवेशः सम्पत्त्यै दशमेऽथ समे दिने ॥ ४ ॥
अथ युगमदिनविहितवधूप्रवेशः षोडशदिनादर्वाग्रद्रष्टव्यः । षोडशवासरान्ता-
दिवक्ष्यमाणत्वात् तदूर्ध्वं विषमे मासि संवत्सरे वा कार्यः, समे दोषस्मरणात् ।

तथा चोक्तं नारदेन—

समे वर्षे समे मासे यदि नारो गृहं व्रजेत् ।
आयुष्यं हरते भर्तुः सा नारो मरणं व्रजेत् ॥ ५ ॥
अयं युगमवर्षनिषेधः पञ्चमवर्षादर्वाग् द्रष्टव्यः तदूर्ध्वं नियमो नास्ति ।

तथा चोक्तं संग्रहे—

विवाहमारभ्य वधूप्रवेशो युगमे तिथौ षोडशवासरान्तात् ।
ऊर्ध्वं ततोऽब्देऽयुजि पञ्चमान्तादतः परस्तान्नियमो न चास्ति ॥ ६ ॥

स्मृत्यर्थतत्त्वे—

राजप्रवेशो न निशि प्रशस्तो वधूप्रवेशो न दिवाप्रशस्तः ।
दिवा च रात्रौ च गृहप्रवेशः सुकीर्तितः स्यात्त्रिविधः प्रवेशः ॥ ७ ॥

मुहूर्त्तचिन्तामणौ—

समाद्रिपञ्चाङ्कदिने विवाहाद् वधूप्रवेशोऽष्टदिनान्तराले ।
शुभः परस्ताद्विषमाब्दमासदिनेऽक्षवर्षात्परतो यथेष्टम् ॥ ८ ॥

ध्रुवक्षिप्रमृदुश्रोत्रवसुमूलमघानिले ।

वधूप्रवेशः सन्नेष्टो रिक्तारार्के बुधे परैः ॥ ९ ॥

ज्येष्ठे पतिज्येष्ठमथाधिके पतिं हन्त्यादिमे भर्तृगृहे वधूः शुचौ ।

श्वश्रूः सहस्ये श्वशुरं क्षये तनुं तातं मघौ तातगृहे विवाहतः ॥ १० ॥

निबन्धे—

विवाहप्रथमे पौषे आषाढे वाधिमासके ।

न सा भर्तृगृहे तिष्ठेच्चैत्रे पितृगृहे तथा ॥ ११ ॥

अथ द्विरागमनम्

नारायणपद्धतौ—

वृत्ते पाणिग्रहे गेहात्पितुः पतिगृहं प्रति ।

पुनरागमनं वध्वास्तद् द्विरागमनं विदुः ॥ १२ ॥

ज्योतिःसारसंग्रहे—

विवाहमासि प्रथमं वध्वा नागमनं यदि ।

तदा सर्वमिदं चिन्त्यं युग्माद्यब्दं विचक्षणैः ॥ १३ ॥

पुष्यादित्यसमीरणादितिवसुत्रीण्युत्तरारेवती-

तारानायकरोहिणीपु शुभदो मेषालिसिंहे रवौ ।

वारोऽग्निज्यसितेन्दुविश्वशुभदे तारेपि शस्ते विधौ

कन्यामन्मथमोनतौलिमृगभे स्यादङ्गनाद्व्यागमः ॥ १४ ॥

ग्रहर्त्तचिन्तामणौ—

चरेदथौजहायने घटालिमेषगे रवौ

रवौज्यशुद्धियोगतः शुभग्रहस्य वासरे ।

नृयुग्ममोनकन्यकातुलावृषे बिलग्नके

द्विरागमं लघुध्रुवे चरेस्त्रपे मृदूडुनि ॥ १५ ॥

शिशुबोधिन्याम्—

स्वातोमूलपुनर्वसूत्तरकरा चित्रानुराधाश्विनी-

रोहिण्यां श्रवणा द्विरागमविधौ पुष्यो धनिष्ठा तथा ।

भर्तुर्गोचरशोभने दिनपतौ काले पुनः शोभने

कुम्भाजालिरवौ शुभं शुभतिथौ वर्षं च युग्मेतरे ॥ १६ ॥

बादरायणः—

नीहारांशुधनोत्तरादितिगुरुब्रह्मानुगाधाश्विनी-

शक्रो भास्करवायुविष्णुवरुणस्वाष्ट्रेषु शस्ते तिथौ

कुम्भाजालिगते रवौ शुभकरे प्राप्नोदये भार्गवे
जीवन्नास्फुजितां दिने नववधूवेश्मप्रवेशः शुभः ॥१७॥

राजमार्त्तगडे—

भतुः शोभनगोचरे हिमकरे नास्तं गते भार्गवे
सूर्ये कोटघटाजगे शुभदिने पक्षेपि कृष्णेतरे ।
हित्वा दिक् प्रतिलोमगौ बुधसितौ लालाटिकं दिक्पतिं
चानीता गुणशालिनोनववधून्त्योत्सर्वैर्मन्दिरम् ॥ १८ ॥
गुरुभार्गवसौम्ये तु वारे दिनपतेस्तथा ।
द्विरागमनमिच्छन्ति पतिशुद्धौ तु नान्यथा ॥ १९ ॥

रत्नावल्याम्—

वैशाखे फाल्गुने चैव मासे वा मार्गशीर्षके ।
पतिप्रियाथ पुत्राढ्या गता नववधूर्भवेत् ॥ २० ॥
पूर्वे चाभ्युदिते शुक्रे प्रयायाद्दक्षिण परे ।
पश्चादभ्युदिते शुक्रे यायात्पूर्वोत्तरे दिशि ॥ २१ ॥

नारदः—

मीनकन्यातुलालग्ने मकरे मन्मथे तथा ।
तथा पक्षे शुभे शुक्ले नैव वारे बुधे पुनः ॥ २२ ॥
दक्षिणे सम्मुखश्चैव पुरः शुक्रो विधोयते ।
पतिनाशफलं तत्र द्विरागमनमेव हि ॥ २३ ॥

शौनकसंहितायाम्—

अस्तङ्गते भृगोः पुत्रे तथा सम्मुखमागते ।
नष्टे चन्द्रे निरंशे च नैव सञ्चालयेद्बधूम् ॥ २४ ॥

वशिष्ठः—

भरते प्राप्ते किल सुरगुरौ भार्गवेवक्रिणे वा
मासे पौषे च चैत्रे तदनु भृगुसुते दक्षिणे सम्मुखे वा ।
सिंहस्थे वा सुरपतिगुणो निद्रया युक्तविष्णौ
गच्छेत्कन्यास्वपतिसदन वर्षमेकं हि यावत् ॥ २५ ॥

रत्नावल्याम्—

पित्रागारे कुचकुसुमयोः सम्भवो जातुचित्स्यात्
पत्युः शुद्धिर्न भवति रवेः सम्मुखो चापि शुक्रः ।
शस्ते लग्ने गुणवति तिथौ चन्द्रतारे विशुद्धे
स्त्रीणां यात्रा भवति सफला सेवितुं स्वामिवेश्म ॥ २६ ॥

एकग्रामे चतुःशाले दुर्भिक्षे राजसंल्लवे
पतिना नीयमानायाः पुरः शुक्रो न दुष्यति ॥ २७ ॥
व्याधिते चैव यात्रायां विवादे राष्ट्रसंल्लवे ।
दुर्भिक्षे तोर्थयात्रायां पुरः शुक्रो न दुष्यति ॥ २८ ॥

चण्डेश्वरः—

कुचकुसुमसमुद्गमो यदि स्यात्
प्रभवति नैव तदात्र कोपि दोषः ।
यदशुभमुत् याति तच्च शुद्धं
भवति च नैव समागमादिदोषः ॥ २९ ॥
स्वभवनपुरप्रवेशे देशानां विप्लवे तथोद्वाहे ।
दम्पत्योरपि गमने प्रतिशुक्ले विचारणा नास्ति ॥ ३० ॥

मासफलमाह वशिष्ठः—

वैशाखे सुभगा नारो जैष्ठ्ये च पतिघातिनो ।
आषाढे मुखरा वन्ध्या गर्भस्त्रावस्तु श्रावणे ॥ ३१ ॥
मृत्युर्भाद्रपदे प्रोक्तः पुत्रहानिस्तथाश्विने ।
कार्तिके षाकिनी वन्ध्या मार्गे पुत्रवती सदा ॥ ३२ ॥
पौषे श्वश्रूक्षया प्रोक्ता माघे याति विरोधिताम् ।
फाल्गुने सुभगा साध्वो चैत्रे याति यमालयम् ॥ ३३ ॥

समवर्षफलं रत्नावल्याम्—

द्वितीये म्रियते कन्या चतुर्थे परगामिनो ।
षष्ठे संवत्सरे नारो पतिघ्नी धनवर्जिता ॥
अष्टमे विधवा नारो द्वादशे कुलटा भवेत् ॥ ३४ ॥
रेवत्यादिमृगान्तञ्च यावत्तिष्ठति चन्द्रमाः ॥
तावच्छुक्रो भवेदन्धः सम्मुखे दक्षिणे शुभः ॥ ३५ ॥

शौनकसंहितायाम्—

दैत्यमंत्रो दिवादंशा उशना भार्गवः कविः ।
इवेतोथ मण्डली काव्यो वीथोमार्गगतिस्तथा ॥ ३६ ॥
एतानि शुक्रनामानि यः कीर्तयति नित्यशः ।
प्रतिशुक्रन्न तस्यास्ति लक्ष्मीमायुश्च विन्दति ॥ ३७ ॥

मार्गात्त्रिभिः क्रमेणैव राहुः पूर्वं च दक्षिणे ।
पश्चिमे चोत्तरे चैव सम्मुखे दक्षिणे त्यजेत् ॥ ३८ ॥

स्त्रीणां वामस्यैवाङ्गस्य दक्षत्वं वामाङ्गीत्वात् । तथा च—

द्विरागमगता कन्या आगता पितृवेश्मनि ।
पदमेकत्र गच्छेत् राहौ सम्मुखवामगे ॥ ३९ ॥

इति वधूपवेश-द्विरागमनप्रकरणम्



अथ अग्न्याधान-वास्तुप्रकरणम्

अग्न्याधानं दारकाले विधेयं
कैश्चित्प्रोक्तं तच्च दायाद्यकाले ।
शक्राग्न्योर्वा शक्रभे कृत्तिकायां
ब्राह्मे सौम्ये पुष्यपौष्णोत्तरासु ॥ १ ॥

मासं शुक्रबुधादित्याश्चन्द्रः पाददिनद्वयम् ।
भौमस्त्रिपक्षं जीवोदं सार्धवषट्त्रयं शनिः ॥
राहुः केतुः सदा भुङ्क्ते सार्धमेकन्तु वत्सरम् ॥ २ ॥
सूर्यक्षौद्रसपृष्ठमुखभैवदैः शिरो मृत्युदं
बाहौ नागसुसौख्यभोगमतुलं गर्भं शनैर्नाशयेत् ।
द्वौ द्वौ भुक्तिकरौ कलत्रमरणं मन्त्रिद्वयं च क्रमा-
दित्यं चर्कावचारण सुधिषणैः प्रोक्तं हि गर्गादिभिः ॥ ३ ॥

दैवशमनोहरे—

मोनादिर्भवकोष्ठकादि विलिखेद् द्व्यष्टात्मके चक्रके
यत्स्वर्क्षे च नवेन्दुगेषु शुभदं रुद्रस्त्रिसप्ते समम् ।
दिग्नेत्रर्तुषु धान्यरोगभयदं शेषेषु मृत्युप्रदं
ज्ञात्वा भूमिफलं मुनीन्द्रकथितं पश्चाद् गृहं प्रारभेत् ॥ ४ ॥

अथ वास्तुविचारः

भुजबलभीमः—

दक्षिणे पश्चिमे चैव नैऋत्ये वायवे तथा ।
एभिरुच्चा भवेद् भूमी गजपृष्ठोऽभिधीयते ॥ ५ ॥
गजपृष्ठे भवेद्वासो लक्ष्मोवान् धनवान्भवेत् ।
आयुर्वृद्धिकरो नित्यं जायते नात्र संशयः ॥ ६ ॥
मध्योच्चा च भवेद्यत्र नीचं चापि चतुर्दिशम् ।
कूर्मपृष्ठा भवेद् भूमो तत्र वासो विधीयते ॥ ७ ॥
कूर्मपृष्ठे भवेद्वासो नित्योत्साहो सुखप्रदः ।
धनधान्यम्भवेत्तत्र निश्चितं विपुलं धनम् ॥ ८ ॥
मध्योच्चं वर्जयेद्वासं पोषा च वधबन्धनम् ।
पूर्वोत्तरे भवेद्भक्ष्मोरोशाने च शुभप्रदः ॥ ९ ॥

पूर्वांतरेशाननीचमित्यर्थः ।

पूर्वोत्तराग्नीशानेषु चोन्नतश्च यदा भवेत् ।
 पश्चिमे च यदा नोचादैत्यपृष्ठो विधीयते ॥ १० ॥
 दैत्यपृष्ठे भवेद्वासो लक्ष्मीर्दूरेण तिष्ठति ।
 धनपुत्रविहीनश्च पशुहीनो भवेन्नरः ॥ ११ ॥
 पूर्वपश्चिमदोर्घश्च दक्षिणोत्तरनीचता ।
 नागपृष्ठं विजानीयात्सर्वदोष्घाटनं भवेत् ॥ १२ ॥
 नागपृष्ठे यदा वासो म्रियते नात्र संशयः ।
 पत्नीनाशो बन्धुहीनो जायते नात्र संशयः ॥ १३ ॥

षोडशप्रकारं वास्तु । तत्र वशिष्ठः—

विस्तीर्णं समभागञ्च संस्थितं परिकीर्तितम् ।
 चतुरस्रं चतुष्कोणं सद्भागविभागतः ॥ १४ ॥
 वृत्तमेतत् समाख्यातं वास्तुलक्षणकोविदैः ।
 चतुर्भिर्विभजेत् कोणैस्तद्वास्तु वृत्तमुच्यते ॥ १५ ॥
 आयते चतुरस्रे च मध्ये पृष्ठे भवेत्कुलम् ।
 यदि वर्णं हि पोताभं स्थानं भद्रासनं हि तत् ॥ १६ ॥
 चक्रबद्धसमाकारं मध्यमं निःस्वतोन्नतम् ।
 निःसृता चापकृष्टा च सीमा यस्या भवेदियम् ॥ १७ ॥
 त्रिकोणं शकटारूढं चेद्वास्तुविधिकोच्यते ।
 दीघदन्तमिति ख्यातं पवनं पवनात्मकम् ॥ १८ ॥
 अरजं मुरजाकरं बृहन्मध्यं प्रकीर्तितम् ।
 पूर्णं एको भवेत्कुम्भो धनुःकोणाकृतिधनुः ॥ १९ ॥
 सूर्पं सूर्पनिभं ज्ञेयमिति प्राहुर्विनिश्चयम् ।
 वास्तुभूमौ विचार्यञ्च ज्ञातव्यानि सदा बुधैः ॥ २० ॥

भोजराजः—

आयते सिद्धयः सर्वाश्चतुरस्रे धनागमः ।
 वृत्ते बुद्धिविबुद्धिः स्थाद्भद्रासने कृतार्थता ॥ २१ ॥
 चक्रे दारिद्र्यमित्याहुर्विषमे शोकलक्षणम् ।
 राजभीतिस्त्रिकोणे स्याच्छकटे च धनक्षयः ॥ २२ ॥
 दण्डे पशुक्षयं प्राहुः सूर्पं धान्यक्षयं विदुः ।
 क्रूरे बन्धनपीडा च चापे चौरभयं भवेत् ॥ २३ ॥
 कुम्भाकारे भवेत्कुण्डं क्रूर एव फलम्भवेत् ।
 कुले दारिद्र्यदुःखानि जायते नात्र संशयः ।

मुरजे म्रियते भार्या पणवे लोचनक्षतिः ।
वृहन्मुखे बन्धुनाशः फलं ह्येयं विचक्षणैः ॥ २५ ॥

वास्तुमृत्तिका चिह्नं फलञ्च वास्तुपटले—

श्वेता ब्राह्मणभूमिका च घृतवद्गन्धा शुभं स्वादिनी
रक्ताशीतिकगन्धिनो नृपतिभूः स्वादे कषायो च सा ।
स्वादेऽम्ला तिलतैलगन्धमुहिता पोता च वैश्या मही
कृष्णा मत्स्यसुगन्धिनी च कटुका शूद्रेति मृत्लक्षणम् ॥ २६ ॥

स्वादे भवेद्या मधुरासिताभा
चतुर्षु वर्गेषु मही प्रशस्ता ।
स्नेहान्विता वक्त्रभुजङ्गयोर्या

सौहार्दवत्यास्तु विडालयोर्वा ॥ २७ ॥

श्वेता च ब्राह्मणे भूमिः क्षत्रिये कपिला मता ।
वैश्ये पोततरा ख्याता कृष्णा शूद्रे प्रशस्यते ॥ २८ ॥

वर्जयेन्निष्ठुरां भूमिं छिद्राञ्चैवोषरां तथा ।
निष्ठुरा हरते लक्ष्मीमायुष्यं छिद्रकोषरा ॥ २९ ॥
कर्करे धनसौख्यञ्च पाषाणे च हिरण्यमयम् ।
पावकोच्छिष्टहानिः स्याल्लाहे च मरणं ध्रुवम् ॥ ३० ॥
यदि काचे धनं सौख्यं कलहं कष्टशल्यकम् ।
भस्मना च भवेद्रोगो काष्ठेन मध्यभोजनम् ॥ ३१ ॥
गोमये धनसौख्यञ्च अस्थना मृत्युर्न संशय ॥ ३२ ॥

वराहः—

कण्डूयते यदङ्गं गृहभर्तुर्यत्र क्षामराङ्गत्वम् ।
अशुभं भवेन्निमित्तं विकृतिर्वाग्नेः सशल्यं तत् ॥ ३३ ॥
धनहानिर्दारुमये पशुपोढारुभयानि चास्थिकृते ।
लौहमयैः शस्त्रभयं कपालकेशेषु मृत्युरादेश्यम् ॥ ३४ ॥
अङ्गारतुषैर्व्याधिर्भस्मनि निर्दिशेत्तथाग्निभयम् ।
सर्वञ्च चर्मसंस्थं स्ववर्णरजताहते न शुभम् ॥ ३५ ॥
मूत्रच्छेदे मृत्युः कोले चावाङ्मुखे महान् रोगः ।
गृहनाथस्य पतीनां स्मृतिलोपे मृत्युरादेश्यः ॥ ३६ ॥
स्कन्धव्यथे शिरोरुक् कुलोपसर्गोपवजिते कूपे ।
च्युते कण्डूगृहपतेर्मृत्युः ॥ ३७ ॥

दक्षिणपूर्वे कोणे कृत्वा पूजां शिलां न्यसेत्प्रथमाम् ।
 शेषाः प्रदक्षिणेन सुम्भाश्चैवं समुत्थाप्यः ॥ ३८ ॥
 इच्छेद्यदि गृहवृद्धिं ततः समन्ताद् । ववृद्धये तुल्यम् ।
 एकोद्देशे दोषः प्रागथवाप्युत्तरे कुर्यात् ॥ ३९ ॥
 प्राग् भवति मित्रवैरं मृत्युभयं यदि दक्षिणेन वृद्धिः ।
 अर्थविनाशः पश्चाद्गुदग्निवृद्धेर्मनस्तापः ॥ ४० ॥

इति प्रथमकुद्दालकपातनाद्यदा याति तस्य फलं ज्ञेयमिति ।

आयते सिद्धयः सर्वाश्चतुस्त्रे धनागमः ।

वृत्ते पुष्टिः समाख्याता वजयेदितरं सदा ॥ ४१ ॥

स्यादुन्नतिः पूर्व्वनते नराणां वास्तौ धनं दक्षिणभागतुङ्गे ।

क्षयो धनानां विनते प्रतोच्यामुच्चैर्विनाशो ध्रुवमुत्तरेण ॥ ४२ ॥

पूर्व्वप्लवो वृद्धिकरो धनदश्चोत्तप्लवः ।

दक्षिणे मृत्युदश्चैव धनहा पश्चिमप्लवः ॥ ४३ ॥

श्रियं दाहं तथा मृत्युं धनहानिं सुतक्षयम् ।

प्रवासं धनलाभश्च विद्यां पूर्वादिदिक्प्लवः ॥ ४४ ॥

खातं भूमिपरीक्षणे करमित तत्पूरयेत्तन्मृदा

हाने हीनफलं समे समफलं लाभो रजावद्धने ।

तत्कृत्वा जलपूरितं शतपदं गत्वा परीक्ष्यं पुनः

पदान्धविहोनकेथ निभृते मध्याधमेष्टाम्बुनि ॥ ४५ ॥

भूमेः प्रत्येकनश्च शंकरकृपं सौम्याश्रितं सौख्यदं

वह्नी वह्निभयं यमे च मरणं चौराद्भयं रक्षसि ।

वायव्येवधनं च धान्यहरणं स्याच्छोकद वारुणे

विप्रादेरनुवर्णतश्च सुखदं मृष्टिक्रमात्सौम्यतः ॥ ४६ ॥

शिवाशकुनविचारः—

पशुरूपा समायाति परिवारगणैः सह ।

भुक्त्वा रौति यदैशान्यां मुखमुत्थाय सुस्वरम् ॥ ४७ ॥

शक्त्रे चौरादिशङ्काहुतभुजि विदिशि क्लेशभीतिश्च याम्ये

सौख्यं कल्याणवित्तं दितितनयदिशामल्पकालस्थितिश्च ।

वारुण्यां वित्तलाभाऽनेलदिशि सुहृदामुत्तरस्यां स्थिरत्वं

वामे स्यान्मानवैश्वं शिवदिशि निधनं वास्तु वेदमप्रवेशे ॥ ४८ ॥

मासनिर्णयो दैवशवल्लभे—

शोको धान्यं पञ्चता निःपशुत्वं स्वाग्निर्नैस्वं संकरं भृत्यनाशम् ।

स्वस्यावाग्निं वह्निभीतिश्च लक्ष्मीं कुर्युश्चैत्राद्या गृहारम्भकाले ॥ ४९ ॥

वृत्तशतके—

कार्यं श्रावणमार्गशोर्षसहिते वैशाखमास्यालयं
पौषे फाल्गुनसंयुते वनविधावर्मास्थिते पृष्ठगे ।
याम्योदङ्मुखमाघवृश्चिकतुलागोस्थे रवौ स्याद् गृहं
प्रत्यक् प्राङ्मुखजं गृहं घटहरी कीटञ्च नक्रङ्गते ॥ ५० ॥

वास्तुरत्नावल्यां—

धनिष्ठा पंचके नैव आहृतव्यं तृणादिकम् ।
आषाढे न च कर्तव्यं बुधैर्गृहनिवेशनम् ॥ ५१ ॥
चैत्रे व्याधिमवाप्नोति यो गृह कारयेन्नरः ।
वैशाखे बहुरत्नानि ज्येष्ठे मृत्युन्तथैव च ॥ ५२ ॥
आषाढे बन्धुवस्त्राणि श्रावणे बहुपुत्रवान् ।
हानिम्भाद्रपदे मासि इति ज्योतिर्विदो विदुः ॥ ५३ ॥
पत्नीनाशमिषे मासि कार्तिके बहुसम्पदः ।
मार्गशोर्षे शुभं ज्ञेयं पौषे तस्करतो भयम् ॥ ५४ ॥
माघे चाग्निभयं विद्यात्फाल्गुने धनधान्यकम् ।
धनिष्ठापञ्चके नैव आहृतव्यं तृणादिकम् ।
आषाढे न च कर्तव्यं बुधैः पशुगृहम्पुनः ॥ ५५ ॥

वैशाखश्रावणकार्तिकमार्गफाल्गुनेषु गृहं शुभमन्येषु निषिद्धम् । तत्र गृहभूमौ
सर्पाकारं वास्तुं परिकल्प्य तस्य क्रोडे नाभौ वास्तुखातं खनेत् ।

प्रच्योतनात्पञ्चनगाङ्कसूर्यनक्षत्रेषु द्विंशमितानि भानि ।

शेते मही नैव गृहं विधेयं तडागवापोखननं न शस्तम् ॥ ५६ ॥

भाद्रादिकेषु मासेषु प्राग् याम्यर्षश्चमोत्तरे ।

त्रिषु त्रिषु क्रमेणैव शेते वै वास्तुपन्नगः ॥ ५७ ॥

वामपार्श्वे यदाशायां भवेच्च वास्तुपन्नगः ।

कुट्याद् गृहपतेमृत्युं शिरांसं संपोडितोरगः ॥ ५८ ॥

चरणे धननाशञ्च पृष्ठो रिपुभयं तथा ।

उदरे सर्वार्थासद्धिं पन्नगः कुरुते चिरम् ॥ ५९ ॥

पूर्वभागद्वयं त्यक्त्वा अधोभागद्वयं त्यजेत् ।

मध्ये नाभिं विजानोयादित्याह च बृहस्पतिः ॥ ६० ॥

शिल्पशास्त्रे—

वेधं वृषाद् गृहे सिंहात् त्रिकं मीनात्सुरालये ।

ईशानतो व्यस्तगत्या पृष्ठस्तस्य शुभावहः ॥ ६१ ॥

कन्यासिंहे तुलायां भुजगपतिमुखं शम्भुकोणेऽग्निखातं
वायव्ये स्यात्तदास्यं तुलिधनुमकरे ईशखातं वदन्ति ।
कुम्भे मीने च मेषे निर्ऋतिदिशि मुखं खातवायव्यकोणे
चाग्नेः कोणे मुखं वै वृषमिथुनगते कर्कटे रक्षखातम् ॥ ६२ ॥

भाद्रत्रये शिरः प्राच्यां याम्ये मार्गशिरस्त्रये ।

फाल्गुने त्रितये पश्चाद्वास्तोर्ज्येष्ठत्रये उदक् ॥ ६३ ॥

अन्यत्रापि—

विमले च तथारामे प्रासादे वापि कूपयोः ।

द्रव्याणां स्थापने चैव सिंहादौ गणयेद् बुधः ॥ ६४ ॥

नारदः—

यद्विड्मुखो वास्तुपुरुषः कुर्यात्तद्विड्मुखं गृहम् ।

वास्त्रायामदलं नाभिस्तस्मादर्धाङ्गुलित्रयम् ॥ ६५ ॥

कुक्षिस्तस्मिन् न्यसेत् कुम्भं पुत्रपौत्रविवर्धनम् ॥ ६६ ॥

राजमार्तण्डे—

ऊर्ध्वभागत्रयं त्यक्त्वा ह्यधोभागद्वयं तथा ।

मध्ये नाभिं विजानोयादिति प्राह पराशरः ॥ ६७ ॥

सप्तशालाकालक्षरां वास्तुपटले—

शनौ स्वाती हरित्गने शुक्लपक्षे च सप्तमी ।

शुभयोगे च श्रवणे सप्तसकारः कीर्तितः ॥ ६८ ॥

सप्तयोगे भवेद्वास्तु सत्पुत्रो धनिको भवेत् ।

गजाश्वधनसम्पत्तिं परितः स तु सर्वदा ॥ ६९ ॥

वैशाखे श्रावणे चैव मार्गकार्तिकफाल्गुने ।

मासा ग्राह्या वास्तुकार्ये पत्नीपुत्रसमृद्धिदा ॥ ७० ॥

शुक्लपक्षे भवेत्सौख्यं कृष्णे तस्करपीडनम् ।

तस्माद्विचार्यं कर्तव्यं यदीच्छेच्छ्रयमात्मनः ॥ ७१ ॥

रिक्तामावास्या षष्ठी च वर्जयेत्तिथिपञ्चकम् ।

कुजे रवौ तथा चन्द्रे वर्जयेद्वास्तुपूजनम् ॥ ७२ ॥

द्वितीया च तृतीया च पञ्चमी सप्तमी तथा ।

दशम्येकादशी चैव वास्तुपूजनकर्मसु ॥ ७३ ॥

नाशं दिशन्ति मकरालिकुलोरलग्ने

मेषे घटे धनुषि कर्मसु दीर्घसूत्रम् ।

कन्यामेषे मिथुनके ध्रुवमथलाभं

व्योतिर्बिदः कलशसिंहवृषे च सिद्धिम् ॥ ७४ ॥

वास्तुपूजा शनौ श्रेष्ठा गुरौ चैव तथा पुनः ।
मध्यमा बुधशुके च शेषा वाराश्च वर्जिताः ॥ ७५ ॥

श्रीपतिः—

शुद्धकेन्द्रनिधनस्थिरोदये सौम्यवर्गमनुजोद्गमेपि च ।
सन्निवेश उदितो हि वातुनः सूरिभिर्न च चरोदये क्वचित् ॥ ७६ ॥
चित्रा शतभिषा स्वाती हस्तः पुष्यः पुनर्वसुः ।
रेवती रोहिणी मूलश्रवणोत्तरफल्गुनी ॥ ७७ ॥
धनिष्ठा चोत्तराषाढाभाद्रोत्तरपदायुता ।
अश्विनी मृगशीर्षा च अनूराधा तथैव च ॥ ७८ ॥
वास्तुपूजनमंतेषु नक्षत्रेषु करोति यः ।
सम्प्राप्नोति नरो लक्ष्मीमिति प्राह पराशरः ॥ ७९ ॥
छेदनं संग्रहं चैव काष्ठादीनान्न कारयेत् ।
श्रवणादौ बुधः षट्के याम्यदिग्गमनं त्यजेत् ॥ ८० ॥

ग्रामवास्तुचक्रं शीघ्रबोधे—

ग्रामस्य यद्भवेदृक्षं तदाद्याः सप्त मस्तके ।
पृष्ठे सप्त हृदि सप्त पादयोः सप्त तारकाः ॥ ८१ ॥
मस्तके च धनी मान्यः पृष्ठे हानिश्च निर्धनः ।
हृदये सुखसम्पत्तिः पादे पर्यटनं फलम् ॥ ८२ ॥

चन्द्रवास्तुचक्रम्—

जन्मत्रिपञ्चशोर्षे च नवषष्ठौ च पृष्ठके ।
दशैकादशहृदये हस्तयोर्द्वयसप्तमौ ॥ ८३ ॥
तुर्याष्टद्वादशाः पादौ चन्द्रराशिगतेः फलम् ।
शाषे सर्वसमृद्धिः स्यात् हृदये सर्वसिद्धिदम् ।
पादे पृष्ठे गते दुःखं हस्ते च शुभदायकम् ॥ ८४ ॥

अथ वृषभचक्रम्—

वास्तुचक्रं प्रवक्ष्यामि स्थापितो वृषभस्तथा ।
यस्मिन्नृक्षे भवेद् भानुस्तदाद्यत्रोणि मस्तके ॥ ८५ ॥
चत्वारश्चाग्रपादे च चत्वारः पश्चिमे पदे ।
पृष्ठे च त्रीणि ऋक्षाणि चत्वारः कोषदक्षिणे ॥ ८६ ॥
मुखे च त्रीणि ऋक्षाणि चत्वारः कोषवामके ।
पुच्छे च त्रीणि ऋक्षाणि चक्रस्येति विनिर्णयः ॥ ८७ ॥

अस्य फलम्—

मस्तके वज्रपातः स्यादुत्पातश्चाप्रपादयोः ।
स्थिरत्वं पश्चिमे पादे पृष्ठे चैव धनागमः ॥ ८८ ॥
दक्षिणे कोषलाभः स्यात् तथा पोढा निरन्तरम् ।
दारिद्र्यं वामकोपे स्यात्पुच्छे स्वामिविनाशनम् ॥ ८९ ॥
सूर्याक्रान्तं त्यजेत्सप्त ततश्चैकादशः शुभः ।
ततोपि दशऋक्षाणि वास्तुकर्मणि वर्जयेत् ॥ ९० ॥

चण्डेश्वरः—

शुक्लपक्षे भवेत्सौख्यं कृष्णे तस्करतो भयम् ।
तस्माद्विचार्य कर्तव्यं यदिच्छेच्छ्रयमात्मनः ॥ ९१ ॥
पूर्णिमातोऽष्टमी यावत्पूर्वाम्यं वर्जयेद् गृहम् ।
उत्तरास्यं न कुर्वीत नवम्यादिचतुर्दशीम् ॥ ९२ ॥
अमावस्याष्टमी यावत्पश्चिमास्यं विवर्जयेत् ।
नवम्यादौ तथा याम्यं यावच्छुक्लचतुर्दशी ॥ ९३ ॥
ध्रुवं कृष्णाथवा स्मृत्वा कर्तव्यं वास्तु चार्पणम् ।
सायाह्ने तु कृतं वास्तु कर्त्तुर्वित्तविनाशनम् ॥ ९४ ॥
महानिशास्वपि तथा साध्ययोनौ च कारयेत् ।
सायाह्नवर्जं दिवसे रात्रौ महानिशां विना ॥ ९५ ॥
वास्तुकर्म प्रकर्तव्यं लग्ने शुभनिरोक्षिते ॥ ९६ ॥

एवं विहितकाले पूर्वनिरीक्षितभूमौ वास्तुपूजां कृत्वा तत्र स्तम्भनिखातनं कर्तव्यम् ।

अथ वास्तुपूजा—

हस्तमात्रं खनेत् खातं जलेनैव प्रपूरयेत् ।
तन्मध्ये पूजयेद् देवं नैवेद्यैर्धूपदापकैः ॥ ९७ ॥

गर्गः—

पूर्णकुम्भं समारोप्य संयुतं पल्लवादिकैः ।
गन्धपुष्पादिभिर्लक्ष्मीं श्रांसूक्तेन प्रपूजयेत् ॥ ९८ ॥
इन्द्रादिलोकपालांश्च स्वस्वदिक्षु घटे यजेत् ।
अष्टौ वसूश्च संपूज्य चतुर्दश च मातरः ॥ ९९ ॥
अनन्तं वास्तुपुरुषं कूर्मं पृथ्वीं नवग्रहान् ।
पूजयेद् गन्धमाल्याद्यैर्नागानष्टौ प्रयत्नतः ॥ १०० ॥

तत्राचार्यः—

मुस्तातः स्वलंकृतः पूर्वाभिमुखः शुद्धासनोपर्युपविश्य ॐ गणान्त्वादि पठित्वा संकल्पं कुर्यात् । ॐ इत्यादि निर्विघ्नपूर्वकपुत्रपौत्राद्यखिलजनघनवाहनैश्वर्य-परिपूर्णचिरकालवासस्थितिकामो गृहवास्तुकर्मणि सपरिवारवास्त्वधिदैवतपूजनमद्य करिष्ये । इति संकल्प्य—

ॐ यथा वै खनते ब्रह्मा त्रिष्णू रुद्रस्तथैव च ।

तथाहं खनयिष्यामि आचन्द्रार्कं स्थिरो भव ॥ १०१ ॥

इति मन्त्रेण इस्तमात्रं खातं खनित्वाऽऽन्नपल्लवं कलशोपरि दत्त्वा ।

ॐ वास्तोष्पते प्रतिजानीह्यस्मान्स्वावेशो अनमोऽत्रो भवानः ।

यत्वेमहे प्रतितन्नो जुषस्व द्विपदे शं चतुष्पदे स्वाहा ॥ १०२ ॥

अनेन मन्त्रेण घटानीतजलेन खातं प्रपूरयेत् ।

ततः खातमध्ये ओम् सूर्य इहागच्छ इह तिष्ठ एषोर्धः ओम् सूर्याय नमः

इति चन्दनादिना पूजयेत् । ॐ गणपते इहागच्छ इहातिष्ठेत्यावाह्य ततोऽर्घ्यादिभिः पूजयेत् ।

खाततटे कलशं संस्थाप्य—

ॐ गंगाद्याः सरितः सर्वाः समुद्राश्च सरांसि च ।

सर्वं समुद्राः सगितः सरांसि जल्दा नदाः ॥

आयान्तु यजमानस्य दुरितक्षयकारकाः ॥ १०३ ॥

इति तीर्थानावाह्य दध्यक्षत्रवस्त्रमाल्यादिभिः कलशं पूजयेत् । कलशोपरि ओं ऋद्धिम इहागच्छ इह तिष्ठ इत्यावाह्य पूजयेत् । पुष्पमन्त्रस्तु—

ॐ श्रीश्च ते लक्ष्मीश्च पत्न्यावहोरात्रे

पाश्र्वे नक्षत्राणि रूपमश्विनौ व्यात्तम् ।

इष्णन्निनाषा मुम्म इषाण

सर्वलोकम्म इषाण ॥ १०४ ॥

इति नैवेद्यान्तम्पूजयेत् । ततः स्थापितकलशपूर्वदले—

ओं इन्द्र इहागच्छ इह तिष्ठ एषोर्धः ओं इन्द्राय नमः । आग्नेयदले—ओं अग्ने इहागच्छ इह तिष्ठ एषोर्धः ओम् अग्नेये नमः । एवं दक्षिणादिषु यम-नैर्ऋत-वरुणवायुकुवेरेषानान्तान्पूजयेत् । नैर्ऋतवरुणयोर्मध्ये अनन्तं पूजयेत् । इन्द्रेशानयोर्मध्ये ब्रह्माणश्च पूजयेत् । खातमध्ये ओम् गौर्यादिषोडशमातर इहा-गच्छत इह तिष्ठत एषोर्धः ओम् गौर्यादिषोडशमातृभ्यो नमः । ओम् अनन्ताद्यष्ट नागा इहागच्छत इह तिष्ठत एषोर्धः ओं अन्यन्ताद्यष्टनागेभ्यो नमः ।

ॐ हिमकुन्दप्रतीकाशनागान्तक महाफण ।

स्थानं देहि गृहार्थम्मे गृहाणार्घं नमो नमः ॥ १०५ ॥

इति मन्त्रेणार्घन्दत्वा—

ॐ सर्वलक्षणसम्पन्न सर्वेश कमठाधिप ।

स्थानं देहि गृहार्थम्मे विष्णुरूपिन् नमो नमः ॥ १०६ ॥

इति मन्त्रेण प्रणमेत् ।

ओम् वाचस्पते इहागच्छ इह तिष्ठ । ओम् विष्णो इहागच्छ इह तिष्ठ । ओम् भर्ग इहागच्छेत्यादि, ओम् वास्तुपुरुष इहागच्छ इह तिष्ठ एषोऽर्घः ओम् वास्तु-पुरुषाय नमः । चन्दनाक्षतपुष्पगन्धादिनैवेद्यान्तवासांसि ओम् विष्णुरूपाय वास्तुपुरुषाय नमः । ओम् कूर्म इहागच्छ इह तिष्ठ एषोऽर्घः ओम् कूर्माय नमः । ओम् राहो इहागच्छ इह तिष्ठेत्यादि । ओम् अनन्त इहागच्छेत्यादि । अनन्त इहागच्छ इह तिष्ठेत्यादि । ओम् ह्यष्टवसव इहागच्छतेत्यादि । ओम् धरित्रि इहा-गच्छ इह तिष्ठ ।

ओं हिरण्यगर्भे वसुधे शेषस्योपरिशायिनी ।

वसाम्यहं तव पृष्ठे गृहाणार्घं धरित्रि मे ॥ १०७ ॥

एषोऽर्घः ओम् धरित्र्यै नमः । चन्दनाक्षतपुष्पैस्त्रिः सम्पूजयेत्तद्यथा—

ओं यथाचला गिरिर्मूर्करावासमचलं कुरु ।

आरोपितं गृहस्तम्भं तथा त्वमचलं कुरु ॥ १०८ ॥

इदमनुलेपनं धरित्र्यै नमः ।

ओं शुभे च शुभदे देवि चतुरस्रे महोयसि ।

शुभगे शुभजे देवि गृहे कल्याणि वस्यताम् ॥ १०९ ॥

एतानि पुष्पाणि आम् धरित्र्यै नमः । एतानि गन्धपुष्पधूपदीपताम्बूलदध्य-क्षतसहितवस्त्रद्वयनैवेद्यानि ओं धरित्र्यै नमः ।

ओं अव्यङ्गे चाक्षते पूर्णे मूले चाङ्गिरसः सुते ।

तुभ्यं मया कृता पूजा समृद्धि गृहिणः कुरु ॥ ११० ॥

इति प्रणमेत् । ततः ओं वास्तोस्पते इहागच्छ इह तिष्ठ इत्यावाह—

ॐ वास्तोष्पतेप्रतरणो नत्रधिगयस्फानो सोभिरश्वेभिर्विन्दे ।

अजवा समस्ते सख्ये स्यामपि तेव

पुत्रान् प्रतिनो जुषस्व स्वाहा ॥ १११ ॥

इदं पुष्पासनम् ओम् वास्तोष्पतये नमः—

ओं वास्तोष्पते सम्मया संसदा

ते सक्षीमहि वरावयागान्तु मत्या ।

पाहि क्षेम उत योगे वरन्नो यूयंस्वते

स्वस्तिभिः सदा नः स्वाहा ॥ ११२ ॥

इति प्रणाममन्त्राः ॥ ओं साधिदैवत-सप्रत्यधिदैवत-विनायकादिपञ्चक-सहित-
रव्यादिनवग्रहा इहागच्छत इह तिष्ठत, एषोऽर्घः आदित्यादिनवग्रहेभ्यो नमः ।
चन्द्रनाक्षतादिकन्दत्वा क्षमस्वेति विसर्जनं सर्वत्र । ओमद्य कृतैतत् वास्तुकर्मप्रति-
ष्ठार्थं गामेकां रुद्रदेवतां यथानामगोत्राय ब्राह्मणाय दक्षिणामहन्ददे । ततो दध्य-
क्षतमास्रप्लव्वं बहुवारप्लव्वं किञ्चिद्द्रव्यं च गर्ते निःक्षिप्य प्रसिद्धं स्तम्भं निखने
स्थापयेत् । ब्राह्मणांश्च भोजये । अथ इन्द्रादिदशदिक्पालेभ्यो माघसहितभक्तवलि-
न्दद्यात् । तत्र पूर्वस्यां दिशि (ओम् अश्वत्थाहनाय शक्तिसहिताय सूर्यमूर्तये
तेजोऽधिपतये बलिं गृह्ण गृह्ण स्वाहा ॥) ओम् गजवाहनाय शक्तिसहिताय इन्द्र-
मूर्तये देवाधिपतये बलिं गृह्ण २ स्वाहा । आग्नेय्याम्-ओं छागवाहनाय शक्तिसहि-
ताय वैश्वानरमूर्तये तेजोधिपतये बलिं गृह्ण २ स्वाहा । दक्षिण स्याम्-ओं महिषवाह-
नाय दण्डहस्ताय शक्तिसहिताय यममूर्तये तेजोधिपतये बलिं गृह्ण २ स्वाहा ।
नैर्ऋत्ये-ओं गजवाहनाय वज्रहस्ताय शक्तिसहिताय इन्द्रमूर्तये तेजोधिपतये बलिं
गृह्ण २ स्वाहा । पश्चिमे-ओं गरुडवाहनाय शंखचक्रगदाहस्ताय शक्तिसहिताय
विष्णुमूर्तये तेजोधिपतये बलिं गृह्ण २ स्वाहा । वायव्ये-ओं क्षेत्रपालाय मृगवाहनाय
शक्तिसहिताय वायुमूर्तये तेजोधिपतये बलिं गृह्ण २ स्वाहा । उत्तरे-ओं कुबेराय
सपरिवाराय गदाहस्ताय वसुमूर्तये बलिं गृह्ण २ स्वाहा । ईशाने-ओं वृषभवाहनाय
खट्वाङ्गकपाल-त्रिशूलहस्ताय शक्तिसहिताय तेजोधिपतये नमः बलिं गृह्ण २ स्वाहा ।
नैर्ऋत्यवर्षणयोर्मध्ये-ओम् पातालक्षेत्रपालाय सहस्रफणाय द्विसहस्रलोचनाय
वासुकिनागाय शक्तिसहिताय सर्वनागाधिपतये बलिं गृह्ण २ स्वाहा । इन्द्रेशानयो-
र्मध्ये-ओम् ब्रह्मरूपाय हंसवाहनाय शक्तिसहिताय आकाशघातुर्व्यक्तान्यक्त-
रूपाय तेजोधिपतये नमः बलिं गृह्ण २ स्वाहा ।

ॐ भूतानि राक्षसा वापि येऽत्र तिष्ठन्ति केचन ।

ते गृह्णन्तु बलिं सर्वे वास्तु गृह्णाम्यहं पुनः ॥ ११३ ॥

एवं दिक्पालेभ्यो बलिन्दद्यात् । एवं वास्तुपूजां कृत्वा गृहं कुर्यात् ।

तत्र वराहः—

विस्तार-षोडशांशश्चतुर्हस्तो भवेद् गृहोच्छ्रायः ।

द्वादशभागे नो-नो भूमौ-भूमौ समस्तासाम् ॥ ११४ ॥

व्यासात्षोडशभागैः सर्वेषां सद्दानां भवेद्वित्तिः ।

यत्काष्ठकाकृतानां.....तलविकल्पाः ॥ ११५ ॥

गृहेशकरमानेन गुणये होर्घविस्तृतिः ।
 तयोर्योगश्च चन्द्रोनं वसुभिर्भागमाहरेत् ॥
 शेषं चेद्विषमं श्रेष्ठं समञ्चेदशुभं मतम् ॥ ११६ ॥
 दीर्घविस्तारसंयुक्तं कर्णदण्डप्रमाणतः ।
 मुनिना गुणितं पिण्डं वसुभिर्भागमाहरेत् ॥ ११७ ॥
 प्रथमे नीचजातीनां क्षुधा-शोकविनाशनम् ।
 द्वितीये चर्मकारस्य शुभकर्मसु शोभनम् ॥ ११८ ॥
 तृतीये विप्रविख्यातो भ्रमिती याति निश्चितम् ।
 चतुर्थे शूद्रसंख्यातो बहुपुत्रकुटुम्बकः ॥ ११९ ॥
 पञ्चमे म्लेक्षजातीनां राजा वा राजवल्लभः ।
 षष्ठे योगी च सम्भूतो निर्धनो व्याधिसंयुतः ॥ १२० ॥
 सप्तमे गोपविख्यातो बहुगोभिर्धनाढ्यकः ।
 अष्टमे क्षत्रियश्चैव युद्धं कलहसंयुतम् ॥ १२१ ॥

वास्तुशास्त्रे—

भूदैव्यं परिणाहकं द्विगुणितं वस्वग्निनन्दाष्टकैः
 नीगाष्टाब्धिशरतुभिश्च गुणितं भक्तावशेषं क्रमात् ।
 मार्तण्डाद्रि च दन्तितथ्यचलभं ज्यातिस्तुरंगैर्ग्रहैः
 स्वर्तोयास्तिथिवारभानि च तथा योगाश्च कर्णांशकाः ॥ १२२ ॥

रिक्ताकुहूचजितास्तिययो ग्राह्या इति ग्रन्थान्तरोक्तिः ।

वशिष्टः—

सूर्योवाररराश्यंशाः सदा बहिभयप्रदाः ।
 शेषग्रहाणां वारांशाः कर्तुरिष्टार्थसिद्धिदाः ॥ १२३ ॥

वशिष्टनारदौ—

गृहस्य तत्पतेस्त्वेकं धिष्ण्यं चेन्निधनप्रदम् ।
 धनक्षयं तृतीयक्षे पञ्चमक्षे यशःक्षयः ॥
 आत्मक्षयं सप्तमक्षं करोत्येव हि कर्तृभात् ॥ १२४ ॥

गृहनक्षत्रविशेषो दीपिकायाम्—

प्रत्यर्का दक्षिणगृहयोर्ऋक्षं विद्याद्विदिक्षु बहनादि ।
 पूर्वोत्तरयोर्गृहयोरश्विन्यादीनि भानि स्युः ॥ १२५ ॥

रत्नकोषे—

क्षेत्रफले गजगुणिते खयमक्षमाभाजिते भवत्यायुः ।
आयुषि पञ्चविभक्ते क्रमान्महाभूतविशेषः ॥ १२६ ॥

व्यवहारोच्चये प्रकारान्तरेणोक्तम्—

सूर्याष्टभिर्विनिहतो भवनस्य बन्धो
नाक्षत्रमिष्टमिह युग्मशरं तु निघ्नम् ।

एकोक्तं रसनिशाकरपक्षमुक्तं

शेषन्ततो भवति तस्य गृहस्य पिण्डः ॥ १२७ ॥

गृहभूमिसमाहनपिण्डपदं वसुलोचनरन्ध्रगजैर्गुणितम् ।

रविभूधरभूधरयोगहृतं द्रविणव्ययबन्धमसंकलितम् ॥ १२८ ॥

वादरायणः—

विस्तारगुणितं दैर्घ्यं गृहक्षेत्रफलं भवेत् ।

तत्पृथग्वसुभिर्भक्तं शेषमायो ध्वजादिकः ॥ १२९ ॥

अष्टनिघ्नक्षेत्रफले भहृते शेषमत्रभम् ।

भेष्टभक्ते व्ययः शेषमायादल्पो व्ययः शुभः ॥ १३० ॥

गर्गः—

गृहनामाक्षरं क्षेत्रफलं व्यययुतं हरेत् ।

त्रिभिः शेषांशको ज्ञेयो द्वितीयोत्र मृत्तिप्रदः ॥ १३१ ॥

त्रिभिस्त्रिभिर्वेदमनि कृत्तिकाद्यैरुच्छेषभूतास्त्रिधमातिशोकः ।

शत्रोर्भयं राजभयं च मृत्युः सुखप्रवासश्च नवभेदाः ॥ १३२ ॥

गृहिणां यत् नक्षत्रं यन्नक्षत्रगृहस्य च ।

उभयोरपि यत्नेन त्रिकोणं परिवर्जयेत् ॥ १३३ ॥

निषिद्धेष्वपि कालेषु सानुकूले शुभे दिने ।

तृणकाष्ठगृहारम्भे मासदोषो न विद्यते ॥ १३४ ॥

द्वात्रिंशद्वस्तु विस्तोर्णं भवेद् ब्राह्मणमन्दिरम् ।

प्रत्येकं क्षत्रियादीनां चतुर्हस्तविहीनकम् ॥ १३५ ॥

वस्वद्विशरवाणांशैश्छायतन्वोभयोरपि ।

वर्धितैर्विषमैर्हस्तैरायव्ययविशुद्धये ॥ १३६ ॥

यत्र दण्डान्मिते क्षेत्रे तत्रायो हस्तसम्मितः ।

क्षेत्रालाभे तु तत्रैव प्रमितः स्यादिहाङ्गुलैः ॥ १३७ ॥

अङ्गुलैर्हस्तमिते क्षेत्रे सोङ्गुलैस्तदलाभतः ।

पादैर्वाथ घनैर्वापि ग्राह्यः क्षेत्रानुसारतः ॥ १३८ ॥

गृहेषु कर्महस्तेन मानं स्वामिकरेण वा ।
 देवतानाञ्च धिष्ण्येषु कर्महस्तेन केवलम् ॥ १३९ ॥
 ईशानान्ते च दिग्भागोप्राच्यादि क्रमशः स्थिताः ।
 अन्योन्याभिमुखा ह्येते विज्ञेया वास्तुकर्मणि ॥ १४० ॥
 ध्वजे चैवार्थलाभः स्याद्धूम्रे सन्तापनित्यता ।
 सिंहे तु विपुला भोगाः शुनि स्यात्कलहो महान् ॥ १४१ ॥
 वृषभे धनधान्यञ्च खरे वै दुष्टचित्तता ।
 गजे भद्राणि पश्यन्ति ध्वांक्षे तु मरणं भवेत् ॥ १४२ ॥

तथा च—

ऐन्द्र्यां हि ध्वजसंस्थानमाग्नेय्यां धूम्र एव च ।
 दक्षिणस्यां स्थितः सिंहो नैऋत्यां श्वा तथैव च ॥ १४३ ॥
 वारुण्यां वृषभस्थानं वायव्यां खर उच्यते ।
 उत्तरेण गजस्थानमीशान्यां ध्वांक्ष एव च १४६ ॥ १४४ ॥
 स्वस्वस्थानच्युतानान्तु तन्निषोध यथाक्रमम् ।
 ध्वजः स्वस्थानतः श्रेष्ठो गजः सिंहस्तथैव च ॥ १४५ ॥
 वृषं सिंहं गजञ्चैव खेटखर्वटकाष्ठयोः ।
 द्विपञ्चैव प्रयोक्तव्यो वापी-कूपतट्टागके ॥ १४६ ॥
 आसने योजयेत् सिंहं शयने च मतङ्गजम् ।
 वृषभं भोजने पात्रे ध्वजं क्षत्रेषु योजयेत् ॥ १४७ ॥
 शेषांस्तु योजयेन्नित्यमशुभाः क्रूरकर्मसु ।
 अग्न्यागारेषु सर्वेषु ये चाप्यग्न्युपजीविनः ॥ १४८ ॥
 धूम्रं वै योजयेत्तेषु श्वानत्वे म्लेच्छयोनिषु ।
 खरो वैश्यजने योज्यो ध्वांक्षः सत्यकुटुम्बिषु ॥ १४९ ॥
 वृषं सिंहं गजञ्चैव प्रासादस्थिरमन्दिरे ।
 गृहस्य स्वमुखाः श्रेष्ठा मध्यमास्तु पराङ्मुखाः ॥ १५० ॥
 सेठ्यसेवकयोश्चैव गृहतत्स्वामिनोरपि ।
 परस्परं मित्रयोश्च एकनाडो प्रशस्यते ॥ १५१ ॥
 आयविरुद्धे भवने न सुखं षट्कोष्ठके भवेन्मृत्युः ।
 निधनं द्विद्वादशगे त्रिकोणगोऽपत्यहानिः स्यात् ॥ १५२ ॥
 निधनं सप्तमतारे पञ्चमतारे यशोहानिः ।
 विपदास्तृतीयतारे यमांशके गृहपतेर्मृत्युः ॥ १५३ ॥

चण्डेश्वरः—

व्यासेन गुणितं दैर्घ्यमष्टभिश्च विभाजितम् ।
यच्छेषं स भवेदायः प्रोक्तो नामभिरष्टभिः ॥ १५४ ॥
एको ध्वजो द्वयं धूम्रस्त्रिकं सिंहः प्रकीर्तितः ।
चतुष्कं सारमेयस्तु पञ्चको वृष उच्यते ॥ १५५ ॥
षष्ठः खरो विनिर्हिष्टः सप्तमश्च गजो भवेत् ।
अष्टको वायसः प्रोक्तो ह्यायनामत्रिनिर्णयः ॥ १५६ ॥
ऐन्द्रोदिशं समारभ्य प्रदक्षिणविधानतः ।
अष्टासु दिक्षु बान्धव्याः क्रमेणायध्वजादिजाः ॥ १५७ ॥

विश्वकर्मणि—

ध्वजे प्रतोचीमुखमग्रजानामुदङ्मुखं भूमिशृतान्तु सिंहे ।
वृषे विशां प्राग्वदनं गजेषु शूद्रस्य याम्यायनमामनन्ति ॥ १५८ ॥
एका चेदक्षिणा शाला द्वे चेदक्षिणपश्चिमे ।
तावत्पूर्वान्न कुर्वीत यावन्नोत्तरतो भवेत् ॥ १५९ ॥
वेधत्यागाय शालानां दशहस्तमिहान्तरम् ।
आयते गुणिते दैर्घ्यं वसुभिर्भागमाहरेत् ॥
उद्धते तु समं त्याज्यं विषमे शोभनं गृहम् ॥ १६० ॥

अथ द्वाराणि—

चतुःषष्टिपदे वास्तौ शङ्करादिदिशः क्रमात् ।
प्रदक्षिणमिहागम्य द्वाराणां फलमुच्यते ॥ १६१ ॥
अनलभयं स्त्रीजन्म प्रभूतधनता नरेन्द्रता लभ्यम् ।
क्रोधपरताऽनृतत्वं क्रौर्यं चौर्यञ्च पूर्वेण ॥ १६२ ॥
अल्पसुतत्वं प्रेष्यं नीचत्वं भक्ष्यपानसुतवृद्धिः ।
रौद्रं सुतघ्नमधनं सुतवीर्यघ्नञ्च याम्ये स्यात् ॥ १६३ ॥
सुनपोढा रिपुवृद्धिर्धनसुतलाभः सुतार्थफलसम्पत् ।
धनसम्पन्नपतिभयं धनक्षयो गोग इत्यपरे ॥ १६४ ॥
धनबन्धौ रिपुवृद्धिर्धनसुतलाभः समस्तु गुणसम्पत् ।
पुत्रधनप्राप्तिर्वैरं सुतेषु दोषाः स्त्रिया नैःस्वम् ॥ १६५ ॥
प्रागादिककुभां नाथा यथासंख्यं प्रदक्षिणम् ।

मेषाद्या राशयो ज्ञेयास्त्रिरावृत्तिपरिक्रमात् ॥

वास्तुलक्ष्यं प्रवक्ष्यामि यथा रुद्रेण भाषितम् ॥ १६६ ॥

गरुडवर्गी—पूर्वे वसति तद् लोकपूजितो भवति । आग्नेय्यां महा-
कन्दलं दक्षिणे बहुलाभः । पश्चिमे मृत्युभयं, वायव्ये राजपूजा । उत्तरस्यां
सामान्यम् ऐशान्यां महालाभः ।

विडालवर्गी—पूर्वे सुखसम्पदः । आग्नेय्यामश्वकरिलाभः । दक्षिणस्यां
कन्दलम् । नैऋत्यां गोमहिषीलाभः । पश्चिमे हि मरणम् । वायव्यां सुख-
सम्पदः । ऐशान्यां वस्त्रलाभः । उत्तरे धनलाभः ।

सिंहवर्गी—पूर्वे लाभः । आग्नेय्यां लाभः । दक्षिणे दीर्घकार्यसिद्धिः ।
नैऋतौ बहुसम्पत्तिः । पश्चिमे अर्थक्षतिः । वायव्ये शुभम् । उत्तरे वस्त्र-
लाभः । ऐशान्यां राजपूजा ।

श्ववर्गी—पूर्वे मरणम् । आग्नेये अपवादः । दक्षिणे शत्रुभयम् । नैऋत्ये
सुखम् । पश्चिमे अग्निभयम् । वायव्ये सर्वलाभः । उदीच्यां व्याधिः ।
ऐशान्यां राजपूजा ।

नागवर्गी—पूर्वे मृत्युः । आग्नेय्यां शत्रुभयम् । दक्षिणे कन्दलम् ।
नैऋत्ये मित्रलाभः । पश्चिमे भयम् । वायव्ये अन्नोत्पत्तिः । उत्तरे
तुरगलाभः । ऐशान्यां धनलाभः ।

मूषकवर्गी—पूर्वे धनम् । आग्नेय्यां देशान्तरगमनम् । दक्षिणे शत्रु-
भयम् । नैऋतौ मरणम् । पश्चिमे अग्निभयम् । वायव्ये करितुरगलाभः ।
उत्तरे रोगशोकौ । ऐशान्यां मित्रलाभः ।

गजवर्गी—पूर्वे सुखम् । आग्नेये दुःखम् । दक्षिणे राजभयम् । नैऋतौ
श्रीः सुखञ्च । पश्चिमे शत्रुभयं कन्दनं च । वायव्ये लाभः । उत्तरे
राजपूजा ।

अथ वर्गकथनम्

शीघ्रबोधे—

अवर्गो गरुडो ज्ञेयो विडालः स्यात्कवर्गकः ।

श्ववर्गः सिंहनामा स्यात् टवर्गः कुक्कुरः स्मृतः ॥ १६७ ॥

सर्पाख्यः स्यात्तवर्गोपि पवर्गो मूपको मतः ।

यवर्गो गजनामा स्यात्शवर्गो मेष उच्यते ॥ १६८ ॥

स्ववर्गं द्विगुणं कृत्वा परवर्गेषु संयुतम् ।

अष्टभिश्च हरेद्भागं योऽधिकः स ऋणी भवेत् ॥ १६९ ॥

गृहूर्त्तचिन्तामणी—

यद्गं द्वयङ्कसुतेरादिङ्घितमसौ ग्रामः शुभो नामभात्
स्वं वर्गं द्विगुणं विधाय परवर्गाढ्यं गजैः शेषितम् ।
काकिण्यस्त्वनयोश्च तद्विवरतो यस्याधिकाः सोर्थदो-
थ द्वारं द्विजवैश्यशूद्रनृपराशीनां हितं पूर्वतः ॥ १७० ॥
गरुडोऽष्टशरो ज्ञेयो विडालोऽक्षशरः स्मृतः ।
षट्शरः केसरी प्रोक्तः शुनहा चाग्निस्मृतः ॥ १७१ ॥
अहिः सप्तशरश्चाथ मूषको रूपस्मृतः ।
गजश्चाग्निशरश्चाथ द्विशरो मेघ उच्यते ॥ १७२ ॥
ग्रामनामदिशाञ्चैव शरानेकत्र योजयेत् ।
वसुभिश्च हरेद्भागं शेषं ग्रहदशा भवेत् ॥ १७३ ॥

दशाफलम्—

रवेर्भयं विधोर्द्विषं कुजे उत्पात एव च ।
बुधे च बन्धुप्राप्तिः स्याद् गुरौ मासस्य वृद्धयः ॥ १७४ ॥
शुके मिष्टान्नभोजी स्याच्छनौ कलह एव च ।
राहौ च मरणं ज्ञेयमेवं ग्रहदशाफलम् ॥ १७५ ॥

वास्तुशास्त्रे—

यावद्गृहर्क्षं गणयेत्सुधिषण्यात्तावद्विभक्तं नवभिश्च शेषाः ।
बुधैस्त्वृतीया सकला विवर्ज्या या पञ्चमी सप्तमिका न शस्ता ॥ १७६ ॥

धिषण्यानोह च सप्तमः क्रमतया वहेस्तु पूर्वादितः
सृष्ट्या तानि भवन्ति यत्र गृहभात्तत्रव चन्द्रो भवेत् ।
हानिं पृष्ठगतः करोति पुरतस्त्वायुःक्षतिं चन्द्रमाः
पार्श्वे दक्षिणवामके शुभकरोत्रे भूप देवामयोः ॥ १७७ ॥
प्रीतिः स्यात्सप्तमि च दशमी चैकादशी शोभना
दारिद्र्यं युगला करोति भरणं पञ्चि कलिं पञ्चमी ॥ १७८ ॥

द्वारे माण्डव्यः—

नवभागं गृहं कुर्यात् पञ्चभागं च दक्षिणे ।
त्रिभागं वामतः कृत्वा शेषद्वारं प्रकल्पयेत् ॥ १७९ ॥

दैर्घ्यं नवांशपदमत्र दैर्घ्यद्वारं शुभं स्यात्त्रिचतुर्थभागे ।
चतुर्थशेषे दिशि दक्षिणस्यां पश्चाच्चतुष्पञ्चमके तथोदकः ॥ १८० ॥

अथ द्वारफलम्

तत्र वराहः—

मार्गतरुकोणकूपस्तम्भभ्रमद्विद्धमशुभं द्वारम् ।
 उच्छ्रयाद् द्विगुणमितां त्यक्त्वा भूमिन्न दोषाय ॥ १८१ ॥
 रथ्याविद्धन्द्वारं नाशाय कुमारदोषदं तरुणा ।
 कोणद्वारे शोको व्ययाम्बुनिम्नविणि प्रोक्तम् ॥ १८२ ॥
 कूपेनापः सारो भवति नाशश्च देवताविद्धे ।
 स्तम्भेन स्त्रीदोषाः कुलनाशो ब्रह्मणोभिमुखे ॥ १८३ ॥
 उन्मादः स्वयमुद्घाटिते तथा पिहिते स्वयं कुलनाशः ।
 मानाधिक्ये पशुभयं दस्युभयं व्यसनदं नोचम् ॥ १८४ ॥
 द्वारं द्वारस्योपरि यत्तन्न शिवाय संकटं यच्च ।
 आध्यातं क्षुद्भयद कुण्डं कुलनाशनं भवति ॥ १८५ ॥
 पीडाकरमतिपीडितमन्तर्विततं भवेदभावाय ।
 बाह्यवितते प्रवासो दिग्भगे दस्युभिः पीडा ॥ १८६ ॥
 मूलद्वारं नान्यैर्द्वारैरभिमन्दधा तरुण्याः ।
 घट फलपत्रविचिन्वियात् ॥ १८७ ॥

मुहूर्तचिन्तामणौ—

कुम्भेऽर्के फाल्गुने प्रागपरमुखगृहं श्रावणे सिंहकर्क्योः
 पौषे नके च याम्योत्तरमुखसदनं गोऽजगेऽर्के च राधे ।
 मार्गे जूकालिगे सद्ध्रुवमृदुवरुणस्वातिवस्वर्कपुष्यैः
 सूतीगेहं त्वदित्यां हरिभविधिभयोस्तत्र शस्तः प्रवेशः ॥ १८८ ॥
 स्नानाग्निपाकशयनास्त्रभुजश्च धान्य-
 भाण्डान्दैवतगृहाणि च पूर्वतः स्युः ।
 तन्मध्यतस्तु मथनाज्यपुरीषविद्या-
 भ्यासाख्यरोदनरतौषधसर्वधाम ॥ १८९ ॥
 वारा जीवशनिज्ञसोमभृगुजा वैश्वप्रवेशे शुभाः ॥ १९० ॥
 स्वक्षं गृहपतेर्जन्म लग्नं जन्मराशिर्वा यन्मुखं गृहम्भवति तद्द्वारद्वारमेषु निषिद्धेषु
 प्रवेशः । तथा च भीमपराक्रमे—

पराशरः—

यद्दिङ्मुखे भवेद्वैश्व तद्द्वारक्षेपि तच्छिद्ये ।
 नन्दायां दक्षिणं द्वारं भद्रायां पश्चिमेन तु ।
 जयायामुत्तरद्वारं पूर्णायां पूर्वतो विशेत् ॥ १९१ ॥

अथ प्रवेशलग्ने भावफलानि

श्रीपतिः—

केन्द्रच्छिद्रव्ययैः शुद्धैः क्रूरैः षट्त्रयायगैर्गुरौ ।
लग्ने भृगौ वा केन्द्रे वा स्थिरग्रामोदये विशेत् ॥ १९२ ॥

दैवज्ञमनोहरे गृहारम्भकाल एव गृहीतः ।

तदुक्तम्—

गृहारम्भोदितैर्मासैधिष्ण्यैर्वारैर्विशेद् गृहम् ।
विशेत्सौम्यायने हर्म्यं तृणागारन्तु सर्वदा ॥ १९३ ॥

अथ गृहप्रवेशवधिमाह

महेश्वरः—

कृत्वा दौ वास्तुपूजां जलभृतकलशं ब्राह्मणांस्त्राप्रतोक्कं
वामं कृत्वाथ कार्थ्यो नवतरभवने तोरणाढ्ये प्रवेशः ॥ १९४ ॥

वशिष्ठाः—

कृत्वा शुक्रं पृथगतो वामतोर्कं
विप्रान्पूज्यानप्रतः पूर्णकुम्भम् ।
हर्म्यं रम्यं तोरणस्रग्वितानैः
स्त्रोभिः स्रग्वी गीतवाद्यैर्विशेच्च ॥ १९५ ॥

वामरविः मुहूर्त्तचिन्तामणौ—

वामो रविर्मृत्युसुतार्थलाभतोऽर्के पञ्चभे प्राग्बदनादिमन्दिरे ।
पूर्णातिथौ प्राग्बदने गृहे शुभा नन्दादिके याम्यजलोत्तरानने ॥ १९६ ॥

विश्वकर्मा—

लग्नात्प्रागादितो दिक्षु द्वौ द्वौ राशी नियोजयेत् ।
एवमेकं न्यसेत्कोणे सूर्यं वामे विचिन्तयेत् ॥ १९७ ॥

कुम्भचक्रं मुहूर्त्तचिन्तामणौ—

वक्त्रे भूरविभात्प्रवेशसमये कुम्भेग्निदाहः कृता
प्राच्यामुद्बसन्नं कृतायगगता लाभः कृताः पश्चिमे
श्रीवेदाः कलिरुत्तरे युगमिता गर्भं त्रिनाशो गुदे
रामास्थैर्यमतिः स्थिरत्वमनलाः कण्ठे भवेत्सर्वदा ॥ १९८ ॥

विद्यामाधवे--

सूर्यस्थितर्क्षात्कलशस्य भानामेकं मुखे दिक्षु चतुष्टयानि ।
गर्भे चतुष्कं त्रितयन्तु कण्ठे गुदे त्रिकं स्थापनचक्रमेदत् ॥ १९९ ॥

मुखे तु स्वामिनो मृत्युः पूर्वोद्वसनं भवेत् ।
दक्षिणे चार्थलाभाय पश्चात्सन्ततिवृद्धये ॥ २०० ॥

उत्तरे हानिरोगौ च गर्भे गर्भविनाशकृत् ।
कण्ठे श्रियमवाप्नोति गुदे धनविनाशनम् ॥
प्रवेशे नगरादीनाञ्चक्रमेतद्विलोकयेत् ॥ २०१ ॥

इति षु. तितत्त्वे गृहप्रवेशप्रकरणम्

अथ मिश्रप्रकरणम्

तत्र भूप्रवेशः श्रीघरीये—

तिष्योत्तरापवनरौद्रमघानुराधा-

चित्रार्यमेषु वृषवृश्चिकककटेषु ।

भद्रां विहाय नवमीं कुजजीवचन्द्र-

सौम्योदयांशदिवसेषु विशेषरित्रीम् ॥ १ ॥

पौषादित्युत्तरार्कासुरगुरुविधुषु ज्ञार्कशुक्रेन्दुवारे
रिक्तां छिद्राञ्च पर्वाण्युदयमपि विहस्य प्रवृद्धे शशाङ्के ।
कृष्यारम्भं विदध्यद् वृषवृषमृदुकककटेषु प्रसन्नः
स्नात्वा सम्पूज्य धात्रीं जलकुसुमफलैर्दोहनैर्मन्त्रपूतैः ॥ २ ॥

विश्वेश्वरः

ब्राह्मोत्तरश्रवणवायुशशाङ्कपौष्ण-

मूले पुनर्वसुकरे कृपिकर्म कुर्यात् ।

वारे सिते गुरुबुधे च तिथावरिक्ते

कन्याधनुर्मिथुनवृश्चिकमीनलग्ने ॥ ३ ॥

राजमातृण्डे—

ऋक्षेपूत्तरपौष्णवैष्णवमघामूलानुराधाशिवनी

प्राजापत्यकरद्विदैवतगुरुप्राणेशपादेषु च ।

निर्दोषैर्वृषभैर्हलैश्च सुमनोमालाभिरभ्यर्चितै-

र्दत्त्वा क्षेत्रपतेर्वलिं हलधरः क्षेत्रं ततः कर्षयेत् ॥ ४ ॥

रत्नावल्पां—

शस्तेषु चन्द्रतारेषु शुचिः शुक्लेन वाससा ।

स्नात्वा गन्धैश्च पुष्पैश्च पूजयित्वा विधानतः ॥ ५ ॥

पृथ्वीं च ग्रहसंयुक्तां पूजयित्वा प्रजापतिम् ।

अग्निम्प्रदक्षिणोक्त्य दायते भूरिदक्षिणा ॥ ६ ॥

फालानां कनकैः स्पृष्ट्वा धुरीणवृषभान्यसेत् ।

उत्तराभिमुखो भूत्वा क्षीरेणार्घं प्रदापयेत् ॥ ७ ॥

ततः शुभकरः श्रीमान् कृषिकर्म समारभेत् ।
 बर्जयेद् भग्नशृंगं च खुरभंगं च वज्जयेत् ॥ ८ ॥
 विकलं छिन्नलांगूलं कपिलं वृषभन्तथा ।
 हलप्रवाहणं कार्यं नोरुग्भिर्वृषकर्षकैः ॥ ९ ॥
 हलादिभिर्द्वैः क्षेमं कुट्टैर्न शुभं भवेत् ।
 वृषभा यदि युद्धयन्ते तस्य विघ्नप्रदम्भवेत् ॥ १० ॥
 तस्मात्सर्वप्रयत्नेन निर्विघ्नं कृषिं कारयेत् ।
 एका जयकरो रेखा तृतीया सुखवृद्धिदा ॥ ११ ॥
 पञ्चमी या भवेद्रेखा बहुशस्यफला हि सा ।
 अत ऊर्ध्वं न वर्तव्यं महद्दुःखं तदा भवेत् ॥ १२ ॥
 सम्पूज्याग्निं द्विजं देवं कुर्याद्बलप्रवर्त्तनम् ।
 हेमनिघृष्टफालाग्रं छिन्नरेखन्न कारयेत् ॥ १३ ॥
 स्मर्त्तव्या वसवः शुक्रः पृथुरामः सचन्द्रमाः ।
 पराशरो बलभद्रश्च सर्वविघ्नोपशान्तये ॥ १४ ॥
 हले प्रवाह्यमाने च कूर्म उत्पद्यते यदि ।
 गृहिणी म्रियते तस्य ततोर्गेश्च भयम्भवेत् ॥ १५ ॥
 ईषाभङ्गे भवेत्कष्टं संशयो जीवितस्य च ।
 कृपिनाशो यूपभङ्गे समीरे म्रियते सुतः ॥ १६ ॥
 योक्त्रभङ्गे च सञ्जाते सम्यहानिश्च जायते ।
 हले प्रवाह्यमाने तु गौरेकः प्रपतेद्यदि ॥ १७ ॥
 प्रपतेद्युक्तशस्त्रस्तु बन्धनं संप्रयच्छति ॥
 ज्वगतिसाररोगेण कृषिभंगं समादिशेत् ॥ १८ ॥
 प्रवाहे युक्तमात्रे तु ततां गौः स्वनते यदि ।
 रसे लीढे नर्दयन्ति तदा सस्यञ्चतुर्गुणम् ॥ १९ ॥

हलप्रवाहनक्षत्रमाह

नारदः—

मृदुध्रुवक्षिप्रचरे विशाखापितृभेषु च ।
 हलप्रवाहं प्रथमं विदध्यान्मूलभे वृषैः ॥ २० ॥
 श्रीपतिः—

मृदुध्रुवक्षिप्रचरेषु मूले मघाविशाखासहितेषु भेषु ।
 लप्रवाहं प्रथमं विदध्यान्नीरोगमुष्कान्वितसौरभेयैः ॥ २१ ॥

कश्यपः—

गुरौ लग्नगते शुके वलिन्याप्योदये विधौ ।
शस्ता कृषिक्रिया तत्र दुर्वलैः क्रूरेवरैः ॥ २२ ॥

ज्योतिःसारसागरे—

मेषलग्ने पशून् हन्ति कर्कटे जलजं भयम् ।
सिंहे शस्यभयं ज्ञेयं तुलायां हलसंक्षयः ॥ २३ ॥
मकरे शस्यनाशः स्यात्कुम्भे खौरभयं भवेत् ।
हन्त्यष्टमो बलीवर्दान् नवमी शस्यघातिनी ।
षष्ठो च कीटजननी पशून्हन्ति चतुर्दशी ॥ २४ ॥
चतुर्थ्यामपि इदमेव फलं ध्येयम् ।

हलकममाह नारदः—

हलादौ वृषनाशाय भत्रयं सूर्यभुक्तभात् ।
अग्रे ऋक्षत्रयं लक्ष्म्यै सौख्यं पाश्वर्यस्य पञ्चके ॥ २५ ॥
शूलत्रयेपि नवके मरणायान्यपञ्चकम् ।
श्रियै पुच्छे त्रयं श्रेष्ठं स्याच्चक्रे लाङ्गले शुभः ॥ २६ ॥

वशिष्टः—

अर्कगतागतसंस्थं भत्रितयं नेष्टमुभयतस्त्विष्टम् ।
षोडशधिष्ण्यं नरकं शिष्टमनिष्टं च लाङ्गले चक्रे ॥ २७ ॥

कश्यपः—

त्रिषष्टेषु नवक्षेपु सप्तस्वर्कविभक्तभात् ।
हानिर्वृद्धिः कर्तृमृत्युर्लक्ष्मीप्राप्तिर्यथाक्रमात् ॥ २८ ॥

अथ बीजोत्तिः, रत्नमालायाम्—

हस्ताश्रिवपुष्योत्तररोहिणोषु चित्रानुराधामृगरेवतीषु ॥
स्वातौ धनिष्ठासु मघासु मूले बीजोप्तिरुत्कृष्टफला प्रदिष्टा ॥ २९ ॥

वशिष्टः—

धातृद्वये कोणापपैतृपुष्ये हस्तत्रये ज्युत्तरमैत्रभेषु ।
पौष्णे धनिष्ठास्वथवाश्विनीषु बीजोप्तिरुत्कृष्टफला प्रदिष्टा ॥ ३० ॥

नारदः—

मृदुध्रुवक्षिप्रभेषु पितृवायुवसूडुषु ।
समूलभेषु बीजोप्तिरुत्कृष्टफलप्रदा ॥ ३१ ॥

राजमार्तण्डे—

रवौ रौद्रायपादस्थे भूमेः संजायते रजः ।
तस्माद्दिनत्रयं तत्र बीजवापं परित्यजेत् ॥ ३२ ॥

अथ बीजोत्तिचक्रम्

नारदः—

भवेद्भ्रत्रितयं मूर्ध्नि धान्यनाशाय राहुभात् ।
गले त्रयं कज्जलाय वृद्धौ द्वादश चोदरे ॥ ३३ ॥
निस्तुण्डलम्बं लांगूले भचतुष्टयमीरितम् ।
नाशो बहिः पञ्चके स्याद्वीजोत्पाविति चिन्तयेत् ॥ ३४ ॥

हले विशेषः मत्स्यपुराणे—

हलकृष्टेऽथवा देशे सर्वबीजानि वापयेत् ।
त्रिपञ्चसप्तरात्रेण यत्र रोहन्ति तानपि ॥ ३५ ॥

स्वरोदये—

लाङ्गलदण्डिकायूपयोक्त्रद्वयसमन्वितम् ।
दण्डिकादि लिखेद्भानि दिनेशाक्रान्तभादितः ॥ ३६ ॥
दण्डिकाहलयूपानां द्विद्विस्थाने त्रिकं त्रिकम् ।
योक्त्रयोश्च त्रिकञ्चैव मध्ये पञ्चाग्रके द्विकम् ॥ ३७ ॥
दण्डस्थे च गवां हानिर्यूपस्थे स्वामिनो भयम् ।
लक्ष्मीर्लाङ्गलयोक्त्रादौ क्षित्रारम्भदिनर्क्षके ॥ ३८ ॥
वृषाकारं लिखेच्चक्रं सर्वावयवसंयुतम् ।
लिखित्वा विन्यसेद्भानि वृषनामर्क्षपूर्वकम् ॥ ३९ ॥
मुखाक्षिकर्णशीर्षेषु शृङ्गे स्कन्दे द्विकं द्विकम् ।
त्रीणि पृष्ठे द्वयं पुच्छे अष्टौ पादोदरे द्विकम् ॥ ४० ॥
हलप्रवाहवद्बीजप्रारम्भादिदिनर्क्षकम् ।
यद्भङ्गेषु स्थितो यस्माद्ब्रक्ष्ये सर्वं शुभाशुभम् ॥ ४१ ॥
आस्ये हानिर्मुखे नेत्रे कर्णे भिक्षाटनं तथा ।
शीर्षे धृतिस्तथा शृङ्गे सौख्यं स्कन्धे च मङ्गलम् ॥ ४२ ॥
पृष्ठे कर्णं शुभम्पुच्छे भ्रमः पादे मुखं हृदि ।
चक्रयोगादिकम्प्रोक्तं वृषचक्रफलं बुधैः ॥ ४३ ॥

चन्द्रिकायाम्—

पूर्वाग्नि्याभ्यफणिचित्रशिवान्यभेषु
रिक्ताष्टमीविगतचन्द्रतिथिं विहाय
द्वयङ्गालिगोसमुदये विकुजाकिंवारे
शस्तेन्दुयोगकरणेषु हलप्रवाहः ॥ ४४ ॥

हलप्रवाहचद्वीजवपनविधिः—

ऐशान्यां पुष्पनैवेद्यैः क्षेत्रपालैश्च पूजयेत् ।
सालंकारो हलधरः स्तग्भिश्च पूजितं हलम् ॥ ४५ ॥
दध्याज्यमधुभिः श्रेष्ठं फलाग्रं च प्रलेपितम् ।
कषे प्रवर्तयेत्प्राज्ञो नूतनेन हलेन च ॥ ४६ ॥
हस्ताश्विनीज्यचन्द्रेषु ब्रह्मेन्द्रविष्णुवारुणे ।
वायव्येन्द्राग्निभे चैव रोहिण्यामुत्तरासु च ॥ ४७ ॥
वारे जीवेज्ञशुके च सोमे हितकरे तथा ।
युग्मस्त्रीवृषमीनेषु शस्तं स्याद्वीजवपनम् ॥ ४८ ॥

देवलः—

गुरुसोमसूर्यशुक्राः क्षेम्याः सम्पत्कराः शुभाः ।
बुधार्कभूमिपुत्राश्च न भवन्ति फलप्रदाः ॥ ४९ ॥
गोस्त्रीमन्मथमीनेषु शस्यं सम्पद्यते महत् ।

बीजवपने विशेषः—

हेमवारिविलिप्तस्य बीजस्योन्नयतः शुचिः ।
इन्द्रश्चित्ते समाधाय स्वयं बीजत्रयं वपेत् ।
प्राङ्मुखः कलशं गृह्य इमं मन्त्रमुदोरयेत् ॥ ५० ॥
ॐ त्वं वै वसुन्धरे सीते बहुशस्यफलप्रदे ।
नमस्ते मे शुभं नित्यं कृषिं मेधां शुभं कुरु ॥ ५१ ॥

हारीतः—

अष्टागवं धर्म्यहलं षड्गवं जीवितार्थिनः ।
चतुर्गवं नृशंसानां द्विगवं ब्रह्मघातिनाम् ॥ ५२ ॥
अहः पूर्वे द्वियामे च धुर्यानां वहनं स्मृतम् ।
विश्रामे मध्यमे भागे-भागे चान्ते यथासुखम् ॥ ५३ ॥

गोभिः प्रणाशितं धान्यं यो नरः प्रतियाचते ।

पितरस्तस्य नाश्रन्ति यावदिन्द्राश्चतुर्दश ॥ ५४ ॥

अथैवमुत्तबीजोत्पन्ने चारोपणार्थं मुहूर्तमाह,

राजमार्तण्डे—

पूर्वभाद्रपदामूल - रोहिण्युत्तरफाल्गुनी ।

विशाखा वारुणं चैव धान्यानां रोपणं चरेत् ॥ ५५ ॥

मुहूर्तचिन्तामणौ—

द्वेशाजपादनिर्ऋतिधातृशतार्थ्यमर्क्षे

शस्यस्य रोपणामिहार्किकुजौ विना सत् ॥ ५६ ॥

अथ धान्यच्छेदः राजमार्तण्डे—

रौद्रे पिड्ये तथा सौम्ये हस्ते पुष्पेऽनिले तथा ।

शस्यच्छेदं प्रशंसन्ति मूलश्रवणवासवे ॥ ५७ ॥

दीपिकायान्तु—

याम्याजपादहिधनातलतोयशक्रचित्रोत्तरोडुषु कुजार्कजवारवर्ज्यम् ।

शस्तेन्दुयोगकरणेषु तिथावरिक्ते धान्यच्छिदास्थिरनरस्वगृहोदयेषु ॥ ५८ ॥

व्यवहारोच्चये—

धान्यानां लवनं कुठ्याद् गुरौ शुक्रे च सर्वदा ।

अथ कणमर्दनं तदुक्तं

व्यवहारोच्चये—

फल्गुन्यौ श्रवणा चैव मघामूला तथा मत्ता ।

अनुराधा तथा ज्येष्ठा रेवती धान्यमर्दने ॥ ५९ ॥

केवले सिंहलग्ने वा गुरुदयेऽथवा पुनः ॥ ६० ॥

राजमार्तण्डे—

हस्ते च वापयेद् बीजं संग्रहं वैश्वदैवते ।

रोहिण्यां मर्दनं कुठ्यादुत्तरासु प्रवेशयेत् ॥ ६१ ॥

अत्र कर्मविशेषेषु ऐकैकस्यैव नक्षत्रस्योपादानं मुख्यतासूचनार्थम् ।

अथ धान्यानयनं पुष्पोत्तारणञ्च—

रोपणादिसनक्षत्रे वासरे नन्दरिक्तके ।

अन्नस्यानयनं पुष्पफलाद्युत्तारणं च सत् ॥ ६२ ॥

अथ सूर्यचक्रक्रिया तत्रैव—

मूलचित्रानुराधान्त्ये विशाखाकृत्तिकाभृगे ।
उत्तरे रोहिणीशक्रे सूर्येणान्तु माञ्जयेत् ॥ ६३ ॥

अथ धान्यस्थितिः ।

दीपिकायाम्—

याम्याग्निरुद्राहिविशाखपूर्वाभाहेन्द्रपिड्येतरभैः शुभाहे ।
धान्यादिसंस्थापनमेषु शस्तं मृगस्थिरद्वयङ्गगृहोदयेषु ॥ ६४ ॥

चण्डेश्वरः—

हस्तचित्रादितिस्वातीरेवत्यां श्रवणत्रये ।
स्थिरलग्ने गुरोर्वारे बीजं धार्यं ह्यशुक्रयोः ॥ ६५ ॥
माघे वा फाल्गुने वापि वैशाखे बीजसंग्रहः ।
शोषयेत्तापयेद्रौद्रे वातरोधे निधापयेत् ॥ ६६ ॥
याम्यादितिमघाज्येष्ठा-उत्तरेषु च कारयेत् ।
मीनलग्ने शुभे ऋक्षे निधने क्रूरवर्जिते ।
क्षेत्रव्यं कोष्ठके धान्यं गगो वदति सादरम् ॥ ६७ ॥
ओम् धनदाय सर्वलोकहिताय देहि मे धान्यं स्वाहा ।
लेखयित्वा इमं मन्त्रं धान्यागारे निधापयेत् ॥
शस्यवृद्धिं परां कुर्यात्पृजितां प्रतिपूजयेत् ॥ ६८ ॥

अथ बीजबन्धनम् ।

शिशुबोधिन्याम्—

रोहिणी रेवती स्वाती मूलं हस्त-पुनर्वसू ।
बीजबन्धनमेतेषु कर्तव्यं सूरिभिः सदा ॥ ६९ ॥

अथ धान्यनिष्क्रमणम् ।

चण्डेश्वरः—

त्रिषूत्तरेषु रोहिण्यां धनिष्ठावारुणेषु च ।
एतेषु दशसु ज्ञेयं धान्यनिष्क्रमणं बुधैः ॥ ७० ॥

दक्षिणदिङ्मुखगमनं गमनमभिनवासु नारीषु ।
व्ययमपि शस्यधनानां न बुधा बुधवासरे कुर्युः ॥ ७१ ॥
शनिवारेषु नो कार्यो धनधान्यव्ययो बुधैः ।
ध्रुवर्क्षेषु च नो कार्यमित्याह भगवान्भृगुः ॥ ७२ ॥
१० कृ० सं०

अथ धान्यादिविवर्धनम् ।

दीपिकायाम्—

श्रवणत्रयं विशाखा-ध्रुवपुष्यपुनर्वसूनि वायुश्च ।
अश्विन्यथ च ज्येष्ठा धनधान्यविवर्धने शस्ताः ॥ ७३ ॥

अथ नवान्नम् ।

गणपतिः—

हस्तचित्रानुराधायां रोहिणीश्रवणद्वये ।
मृगश्विन्युत्तरास्वर्के शुभे वापि तिथावपि ॥ ७४ ॥
नवान्नस्यापि विहितं प्राशनं फलमूलयोः ।

भुज्ज्वलभीमे—

नवान्नभोजनं नृणां मृदुक्षिप्रचरैः शुभैः ॥ ७५ ॥
वीक्षिते च युते लग्ने विषनाडौ विवर्जयेत् ।
नवान्नं न च नन्दायां मासे पौषे मघौ यथा ॥ ७६ ॥

त्रिशुबोधिण्याम्—

धनिष्ठा कृत्तिका पुष्यः श्रवणं च पुनर्वसुः ।
अश्विनी रेवती चैव तथा हस्तादिपञ्चकम् ॥ ७७ ॥
रोहिणी मृगशिराश्चैव उत्तरात्रयमेव च ।
कन्यायां मिथुने मीने ज्योतिःशास्त्रविशारदैः ॥ ७८ ॥
वृश्चिके पूर्वभागेषु बुधे चैव बृहस्पतौ ।
रवौ चैव तथा शंखं नवान्नस्य च भक्षणम् ॥ ७९ ॥
नन्दात्रयोदशोरिक्तातिथयः श्राद्धकर्मणि ।
वर्जनीयास्तथा शुक्रः सदा च सूरिभिः पुनः ॥ ८० ॥

स्मृतावपि—

वृश्चिके पूर्वभागे तु नवान्नं शस्यते बुधैः ।
उत्तरे क्रियमाणे तु धनुष्येव कृतम्भवेत् ॥ ८१ ॥
कृतं धनुषि यच्छ्राद्धं मृगनेत्रासु रात्रिषु ।
पितरस्तन्न गृह्णन्ति नवान्नं मितर्काक्षणः ॥ ८२ ॥

नारदः—

नन्दायाम्भार्गवदिने त्रयोदश्यां त्रिजन्मनि ।
अत्र श्राद्धं न कुर्वीत पुत्रदारधनक्षयात् ॥ ८३ ॥

शुक्रपक्षे नवं धान्यं पक्वं ज्ञात्वा सुशोभनम् ।
 सुतिथौ समुहूतं च नवान्नफलभक्षणम् ॥ ८४ ॥
 सूर्ये चैव विशाखगे स्मरतिथौ तारे त्रिजन्मान्विते
 नन्दामन्दमहीजकाव्यदिवसे मासेपि पौषेऽथवा ।
 पूर्वेषु त्रिषु याम्यभे मघयुते चन्द्रे तथा चाष्टमे
 नो श्राद्धं शुभदं नवान्नकरणे पुत्रार्थनाशप्रदम् ॥ ८५ ॥
 चैत्रे पौषे कृष्णपक्षे नवान्नं भक्षयेद्यदा ।
 भवेज्जन्मान्तरे रोगो पितृणां नोपतिष्ठति ॥ ८६ ॥
 त्रिजन्मसु त्रयोदश्यां नन्दायां पितृभे तथा ।
 श्राद्धं शुक्रदिने नैव ध्रुवं सन्ततिमिच्छता ॥ ८७ ॥

सारसमुच्चये—

त्रयोदशांशपट्यन्तं वृश्चिके च यदा रवौ ।
 पक्षे स्वच्छेऽर्कचन्द्रे च वारे ज्ञशुक्रसंज्ञके ॥ ८८ ॥
 नवान्नं तत्र कुर्वीत शुभे चन्द्रे च ऋक्षके ।
 भोजनञ्च सदा त्याज्यं नवान्नेषु सदा बुधैः ॥ ८९ ॥
 हरियुग्मे दितियुग्मे पूषायुग्मे विरश्चियुग्मे च ।
 करपञ्चकोत्तरेषु नवान्नफलभक्षणं शस्तम् ॥ ९० ॥

ब्रह्मपुराणे—

ब्रह्मा विष्णुबृहस्पती शशधरो मार्त्तण्डपौष्णादितौ
 मैत्रे चित्रविशाखवायुधनभे मूलाश्विवहनौ तथा ।
 शक्रे वारुणऋक्षके शुभदिने श्राद्धं नवं शस्यते
 नन्दाभार्गवभूमिजेषु न भवेच्छ्राद्धं नवान्नोद्भवम् ॥ ९१ ॥

अथ बह्वपरिधानं भीपतिः—

रोहिणीषु करपञ्चकेऽश्विभे त्र्युत्तरासु च पुनर्वसुद्वये ।
 रेवतीषु वसुदेवते च भे नव्यवह्वपरिधानमिष्यते ॥ ९२ ॥
 रोहिणीगुरुपुनर्वसुत्तरे या विभर्त्ति नववस्त्रभूषणम् ।
 सा न योषिदवलम्बते पतिं स्नानमाचरति वारुणेपि च ॥ ९३ ॥

जीर्णं रवौ सततमम्बुभिरार्द्रमिन्दौ
 भौमे शुचे बुध-दिने तु भवेद्धनाय ।
 ज्ञानाय मन्त्रिणि भृगौ प्रियसङ्गमाय
 मन्दे मलाय च नवाम्बरधारणं स्यात् ॥ ९४ ॥

दैवलवल्लभे—

नासत्यपौष्णवसुभिः करपञ्चकेन
मार्तण्डभौमगुरुदानवमन्त्रिवारैः ।
मुक्तासुवर्णमणिविदुमशङ्खदन्त-
रक्ताम्बराणि विधृतानि भवन्ति सिद्धयै ॥ ९५ ॥

ज्योतिःसारे—

मार्त्तण्डेल्पधनं भयं शशिदिने क्लेशः सदा भूमिजे
वस्त्रं लाभकरं बुधे सुरगुरौ विद्यागमः सम्पदः ।
नानाभोगरतिप्रमोदवनिताशय्यादिलाभो भृगौ
दैन्यं शाश्वतरोगवानपि दिने वस्त्रग्रहे सौरिणाम् ॥ ९६ ॥

राशौ वासोलिसिंहे अलिषु च मकरे रोगपीडादिकष्टं
शत्रोर्भौतिश्च कुम्भे धनुषि धनरतिः कर्कटे वह्निदाहः ।
इच्छाप्राप्तिस्तुलायां सुखमिह मिथुने सर्वसम्पदृषे स्याद्
मीने वै बहुलाभतापि युवती वस्त्रस्य वै चित्रिकाः ॥ ९७ ॥

व्यासः—

चित्राविशाखापवनानुराधावस्वश्विनीभास्कररेवतोषु ।
आदित्यजीवेन्दुजशुकवारे लग्ने स्थिरे वस्त्रपिधानशस्तम् ॥ ९८ ॥

पुनर्वसूत्तरापुष्या रोहिण्यार्द्रा तथैव च ।
पतिजीवितमिच्छन्ती न स्त्री हेमादिकं वहेत् ॥ ९९ ॥

स्त्रीणाम्पुनर्विशेषो मुहूर्तगणपतौ—

अश्विन्याञ्च धनिष्ठायां रेवत्यां करपञ्चके ।
सुवर्णरत्नवस्त्राणां विशेषं धारणं स्त्रियाः ॥ १०० ॥

श्रीपतिः—

कज्जलकदमगोमयलिप्ते वाससि दग्धवति स्फुटिते वा ।
चित्पामिदं नवधाऽभिहितेस्मिन्नष्टमनिष्टफलं च सुधीभिः ॥ १०१ ॥
निवसन्त्यमरा हि वस्त्रकोणे मनुजाः पार्श्वदशान्तमर्धयोश्च ।
अपरेऽपि च रक्षसां त्रयांशाः शयने चासनपादुकासु चैवम् ॥ १०२ ॥
भोगप्राप्तिर्देवतांशे नरांशे पुत्राप्तिः स्याद्राक्षसांशे च मृत्युः ।
प्रान्ते सवर्षांशेऽनिष्टं फलं स्यात्प्लुष्टे वस्त्रे नूतने साध्वसाधु ॥ १०३ ॥
छत्रध्वजस्वस्तिकवर्धमानश्रीवत्सकुम्भाम्बुजतोरणानाम् ।
छेदाकृतिर्नैर्ऋतभागगोपि पुंसां विधत्ते न विरेण लक्ष्मीम् ॥ १०४ ॥

कङ्कलबोलककपोतकाकक्रव्यादगोमायुखरोष्ट्रसर्पाः ।
कूदेश्यसंप्रेतसमानशस्ता च्छेदाकृतिद्वैवतभागगापि ॥ १०५ ॥

कश्यपः—

प्रीत्या क्षमापालदत्तं यद् विप्रादेशात्करग्रहे ।
निन्द्यवासरधिष्णेपि धारयेच्च नवाम्बरम् ॥ १०६ ॥

अथ श्वेतपीतकर्बुररक्तवस्त्रधारणम् गणपतिः—

शुक्लवरत्रोक्तभे धार्यं रवौ शुके गुरौ बुधे ।
विशुके कर्बुरं पीतं सभौमे रक्तमम्बरम् ॥ १०७ ॥

अथ कृष्णं नीलं तत्रैव—

पुनर्वसुधनिष्ठास्ये चित्राहस्तचतुष्टये ।
पूर्वोत्तरे शनौ सूर्ये नीलकृष्णाम्बरं शुभम् ॥ १०८ ॥

अथ रोमज्वस्त्रधारणं तत्रैव—

नीलवस्त्रोदिते धिष्ण्ये रेवतीपुष्ययोरपि ।
शुके शनैश्चरार्के च धारयेद्रोमजाम्बरम् ॥ १०९ ॥

अथ सतूलं कञ्चुकधारणं तत्रैव—

पुष्योत्तरानुराधासु धनिष्ठाऽश्विकरत्रये ।
रोहिण्यां गुरुशुके ज्ञे सतूलं कञ्चुकं धरेत् ॥ ११० ॥

अथ सुवर्णरत्नमिश्रिततन्तुमयवस्त्रपरिधानं तत्रैव—

सुवर्णतन्तुसंमिश्रं वासो धार्यं रवौ कुजे ।
राजतं तद्विशुकेऽञ्जे वस्त्रधारणभे शुभम् ॥ १११ ॥

अथ वस्त्रनिर्माणम्—

रोहिणोरेवतीचित्रानुराधामृगश्रूत्तरे ।
शनिं हित्वा कुबिन्दानां तन्तुभिः पटसाधनम् ॥ ११२ ॥

अथ कुसुम्भादिभिर्वस्त्ररञ्जनम्—

पुनर्वसुद्वये हस्तात्पञ्चके श्रवणत्रये ।
अश्विभेके कवीज्यारे वाससा रञ्जनं शुभम् ॥ ११३ ॥

अथ कज्जलादर्शकृत्यं तत्रैव—

चित्राचतुष्टयेऽश्विन्यां धनिष्ठारेवतीमृगे ।
चन्द्रेकेऽहि शनौ स्त्रीणां दर्पणाञ्जनयोर्धृतिः ॥ ११४ ॥

अथ केशबन्धनं तत्र चण्डेश्वरः—

प्राख्यांशुदिने दिनेऽथ सवितुः सौम्यग्रहाणामपि
 वारे वापि निशाकरे शुभकरे पक्षे च कृष्णेतरे ।
 मूलेन्द्रश्रवणोत्तरादितिकरस्वात्यश्चिपुष्येन्दुभिः
 स्त्रीणाङ्केशकलापबन्धनविधिः सन्तानसम्पूर्तिकः ॥ ११५ ॥

अथालङ्कारघारणे बादरायणः—

हस्तानुराधविधुपुष्यधनिष्ठयुक्त -

चित्रोत्तरासु च पुनर्वसुरोहिणीषु ।
 लग्ने स्थिरे रविमुतेन्दुज्जोववारे
 हेमादिधारणविधिः कथितो नराणाम् ॥ ११६ ॥

चित्राविशाखापवनानुराधावस्वश्विनोभास्कररेवतीषु ।
 आदित्यजीवेन्दुजशुक्रवारे लग्ने स्थिरे स्त्री कनकादि दध्यात् ॥ ११७ ॥

अथ दन्तिदन्तच्छेदः शिशुबोधिण्याम्—

श्रवणाश्विनोपुष्यधनिष्ठापुनर्वसुहस्तचित्राप्रशस्ततिथिवारेषु ।
 मंगलशनिवारौ गुर्वादित्यहरिशयनं कृष्णपक्षं निशाञ्च विहाय ॥ ११८ ॥

अथोपानत्परिधानं चर्मकृत्यञ्च गणपतिः—

चित्रापूर्वानुराधाद्राज्येष्ठाश्लेषामघामृगे ।
 विशाखाकृत्तिका मूलरेवत्यां ज्ञार्कसूर्यजे ॥ ११९ ॥
 उपानत्परिधानं च चर्मकृत्यं प्रशस्यते ॥ १२० ॥

अथ शंखप्रवालादिधारणे श्रीपतिः—

करादिपञ्चकेऽश्विभे सपौष्णवासरे स्मृता ।
 धृतिश्च शंखकाञ्चनप्रवालरक्तवाससाम् ॥ १२१ ॥

अथ भोजनपात्रे भोजनारम्भः गणपतिः—

रोहिणीयुगले हस्तत्रितये रेवतीद्वये ।
 श्रवणत्रितये पुष्ये पुनर्वस्वनुराधयोः ॥ १२२ ॥
 श्युत्तरे बुधशुक्रेज्यवारे चामृतयोगके ।
 सुवर्णरौप्यकास्यादिभाजने भोजनं शुभम् ॥ १२३ ॥

वशिष्टः—

लघुमैत्रध्रुवमृदुभे सितेन्दुबुधजोववारेषु ।
 हेमरजतादिभाजने भोजनमारोग्यममृतयोगेषु ॥ १२४ ॥

अथ मद्यपानारम्भः श्रीपतिः—

रौद्रे पित्र्ये वारणे पौरुहूते याम्ये सार्वे नैऋते चैव धिष्ण्ये ॥ १२५ ॥

अथ भूषाघट्टनम् वशिष्ठः—

क्षिप्रान्त्यचरचलऋक्षे रिक्तामात्रजितेषु दिवसेषु ।
निखिलेष्वपि वारेषु त्रिपुष्करे भूषणं कार्यम् ॥ १२६ ॥
त्रिपुष्कराभिधे योगे त्र्युत्तरे रेवतीद्वये ।
श्रवणज्येष्ठे मृगे पुष्ये पुनर्वस्वपुराधयोः ।
हस्तत्रयेऽथ रोहिण्यां भूषा कार्या शुभेऽहनि ॥ १२७ ॥

त्रिपुष्करलक्षणम् सुहृत्तचिन्तामणौ—

भद्रातिथौ रविजभूतनयार्कवारे
द्वीशायंमाजठरणादितिवहिवैश्वे ।
त्रैपुष्करो भवति मृत्युविनाशवृद्धौ
त्रैगुण्यदो द्विगुणकृद्वसुतक्षचान्द्रे ॥ १२८ ॥

अथ रत्नयुक्तभूषाघट्टनं वशिष्ठः—

स्थिरसाधारणचरभे लघुमैत्रेष्वर्ककुजवारे ।
तेषामेव विलग्ने माणिक्यविभूषणं कार्यम् ॥ १२९ ॥

अथ मुक्तासहितभूषाघट्टनं वशिष्ठः—

क्षिप्रमृदुध्रुवचरभे शशिसितयोर्वासरेषु तल्लग्ने ।
मुक्ताफलरजतमयं भूषणमखिलं सवञ्जकं कार्यम् ॥ १३० ॥

अथ शस्त्रघट्टनं ज्योतिःसारसागरे—

कृत्तिकासु विशाखासु भौमार्कशनिवासरे ।
तद्विना घटितं शस्त्रं नृपाणां जयदायकम् ॥ १३१ ॥

दीपिकायाम्—

मूलेन्दुपूर्वात्रययाम्यपित्र्यशक्राश्विसर्पानलशूलिनश्च ।
खङ्गादिसाधारणकर्म कुर्यात्तिथौ विलग्ने च शुभे शुभाहे ॥ १३२ ॥

साधारणं घट्टनोत्खलीकरणादिकम् ।

अथ मुद्रापातनं सारसमुच्चये—

मृदुध्रुवक्षिप्रचरेषु भेषु योगे प्रशस्ते शनिचन्द्रवर्ष्यम् ।
वारे तिथौ पूर्णजया च भद्रा मुद्राप्रपातः शुभदो नराणाम् ॥ १३३ ॥
गुर्वस्ते न सितास्ते वा मुद्राया घट्टनं क्वचित् ।
कूर्प्रहर्क्षाशगे लग्ने न कार्यं भूतिमिच्छता ॥ १३४ ॥

अथ वितानतूलिकोपघानादिनिर्माणं गणपतिः—

कुर्याद्वस्त्रोदिते धिष्ण्ये तूलिकामुपधानकम् ।
वितानाद्यञ्च बध्नीयादूर्ध्वस्येऽमूर्द्धभृदुषु ॥ १३५ ॥

अथ वस्त्रमयगेहादिनिर्माणं तत्रैव—

श्रवणत्रयेऽश्विनीपुष्येऽनुराधारोहिणीमृगे ।
हस्तत्रये पुनर्भेऽन्त्ये त्र्युत्तरे वस्त्रवेश्म सत् ॥ १३६ ॥

अथ वस्त्रक्षालनं वशिष्ठः—

पौष्णादित्यार्कपञ्चाश्विनसुषु च भवेद्वाससां क्षालनाद्यं
हित्वा षष्ठीञ्च पर्वान्जसुतशनिदिनं श्राद्धघस्रं शुभं स्यात् ॥ १३७ ॥

गणपतिः—

पुनर्वसुद्वयेऽश्विन्यां धनिष्ठाहस्तपञ्चके ।
हित्वांकार्किबुधं रिक्तां षष्ठीं श्राद्धदिनं तथा ॥ १३८ ॥
पञ्चपर्वञ्च वस्त्राणि छालयेद्रजकादिना ॥ १३९ ॥

अथ सुगन्धभोगस्तत्रैव—

श्रवणत्रयेऽश्विनीपुष्ये पूर्वाषाढानुराधयोः ।
हस्तत्रये पुनर्भेऽन्त्ये मृगभे वसुभेऽहनि ।
चन्दनागुरुकस्तूरोपुष्पाणां धारणं शुभम् ॥ १४० ॥

अथाल्लधारणम् व्यवहारोच्चये—

पुष्ये चादितिचित्रपद्मतनये शक्रोत्तरा रवतो ।
वाजीहस्त्वविशाखमित्रसहिते भानौ गुरौ भार्गवे ।
कुम्भे कीटगृहे वृषे मृगपत्नौ चन्द्रे शुभैरीक्षिते
सन्नाहं शरखङ्गकुन्तल्लुरिका धार्या नृपाणां हिताः ॥ १४१ ॥

अथ शय्यासनपादुकाभोगः दीपिकायाम्—

मैत्रेन्दुपुष्ययमभादितिवाजिचित्रा-
हस्तोत्तरात्रयहरोज्यविधातृभानि ।
एतेष्वतीव शयनासनपादुकानां
सम्भोगकार्यमुदितं मुनिभिः शुभहे ॥ १४२ ॥

अथ सूचीकर्म चण्डेश्वरः—

वासवादितिभत्वाष्ट्रमैत्रचन्द्राश्विनीषु च ।
सूचीकर्म न तत्रापि ऋक्षैरेभिः प्रशस्यते ॥ १४३ ॥

अथ शय्यासनारम्भस्तत्रैव—

हस्तादितिब्रह्मगुरूत्तराणि पौष्णाश्विमूलेन्दुभचित्रभानि ।
वारेषु जीवेन्दुसितेन्दुजानां शय्यासनारम्भणमादिशन्ति ॥ १४४ ॥

अथ गजाद्यारोहणम्—

पौष्णाश्विनी च वसुभास्करवासुदेव-
चित्रापुनर्वसुसमीरणवारुणेषु ।
वारेषु सूर्यशशिसोमजजीवशुक्रे-
ष्वारोहणं निगदितं गजवाजिनाञ्च ॥ १४५ ॥
पौष्णप्रजेशादितिभद्रयानि हस्तादिषट्कश्रवणोत्तराणि ।
दोलादिमातङ्गतुरंगमाणामारोहणेऽभीष्टफलप्रदानं ॥ १४६ ॥

व्यवहारोच्चये—

पौष्णाश्विनीवरुणमारुतशोतरश्मि-
चित्रादितिश्रवणपाशिसुरेज्यवित्तैः ।
वारेषु सूर्यशशिजीवसितेन्दुजाना-
मारोहणं गजतुरंगरथेषु शस्तम् ॥ १४७ ॥

अथ सेवाकरणम्—

रोहिण्युत्तरपौष्णेषु वसुवारुणयोरपि ।
सेवेत स्वामिनं भृत्यः शुभवारे शुभे तिथौ ॥ १४८ ॥

अथ सेव्यप्रभुलक्षणं श्रीपतिः—

स्ववर्गं द्विगुणोक्त्य परवर्गेण संयुतम् ।
अष्टभिश्च हरेद्भागं योऽधिकः स ऋणी भवेत् ॥ १४९ ॥

अथ भैषज्यभक्षणं श्रीपतिः—

पौष्णद्वये चादितिभद्रये च हस्तत्रये च श्रवणत्रये च ।
मैत्रे च मूले च मृगे च शस्तं भैषज्यकर्म प्रवदन्ति सन्तः ॥ १५० ॥

वशिष्टः—

हस्तत्रये पुष्यपुनर्वसौ च विष्णुत्रये चाश्विनिपौष्णभेषु ।
मित्रेन्दुमूलेषु च सूर्यवारे भैषज्यमुक्तं शुभवासरेषु ॥ १५१ ॥

दीपिकायाम्—

द्वयङ्गोदये गुरुबुधेन्दुसितेषु तेषां
वारे रवेश्च सविधौ सुतिथौ सुयोगे ॥ १५२ ॥

कश्यपः—

षट्सप्ताष्टानन्त्यशुद्धौ च बलिनः शुभखेचराः ।
आयुर्दायकरे योगे कर्तव्या चौषधक्रिया ॥ १५३ ॥

दीपिकायाम्—

जन्मनक्षत्रगश्चन्द्रः प्रशस्तः सर्वकर्मसु ।
क्षौरभैषज्यवादाध्वकर्त्तनेषु च वजयेत् ॥ १५४ ॥

अथ नृत्यारम्भः ।

ज्योतिस्सारे

हस्तः पुष्यो वासवो वारुणश्च
ज्येष्ठा पौष्णं वायवश्चोत्तराश्च ।
पूर्वाचार्यैः कीर्तितं चक्रवर्त्ती
नृत्यारम्भे शोभनोऽयम्भवर्गः ॥ १५५ ॥

नृपप्रवेशावलोकने—

मूलविष्णुवसुरेवतोमघारोहिणोकरसमोरणोत्तराः ।
वारुणेषु निजभे शुभप्रहे शस्यते नृपपुरप्रवेशनम् ॥ १५६ ॥

श्रीरतिः—

सौम्याश्वितिष्यश्रवणाश्रविष्ठाहस्तध्रुवत्वाष्ट्रभपूषभाणि ।
मैत्रेण युक्तानि नरेश्वराणां विलोकनेभानि शुभप्रदानि ॥ १५७ ॥

अथ महादानम्—

पुण्यान्तिथिं समासाद्य कृत्वा ब्राह्मणवाचनम् ।
अयने विषुवे चैव व्यतीपाते दिनक्षये ॥ १५८ ॥
युगादिषूपरागे तु तथा मन्वन्तरादिषु ।
संक्रान्तौ वैधृतिदिने चतुर्दश्यष्टमीषु च ॥ १५९ ॥
सितपञ्चदशीपर्वद्वादशोष्वष्टकासु च ।
यज्ञोत्सवविवाहेषु दुःस्वप्नाद्भुतदर्शने ॥ १६० ॥
द्रव्यब्राह्मणसंपत्तौ श्रद्धा वा यत्र जायते ।
महादानानि देयानि संशयं भयभीरुणा ॥ १६१ ॥

अथ दीक्षाकालः—

मन्त्रमुक्तावल्याम्—

चैत्रे दुःखाय दीक्षा स्याद्वैशाखे सर्वसिद्धिदा ।
ज्येष्ठे मृत्युप्रदा सा स्यादाषाढे बन्धुनाशिनो ॥ १६२ ॥

श्रावणे बुद्धिदात्री स्यान्नभस्ये दुःखदा मता ।
 आश्विने सर्वसिद्धयै स्यात्कार्तिके ज्ञानवर्द्धिनी ॥ १६३ ॥
 शुभदा मार्गशीर्षे च पौषे ज्ञानविनाशिनी ।
 माघे मेधाभवृद्धिः स्यात्फाल्गुने विजयप्रदा ॥ १६४ ॥

सिद्धान्तशेखरे—

निन्दितेष्वपि मासेषु दीक्षोक्ता ग्रहणे शुभा ।
 पञ्चम्येकादशी शुक्ला सप्तमी च त्रयोदशी ॥ १६५ ॥
 दशमी शुक्लपक्षस्य द्वादशी तु विशेषतः ।
 तृतीया विहिता नित्यं षष्ठी सर्वत्र निन्दिता ।
 अनायुष्या स्मृता लोके तस्मात्तां परिवर्जयेत् ॥ १६६ ॥

रामार्चनचन्द्रिकायाम्—

रवौ गुरौ सिते सोमे कर्तव्या बुधशुक्रयोः ।
 अश्विनी-रोहिणी-स्वाती-विशाखा-हस्तभेषु च ॥ १६७ ॥
 ज्यैष्ठा-धनिष्ठा-मघामूल - श्रवणाख्योद्गु-गणेषु च ।
 शुभयोगेषु सर्वेषु दीक्षा सर्वफलप्रदा ॥ १६८ ॥
 शुभानि करणान्याहुर्दीक्षायान्तु विशेषतः ॥ १६९ ॥

शिशुबोधिन्याम्—

रोहिणी मृगशिराश्चित्रानुराधा चोत्तरात्रयम् ।
 रेवत्याञ्च तथा वारे चन्द्रे शुके तथा गुरौ ॥ १७० ॥
 तिथौ शस्ते स्थिरे लग्ने शुभे चन्द्रे च शस्यते ।
 लग्ने वा च चतुर्थे वा सप्तमे दशमेऽपि वा ॥ १७१ ॥
 पञ्चमे नवमे वापि शस्यते वा शुभग्रहः ।
 त्रिषड्केकादशे चैव न पापोपग्रहे तथा ॥ १७२ ॥
 माघफाल्गुनवैशाख-श्रवणाश्विन-कार्तिकाः ।
 सप्त मासास्तथा मार्गो मन्त्रारम्भे बुधैः सदा ॥ १७३ ॥
 अथ वापीकूपतडागादीनामारम्भः । तत्र वापीखननमाह ।

ऋक्षोच्चये—

स्वात्यश्विपुष्यहस्तेषु सर्वदा च पुनर्वसौ ।
 रेवत्यां वारुणे चैव वापीकर्म प्रशस्यते ॥ १७४ ॥

अथ कूपारम्भमाह श्रीपतिः—

हस्तः पुष्यो वासवं वारुणञ्च मैत्र्यं पित्र्यं त्रीणि चैवोत्तराणि ।

प्राजापत्यञ्चापि नक्षत्रमाहुः कूपारम्भे श्रेष्ठमाद्या मुनीन्द्राः ॥१७५॥

तडागारम्भमाह वशिष्ठः—

मैत्रेन्दुपौष्णोत्तररोहिणोषु देवेज्यवारे चरवारिभेषु ।
प्रारम्भणं सर्वजलाशयानां कार्यं सितेन्द्रंशकवारलग्ने ॥ १७६ ॥

व्यवहारत्त्वे—

अथाप्याम्बुपान्त्यपितृमित्रवसूत्तरार्कं
केन्द्रीज्यभेषु खननं सलिलाश्रयाणाम् ॥ १७७ ॥

रत्नमालायाम्—

लग्ने जीवे ज्ञेऽथवा दुर्बलैश्च क्रूरैः शुक्रे चापि मेषूरणस्थे ।
आप्या चन्द्रे सर्वतोयाशयानामारम्भाः स्युः सिद्धये निर्विल्पकम् ॥१७८॥

कश्यपेनाप्युक्तम्—

गुरौ ज्ञे वा लग्नगते शुक्रे कर्मगते विधौ ।
आप्यभे जलकार्याणामारम्भः सिद्धिदः स्मृतः ॥ १७९ ॥

रत्नावल्याम्—

कूपारम्भे प्रतिष्ठायामथवा हर्म्यकर्मणि ।
भान्वृत्क्षेन्दुमुहूर्त्तानां फलं योगस्य शस्यते ॥ १८० ॥
मार्गफाल्गुनवैशाखाषाढकार्तिकश्रावणे ।
हरिशयनातिरिक्ते च शुक्लपक्षे विशुद्धके ॥ १८१ ॥
रविगुर्विन्दुताराणां विशुद्धयारम्भयेद्बुधैः ।
वापीकूपतडागानां ज्योतिःशास्त्रविशारदैः ॥ १८२ ॥

गणपतिः—

अनुराधामघाहस्तरेवत्यामुत्तरात्रये ।
रोहिणीयुगले पुष्ये धनिष्ठाद्वितये तथा ॥ १८३ ॥
पूर्वाषाढाभिधे ये च शुभे मासे शुभे दिने ।
वापीकूपतडागानामारम्भः कथितो बुधैः ॥ १८४ ॥

अथ जलाशयसुरारामप्रतिष्ठा प्रदीपिकायाम्—

मार्तण्डेन्द्रोर्विशुद्धौ मुरजदशयने माघषट्कस्य शुक्ले
मूलाषाढोत्तराश्विभ्रवणगुरुकरे पौष्णशाक्राजचान्द्रे ।
मैत्रे ब्राह्मे च पूर्णामदनरवितिथौ सद्वितीयावृत्तये
कार्या तोयप्रतिष्ठा जगुरुसितदिने कालशुद्धे सुलग्ने ॥१८५॥

मुरब्दिद्विष्णुः तस्य अशयने शयनाभावे विष्णुशयनव्यतिरिक्ते काले इत्यर्थः—
गार्ग्यः—

देवतारामवाप्यादिप्रतिष्ठा मुत्तरायणे ।
माघादिपञ्चमासेषु कृष्णव्यापञ्चमोदिने ।
दक्षिणे त्वयने कुर्वन्न तत्फलमवाप्नुयात् ॥ १८६ ॥

मत्स्यपुराणे—

चैत्रे वा फाल्गुने वापि ज्येष्ठे वा माघवेपि वा ।
माघे वा सर्वदेवानां प्रतिष्ठा शुभदा भवेत् ।
प्राप्य पक्षं शुभं शुक्लमतीते चोत्तरायणे ॥ १८७ ॥

भविष्यपुराणे—

तस्मिन्सलिलसम्पूर्णे कार्तिके च विशेषतः ।
तडागस्य विधिः कायः स्थिरनक्षत्रयोगतः ॥ १८८ ॥

अग्निपुराणे—

वापीकूपतडागानां तस्मिन्काले विधिः स्मृतः ।
सुदिने शुभनक्षत्रे प्रतिष्ठा शुभदा स्मृता ॥ १८९ ॥
कर्कटे पुत्रलाभश्च सौख्यन्तु मकरे भवेत् ।
मोने यशोथलाभश्च कुम्भे च सुबहूदकम् ॥ १९० ॥
वृषे च मिथुने चैव वृश्चिके च जलम्भवेत् ।
पितृवृमिस्तु कन्यायां मघायां शाश्वती गतिः ॥ १९१ ॥
सिंहे मेषे धनुर्लग्ने लक्ष्मीश्च द्विज गच्छति ॥ १९२ ॥

देवप्रतिष्ठायां विशेषस्तत्र वशिष्ठः—

अथ प्रतिष्ठां कथयामि सम्यक्
शिवस्य विष्णोस्त्वथ वा परेषाम् ।
सौम्यायने देवगुरौ च शुके
सदृश्यमाने परिचारकाणाम् ॥ १९३ ॥

अत्र सौम्यप्रकृतीनां देवानामुत्तरायणे स्थापनमुक्तम् । उग्रप्रकृतीनान्तु दक्षि-
णायनेपि स्थापनं कार्यम्,

तदुक्तं वैखानससंहितायाम्—

मातृभैरववाराहनारसिंहत्रिविक्रमाः ।
महिषासुरहन्त्रो च स्थाप्या वै दक्षिणायने ॥ १९४ ॥

शैवसिद्धान्तशेखरे तु—

श्रेष्ठोत्तरे प्रतिष्ठा स्यादयने मुक्तिमिच्छता ।
दक्षिणे च मुमुक्षूणां मलमासे न सा द्वयोः ॥ १९५ ॥

वशिष्टः—

मासे तपस्ये तपसि प्रतिष्ठा धनायुरारोग्यकरो च कर्तुः ।
चैत्रे महारुग्भयदा च शुके समाधवे पुत्रधनप्रदा स्यात् ॥ १९६ ॥

नारदोपि—

विचैत्रेषु च मासेषु माघादिषु च पञ्चसु ॥ १९७ ॥

वशिष्टः—

आषाढमासादिचतुष्टयेपि

कलत्रसन्तानविनाशदा स्यात् ॥

ऊर्जे च कर्तुर्निधनप्रदा च

सौम्ये सपौषेऽखिलदुःखदा स्यात् ॥ १९८ ॥

वलक्षपक्षः शुभदः समस्तः सदैव तत्राद्यदिनं विहाय ।

अन्त्यत्रिभागं परिहृत्य कृष्णः पक्षोपि शस्तः खलु पक्षयोश्च ॥ १९९ ॥

रिक्तावमत्यक्तदिनेषु निन्द्य-योगेषु वैनाशिकवर्जितेषु ।

दिने महादोषविवर्जिते च शशाङ्कताराबलसंयुते च ॥ २०० ॥

वैनाशिकनक्षत्राणि नारदेनोक्तानि—

जन्मभाद्रशमं कर्म संघातर्क्षन्तु षोडशम् ।

अष्टादशं सामुदायं त्रयोविंशं विनाशभम् ।

मानसं पञ्चविंशक्षं नाचरेच्छुभकर्मसु ॥ २०१ ॥

अयं तिथीनाह नारदः—

यद्दिनं यस्य देवस्य तद्दिने तस्य संस्थितिः ।

द्वितीयादिद्वयोः पञ्चदश्यादितिष्ठु क्रमात् ॥ २०२ ॥

दशम्यादिचतसृषु पौर्णमास्यां विशेषतः ।

कुजवर्जितवारेषु कर्तुः सूर्यबलप्रदे ॥ २०२ ॥

चन्द्रताराबलोपते पूर्वाह्णे शोभने दिने ॥ २०३ ॥

प्रत्येकं वारफलमाह वशिष्टः—

कीर्तिप्रदं क्षेमकरं कृशानुभयप्रदं वृद्धिकरं हरं च ।

लक्ष्मोकरं सुस्थिरदं त्विनादिवारेषु संस्थापनमामनन्ति ॥ २०४ ॥

अथ देवप्रतिष्ठार्थं नक्षत्राणि वशिष्टेनोक्तानि—
हस्तत्रये मित्रहरित्रये च पोष्णद्वयादित्यसुरेज्यभेषु ।
स्यादुत्तराधातृदशाङ्कभेषु सवर्षामरस्थापनमुत्तमं तत् ॥ २०५ ॥

अथ देवताघट्टनमुहूर्त्तं दीपिकायाम्—

ध्रुवमृदुलघुवर्गे विष्णुदैवे च भे च
मरुददितिधनिष्ठे शोभने वासरे च ।
त्रिदशमदनजन्मैकादशे शीतरश्मौ
विबुधसुकृतिरिष्टा नाद्धिनक्षत्रहीने ॥ २०६ ॥

श्रीपतिः—

सिंहोदये दिनकरो मिथुने महेशो
नारायणश्च युवतौ घटभे विधाता ।
देव्यो द्विमूर्तिभवने च निवेशनीयाः
क्षुद्राश्चरे स्थिरगृहे निर्खलाश्च देवाः ॥ २०७ ॥

पुष्पश्रुत्यभिजित्सुरेश्वरकयोर्वित्ताधिपस्कन्धयो-

र्मन्त्रे तिमरुचेः करे निऋतिभे दुर्गादिकानां शुभम् ॥ २०८ ॥

सप्तर्षयो यत्र चरन्ति धिष्ण्ये कार्य्या प्रतिष्ठा खलु तत्र तेषाम् ।

श्रीव्यासवाल्मीकिघटोद्भवानां तथा मृता वाक्पतिभे प्रहाणाम् ॥२०९॥

सप्तर्षयस्तु—

कश्यपोऽत्रिभरद्वाजो विश्वामित्रोऽथ गौतमः ।
जमदग्निर्वशिष्ठश्च सप्तैते ऋषयः स्मृताः ॥ २१० ॥
इतिस्मृतेः ।

गणपरिवृढरक्षोयक्षभृतासुराणां

प्रमथफणिसरस्वत्यादिकानाश्च पौष्णे ।

श्रवसि सुगतनाम्नो वासवे लोकपानां

निगदितमखिलानां स्थापनं हि स्थिरेषु ॥ २११ ॥

अथ सेतुबन्धनं देवशमनोहरे—

स्वातीयुक्ते मन्दवारे शुभे लग्ने शुभे दिने ।

सेतूनां बन्धनं कार्य्यं ध्रुवभे चाथ जीवयोः ॥ २१२ ॥

अथ ऋयविक्रयी—

रोहिणीमृगपुष्येषु तथा भाद्रपदद्वये ।

मूलहस्तोत्तराषाढा फाल्गुनी पूर्वसंयुता ॥ २१३ ॥

विक्रये सर्ववस्तूनां अनुराधा तथा परा ।
 भवन्ति सर्वतो लाभा वाराहस्य मतं तथा ॥ २१४ ॥
 पूर्वार्वाग्निग्न्याम्येषु विशाखादिचतुष्टये ।
 विक्रोतं लाभकृद् द्रव्यं क्रोतं हानिकरं भवेत् ॥ २१५ ॥
 भाद्रद्वयत्रिदशमन्त्रिदिवाकरेषु
 मूलानिलोत्तरतुरङ्गमरेवतीषु ।
 सारंगपाणिरजनीकरमन्त्रिभेषु
 लाभः सदैव भवति क्रयविक्रयाणाम् ॥ २१६ ॥

देवज्ञमनोहरे—

दासीदासादिभृत्यानां कुर्यात्संग्रहणं बुधः ।
 स्थिरे लग्ने शुभैर्दृष्ट मन्द्वारे विशेषतः ॥ २१७ ॥

गणपतिः—

उत्तरायां च रोहिण्यां दासदास्यादिसंग्रहः ।
 शुभे योगे शुभतिथौ संग्राह्यं दासदासिकम् ॥ २१८ ॥

अथ वस्त्रक्रयणम्—

चित्रा शतभिषा स्वाती रेवती चाश्विनी शुभाः ।
 श्रवणा च तथा प्रोक्ता वस्त्राणां क्रयणे शुभाः ॥ २१९ ॥

अथ दुन्दुभिमुदंगादिकरवाद्यम् । गणपतिः—

हस्तत्रयेऽनुराधान्त्ये पुनर्वसुमृगाश्विभे ।

श्रवणत्रये मृगेऽर्केऽहि शुभे पूर्णा जयासु च ।

शुभं दुन्दुभिभेर्यादिकरवाद्यं समीरितम् ॥ २२० ॥

अथ वंशाद्यं मुखवाद्यम्—

ज्येष्ठाद्राभरणीमूलपूर्वाश्लेषामघासु च ।

रिक्तातिथौ च पापाहे मुखवाद्यं प्रशस्यते ॥ २२१ ॥

अथ मृगया—

आश्लेषाभरणीपूर्वाज्येष्ठाद्रास्वातिमूलभे ।

विशाखायाञ्च पापाहे मृगयाखेटके नृपः ॥ २२२ ॥

अथ जलनपुटे यन्त्रः—

आश्लेषापूर्वामघामूले शते पुण्येन्दुचारिणी ।

लग्नेव्यार्किकुजे वारे जलयन्त्रक्रिया शुभा ॥ २२३ ॥

अथ मोदकवस्तुभक्षणम्—

आर्द्राश्लेषामघापूर्वाण्येष्टामूलशताभिधाः ।
भरण्यां सुदिने नन्दे त्वशनोयान्मोदकं जनः ॥ २२४ ॥

अथ नवाङ्गनाभोगः—

प्रथमाभिगमः शस्तो नववध्वाः शुभेऽहनि ।
गर्भाधानोक्तनक्षत्रे शस्ते ज्योत्स्नाकरे निशि ॥ २२५ ॥
इति सर्वं गृहूर्तगणपतिवचनम् ।

अथ नौकाघटनं दीपिकायाम्—

ज्ञमहरिघटलग्ने शक्रपित्र्ये द्विदैवे
त्रिनयनविधियाम्यद्वन्द्व सर्पान्त्यभेषु ।
शुभकरतिथियोगे शुक्रजीवार्कवारे
तरणिघटनमिष्टं चन्द्रताराविशुद्धौ ॥ २२६ ॥

अथ घटनस्थानान्नौचालनं दीपिकायाम्—

शुभाहे विष्णु-युग्मेन्द्र-भगमैत्राश्विनोषु च ।
चालनं घटनस्थानान्नात्रः शुभतिथीन्दुषु ॥ २२७ ॥

अथ नौयानं तत्रैव—

अश्विकरेज्यसुधानिधिपूर्वामित्रघनाच्युतभेषु भलग्ने ।
तारकयोगतिथीन्दुविशुद्धौ नौगमनं शुभदं शुभतारे ॥ २२८ ॥

अथ वीरसाधनम् । तत्र वसिष्ठः—

शशिनैर्ऋतियमपितृभेष्वष्टमशुद्धौ भृगौ च पाताले ।
घटलग्नगते शशिजे निखिला वेतालसिद्धिः स्यात् ॥ २२९ ॥

रत्नमालायाम्—

पित्र्येशयाम्यमूलेन्दुभेषु शुद्धेष्टमेऽपि च ।
वेतालसिद्धिः पाताले भृगौ ज्ञे घटलग्नगे ॥ २३० ॥

अथ गोक्रयविक्रयौ रत्नमालायाम्—

शाक्रवासवकरेषु विशाखापुण्यवारुणपुनर्वसुभेषु ।
अश्विपूषभयुतेषु विधेयः क्रयविक्रयविधिः सुरभोगाम् ॥ २३१ ॥

११ कृ० सं०

अथ पशुस्थितिः । तत्र श्रीपतिः—

शुभग्रहोदये शद्धे नैधने स्वर्क्षयोनिषु ।

रक्षावृद्धिक्रिया शस्ता पशूनां मुनिभिः स्मृता ॥ २३२ ॥

अथ पशुयात्रा । तत्र वशिष्ठः—

त्वाष्ट्रध्वजश्रीपतिभेषु रिक्ता दर्शाष्टमीभौमदिने पशूनाम् ।

यात्राप्रवेशं न कदाचिदेव कुर्याच्च तेषामभिवृद्धिकांक्षी ॥ २३३ ॥

व्यवहारतत्त्वे—

स्वयोनिधिष्णये विकुजे पशूनां कर्माथ कुर्याद्वुधेन्दुमन्दे ।

यानं प्रवेशं च तिथावशैवे चित्रोत्तगावैष्णवमन्यभेषु ॥ २३४ ॥

अशैवे चतुर्दशीरहिते उपलक्षणत्वादमावास्यादिरहितेपि ।

व्यवहारोच्चये—

पूर्वात्रये धनिष्ठेन्दुपौष्णे सौम्यविशाखयोः ।

आश्लेषायामथाश्विन्यां यात्रासिद्धिश्चतुष्पदाम् ॥ २३५ ॥

अथ पशुदमनम् । शिशुबोधिण्याम्—

अश्विनोरेवतीचित्रानुराधामृगशिरास्तथा ।

हस्तः पुनर्वसुश्चापि स्वाती पुष्यस्तथैव च ॥ २३६ ॥

बुधे चन्द्रे गुरौ शुक्रे रिक्तावर्ज्यतिथौ पुनः ।

अष्टमीञ्च कुहूञ्चैव वर्जयित्वा शुभम्भवेत् ।

दमनं पशुवर्गाणां कथितं सूरिभिः सदा ॥ २३७ ॥

अथोष्टमहिष्यादिकृत्यम् । तत्र गणपतिः—

धनिष्ठाद्वितये पूर्वाषाढातिर्यङ्मुखोडुषु ।

अजाविमाहषाष्ट्राणां कृत्येषु चाश्विनीशुभम् ॥ २३८ ॥

अथ पक्षिकृत्यम्—

शुभाद्दे सरवौ तिर्यङ्मुखे चोर्ध्वमुखेपि भे ।

सारिकाशुकमुख्यानां पक्षिणां कृत्यमुत्तमम् ॥ २३९ ॥

तत्राधोमुखादिनक्षत्रं मुहूर्ताचिन्तामणौ—

मूलाहिमिश्रोत्रमधोमुखम्भवेदूर्ध्वास्यमार्द्रैज्यहरित्रयं ध्रुवम् ।

तिर्यङ्मुखं मैत्रकरानिलादितिज्येष्ठाश्विभानोदृशकृत्यमेषु सत् ॥ २४० ॥

अथ वृक्षलतारोपः । तत्र गणपतिः—

हस्तचित्रोत्तरामूलेऽनुराधारेवतीद्वये ।

विशाखारोहिणोपुष्ये लतारामोत्तिर्मृगेशते ॥ २४१ ॥

अथ भैषज्यकरणमाह, गणपतिः—

हस्तत्रयेऽनुराधायां मूले पुष्ये श्रवत्रये ।
मृगभे रेवतयुग्मे पुनर्वसोर्विजन्मभे ॥ २४२ ॥
ज्ञेन्दुशुक्रेज्यसूर्याणां वासरे सत्तिथावपि ।
द्विष्वभावे शुभे लग्ने शुद्धे घ्नमृतिव्यये ।
भैषज्यकरणं प्रोक्तं योगे च पुष्टिदायिनि ॥ २४३ ॥

अथ रसोत्पादनम्—

विशाखाकृत्तिकामूले धनिष्ठाश्विकरे मृगे ।
ज्येष्ठायां भाद्रभे सौम्यवातरेषु रसक्रिया ॥ २४४ ॥

अथ रससेवनम्—

हस्तत्रयेऽश्विनोपुष्येऽनुराधान्त्ये श्रवत्रये ।
पुनर्भे मृगशोर्षके भौमेज्ये रसभक्षणम् ॥ २४५ ॥

अथ वातरोगादौ तैलोपवेशनम्—

हित्वाश्लेषामघामूलं विशाखाभरणीद्वयम् ।
मन्देज्जे ज्ञे दिने तैलं तृतीयादित्रिके तिथौ ॥ २४६ ॥
इति गणपतिवचनम् ।

अथ सेवाचक्रम्—

सेवाचक्रे सप्तशोर्षे सप्तपृष्ठे तथोदरे ।
पादयोः सप्तऋक्षाणि साभिजिद्विन्यसेद् बुधः ॥ २४७ ॥

फलम्—

स्वामिभाद्रण्यते भृत्यं भृत्यभात् स्वामिनन्ततः ।
निष्फलं पादपृष्ठस्थे सफलं मस्तकोदरे ॥ २४८ ॥

अथ गजादिपशुकृत्यम् । तत्र श्रीपतिः—

हस्तेषु चित्रासु तथाश्विनोषु स्वातौ च पुष्ये च पुनर्वसौ च ।
प्रोक्तानि सर्वाण्यपि कुञ्जराणां कर्माणि गर्गप्रमुखैः शुभानि ॥ २४९ ॥

शुभतारे शुभे लग्ने शुभांशे शोभने तिथौ ।

अङ्कुशाः करिणां योज्याः शनिलग्न्ये शनेर्दिने ॥ २५० ॥

पुष्यश्रविष्ठाश्विनिसौम्यभेषु पौष्णानि चादित्यवसुद्वयेषु ।

सवारुणर्क्षे च बुधैः स्मृतानि सर्वाणि कार्याणि तुरङ्गमाणाम् ॥ २५१ ॥

अथ परीक्षाकालो दीपिकायाम्—

नो शुक्रास्तेऽष्टमेऽर्के गुरुसहितरवौ जन्ममासेऽष्टमेन्दौ
विष्टौ मासे मलाख्ये कुजशनिदिवसे जन्मताराम्ना चाथ ।
नाढीनक्षत्रहीने सुरगुरुरजनीनाथताराविशुद्धौ
प्रातः कार्या परीक्षा द्वितनुचरगृहांशोदये शस्तलग्ने ॥ २५२ ॥

व्यवहारोच्ये—

अष्टम्याञ्च चतुर्दश्यां प्रायश्चित्तपरीक्षणे ।
न परीक्षाधिवासश्च शनिभौमदिने भवेत् ॥ २५३ ॥
ज्येष्ठाश्रवणहस्तश्च तथा ज्ञेयः पुनर्वसुः ।
तद्वच्छतभिषा प्रोक्ता त्वभियुक्तविचारणे ॥ २५४ ॥

अथ मैत्री । रत्नमालायाम्—

भाग्यं मैत्रं शीतरश्मौ सपुष्पे द्वादश्यां वा शुक्रदृष्टे च लग्ने ।
अष्टम्यां वा तैतिलाख्ये प्रदिष्टा पूर्वाचार्यैस्तत्र सन्धानसिद्धिः ॥२५५॥

अथ शिल्पकरणं, तत्र कश्यपः—

लग्नधर्मगते सौम्ये जीवे वा मृतदोधितौ ।
तयोर्वर्गे स्थिते शिल्पे विद्यारम्भः प्रशस्यते ॥ २५६ ॥

अथ रोगिस्नानं रत्नमालायाम्—

इन्दोर्वारे भार्गवे च ध्रुवेषु सर्पादित्यस्वातियुक्तेषु भेषु ।
पिष्ट्ये चान्ये चैव कुर्यात्क्वटाचिन्नैव स्नानं रोगनिर्मुक्तजन्तोः ॥२५७॥

नारदसंहितायाम्—

स्थिरेज्यादितिसार्पान्त्यपितृवारुणभेषु च ।
न कुर्याद्भोगमुक्तस्तु स्नानं वारेऽञ्जशुक्रयोः ॥ २५८ ॥

अर्यादन्यनक्षत्रादिषु कार्यमित्यर्थः—

कश्यपेनापि—

पितृमारुतसर्पान्त्यस्थिरर्क्षेष्विन्दुशुक्रयोः ।
न कुर्याद्भारयो रोगमुक्तस्नानं कदाचन ॥ २५९ ॥

अत्र लग्नादिशुद्धिमाह, श्रीपतिः—

लग्ने चरे सूर्यकुजेज्यवारे रिक्तातिथौ चन्द्रबले च हीने ।
केन्द्रत्रिकोणायगतैश्च पापैः स्नानं हितं रोगविमुक्तकानाम् ॥ २६० ॥

दीपिकायान्तु विशेषः—

व्यादित्येषु चरेषु शकदिनकृतपुण्यप्रिचन्द्रेषु च
क्राहे व्यतिपातविष्टिदिवसेष्विन्दौ वशस्ते तिथौ ।
केन्द्रस्थेषु शुभेषु कामतिथिषु स्नानं गदान्मुक्तिदं
शस्तं नात्र सुशोभना विधिभुजङ्गक्षेषु सद्वासवाः ॥ २६१ ॥

अथ नित्यक्षौरं, तत्र श्रीपतिः—

पुष्ये पौष्णे चाश्विनीष्वैन्दवे च शाक्रे हस्ताद्यत्रिके भेऽप्यदित्याम् ।
क्षौरं कार्थ्यं वैष्णवाद्ये त्रये च मुक्त्वा भौमादित्यपातङ्गिवारान् ॥२६२॥

वशिष्ठः—

हस्तत्रये पुष्यपुनर्वसौ च शशाङ्कविष्णुत्रितयेऽश्विनीषु ।
पौष्णेन्द्रधिष्ये क्षुरकर्म शस्तं व्यर्कारशान्यंशकवारलग्ने ॥२६३॥

व्यासः—

चतुर्थाञ्चैव षष्ठोश्च अष्टमोश्च चतुर्दशीम् ।
तथा पञ्चदशीश्चैव ब्रह्मचारी भवेत्सदा ॥ २६४ ॥
इमश्रुकर्मशिरोऽभ्यंगदन्तधावनमैथुनम् ।
जन्तुश्चैतानि यः कुर्याल्लक्ष्मोस्तत्र न तिष्ठति ॥ २६५ ॥

वराहः—

न स्नानमात्रगमनोत्कटभूषिताना-
मभ्यक्तभुक्तरणकालनिरासनानाम् ।
सन्ध्यानिशाशानिकुजार्कादिने च रिक्ते
क्षौरं हितं न नवमेहि न चापि विष्ट्याम् ॥ २६६ ॥

वृद्धगर्गः—

शन्यारकविवारेषु रात्रौ जाते व्रतेऽहनि ।
श्राद्धाहे प्रतिपद्रिक्ताभद्राः क्षौरे विवर्जयेत् ॥ २६७ ॥
षष्ठ्यमापूर्णिमापातश्चतुर्दश्यष्टमो तथा ।
आसु सन्निहितं पापं तैले मांसे क्षुरे भगे ॥ २६८ ॥

मरीचिः—

षष्ठ्यां पर्वसु पक्षादौ रिक्ताभद्रातिथिष्वपि ।
यागे श्राद्धे विवाहे च क्षौरं वर्ज्यं निशासु च ॥ २६९ ॥

श्रीपतिः—

षट्कृत्तिकः पञ्चमघस्त्रिमेत्रो ब्रह्माष्टको यश्चतुरुत्तरश्च ।
क्षौरो स वर्षं चतुराननोपि प्राप्नोति मृत्योः सदनं मनुष्यः ॥२७०॥

अथ इमश्रुकर्म आह, श्रीपतिः—

इमश्रुकर्म पञ्चमेऽथ पञ्चमेऽहि भूभृताम् ।
क्षौरभस्य चोदये विनिन्द्यतारका न चेत् ॥ २७१ ॥
उत्तरात्रितयपूर्वरोहिणोयाम्यसर्पपितृभेषु चाग्निभे ।
इमश्रुकर्म सकलं विवर्जयेत्प्रेतकार्यमपि बुद्धिमान्नरः ॥२७२॥
अथ काञ्चिकाधारणमाह, चण्डेश्वरः—

मूढेन्द्ररुद्रश्रवणार्कपौष्णविश्वेसवित्रानलरेवतीषु ।
संस्थाप्य काञ्चिकामकुण्डिकायां वारे रविभूमिसुतस्य शस्तम् ॥२७३॥

अथेन्धनसंग्रहः—

ब्रह्मानिशार्कमघमूलत्रिमैत्ररौद्र-
पौष्णानुराधगुरुविष्णुविशाखयुक्ते ।
वारे कुजार्कभृगुनन्दनसोमजानां
श्रेष्ठेन्धनस्य करणं भवति प्रशस्तम् ॥ २७४ ॥
अथ लवणकृत्यं मूढूर्त्तगणपतौ—

लवणारम्भकृत्यन्तु भरणीरोहिणीश्रवे ।
शनिवारे दिवा श्रेष्ठं जन्मराशौ शनेबले ॥ २७५ ॥
अथ तैलयन्त्रकृत्यम्—

धनिष्ठाश्विकरे चित्रानुराधा पुष्यभे तथा ।
व्येष्ठायाम्बुच पुनर्वसु रेवत्यां शुभवासरे ॥
तैलयन्त्रक्रिया शस्ता हित्वा रिक्ताममामपि ॥ २७६ ॥

अथ कुम्भकारकृत्यम्—

पुनर्वसुद्वये हस्तत्रयेन्त्ये रोहिणोमृगे ।
अनुराधाश्रवे व्येष्ठे ससूर्ये सौम्यवासरे ॥
तथा चरोदये प्रांक्ता कुम्भकारक्रिया बुधैः ॥२७७॥

अथ काष्ठादिशिल्पिकृत्यम्—

हस्तषट्केश्विनीपुष्यरेवतीश्रवणत्रये ।
पुनर्भे रोहिणीयुग्मे सूत्रवारक्रियोत्तमा ॥ २७८ ॥

अथ स्वर्णकारकृत्यम्—

श्रवणत्रयेऽश्विनीपुष्ये मृगे हस्तचतुष्टये ।
कृत्तिकायां पुनर्वसुः शुभलग्ने तिथात्रपि ॥
हेमकारक्रिया शस्ता हित्वा बुधशनैश्चरौ ॥ २७९ ॥

अथ लौहाश्ममणिकृत्यानि—

स्वातौ ज्येष्ठाद्वये मूले चित्रार्द्राभरणीत्रये ।
मणिलौहाश्मनां कृत्यं पापे चाहि स्थिरोदये ॥२८०॥

अथ नापितकृत्यम्—

ज्येष्ठाहस्तत्रये कर्णत्रितयेऽश्विमृगान्त्यभे ।
पुनर्वसुद्वये हित्वा रिक्ताशेषाष्टमी तिथिः ।
सद्वारे नापितानाञ्च क्षुरादिसकला क्रिया ॥२८१॥

अथाभीरकृत्यम्—

विशाखायां पुनर्भान्त्ये ज्येष्ठाहस्ताश्विनीमृगे ।
पूभाकर्णत्रये पुष्ये ज्येष्ठेऽर्के वल्लवक्रिया ॥ २८२ ॥

अथ चौरकृत्यम्—

विशाखा कृत्तिका पूर्वा मूलाद्रा भरणीमघे ।
अश्लेषाज्येष्ठयोर्नन्दाभौमयोः शाकुने बले ।
लग्ने वा दशमे भौमे चौर्यञ्च द्रव्यलब्धये ॥ २८३ ॥

अथ रोगनिर्मुक्तस्य बहिर्गमनम्—

सद्वारे गमनोक्तर्क्षे सत्तिथौ शोभने विधौ ।
सल्लग्न्ये रोगमुक्तस्य बहिर्निस्सरणं शुभम् ॥ २८४ ॥

अथ मल्लक्रिया—

ज्येष्ठाद्राभरणीपूर्वामूलाश्लेषामघाभिधे ।
जयापर्णासु सद्वारे सार्के शीघ्रे दियेङ्गके ॥
सत्खेटैः केन्द्रगैः सार्के प्रोक्ता मल्लक्रिया शुभा ॥ २८५ ॥

अथ विपणिमाह, रत्नमालायाम्—

कुम्भराशिमपहाय साधुषु द्रव्यकर्मभवमूर्त्तिवर्त्तिषु ।
अव्ययेषु शुभदायिषूद्गमे भागवे विपणिरिन्दुसंयुते ॥ २८६ ॥

मुहूर्त्तचिन्तामणौ—

रिक्ताभौमघटान्विना च विपणिर्मेत्रध्रुवक्षिप्रभे ।
लग्ने चन्द्रसिते व्ययाष्टरहितैः पापैः शुभैर्द्वर्द्यायखे ॥ २८७ ॥

अथ राक्षसेवा, तत्र गणपतिः—

हस्तद्वयेऽनुराधायां रेवतीयुगले मृगे ।
पुष्ये गुरौ बुधे शुक्रे सत्तिथौ रविवासरे ।
योनिराशिपयोर्मेढ्र्यां स्वामी सेड्योऽनुजीविभिः ॥ २८८ ॥

अथ राजच्छत्रचामरसिंहासनादिः—

चामरच्छत्रदोलादिद्वीपिसिंहासनादिकम् ।
पट्टाभिषेकभे सर्वं विदध्याच्छोभनेऽहनि ॥ २८९ ॥

अथ मुद्राकरणम् —

त्र्युत्तरे चानुराधायां श्रवणात्रितये तथा ।
पुनर्व्वसुद्वये हस्तत्रये च रेवतीयुगे ॥ २९० ॥
मृगशीर्षे च रोहिण्यामष्टमोपञ्चमोदिने ।
तृतीयायां त्रयोदश्यां दशम्यां पूर्णिमातिथौ ।
त्यक्त्वा शनैश्चरं सोमं मुद्राकार्यं शुभप्रदम् ॥ २९१ ॥

अथ शिविकारोहणम्—

उत्तरारेवतीयुगमे त्रिभे हस्तत्रिभे श्रवात् ।
पुनर्व्वस्वोस्तथा पुष्येऽनुराधाद्वितये मृगे ॥
रोहनं शिविकायास्तु सल्लग्ने घटनन्तथा ॥ २९२ ॥

अथ पल्याणादिनिर्माणम्—

श्रवणे शतभे हस्ते पुष्ये मूले मृगेऽश्विभे ।
पुनर्व्वसौ कुजाश्वोष्ट्रपल्याणकरणं शुभम् ॥ २९३ ॥

अथ रथकृत्यम्—

पुष्ये पुनर्व्वसौ ज्येष्ठानुराधारेवतीद्वये ।
श्रोत्रादिकत्रिभे हस्तत्रितये रोहिणीमृगे ।
सारकसौम्यदिने तेषां त्रिलग्ने रथकर्मकृत् ॥ २९४ ॥

अथ कोषसंग्रहः, तत्र वृत्तिः—

रौद्रश्रवणपुष्येन्दुमैत्रवासवत्रारुणम् ।
त्र्युत्तराणि च हस्तश्च कोषसंग्रहणे शुभाः ॥ २९५ ॥
दर्शाष्टपर्वरिक्ताश्च वर्ज्याः शेषाः शुभावहाः ।
शुभप्रहाणां वारांशक्षेत्रे वर्गोदये शुभाः ॥ २९६ ॥

अथ निःक्षेपः—

पुनर्व्वसुविशाखाद्राचित्रा चन्द्रो यमो मघा ।
दत्तं प्रयुक्तं निःक्षिप्तं न प्राप्नो निधनं धनी ॥ २९७ ॥
भरणोत्रोणि पूर्वाणि चार्द्राश्लेषा मघा तथा ।
चित्रा ज्येष्ठा विशाखा च मूलमेकादशं स्मृतम् ॥ २९८ ॥

श्रीघरः—

वागोशमन्ददिवसंशकलग्नयुक्ते
रिक्तासु मन्ददिवसे कुलिकोदयेऽपि ।
मैत्रद्वितीयपदमैत्रमुहूर्त्तयुक्ते
राश्युद्रमे च ऋणमोक्षमुशन्ति सन्तः ॥ २९९ ॥

अथ द्रव्यप्रयोगः, भीमपराक्रमे—

मृदुपुष्याश्विनी चैव विशाखा श्रवणत्रयम् ।
पुनर्वसौ च शंसन्ति धनादिनिधिर्वर्त्तनम् ॥ ३०० ॥

वर्त्तनम् ऋणरूपेणादानम् ।

रत्नमालायाम्—

शुद्धेषु धर्मात्मजनैधनेषु चरे घिलग्ने द्रविणप्रयोगः ॥ ३०१ ॥

अथ ऋणग्रहणनिषेधो ज्योतिःप्रकाशे—

ऋणं भीमे न गृह्णीयान्न देयं बुधवासरे ।
ऋणच्छेदं कुजे कुर्यात् सञ्चयं सोमनन्दने ॥ ३०२ ॥
हस्तेऽर्कवारे संक्रान्तौ यदृणं स्यात्कुलेषु तत् ।
वृद्धियोगे तथा ज्ञेयमृणच्छेदन्तु कारयेत् ॥ ३०३ ॥

अथ स्त्रीणां मङ्गलस्नाननिषेधः, तत्र चंडेश्वरः—

स्नानं करोति या नारी चन्द्रे शतभिषान्विते ।
सप्तजन्म भवेद्वन्ध्या विधवा दुर्भगा भृशम् ॥ ३०४ ॥
स्त्रीणां शतभिषक्स्नानं प्रमादाद्यदि जायते ।
संक्रान्त्यां पञ्चदश्याञ्च द्वादश्याञ्च रवेर्दिने ।
वस्त्रं निष्पीडयेन्नैव क्षीरेणापि न योजयेत् ॥ ३०५ ॥

अथ प्रेतश्राद्धमाह गर्गः—

नन्दायां भार्गवदिने चतुर्दश्यां त्रिपुष्करे ॥ ३०६ ॥

ज्योतिःपराशरः—

साधारणे ध्रुवोमे मैत्रे नो शस्यते मनुष्याणाम् ।

प्रेतक्रियां कथंचित् त्रिपुष्करे यमलघिष्ण्ये वा ॥ ३०७ ॥

उग्राणि पूर्वात्रयं भरणी मघा च मैत्रानुराघारेवत्यः ।

वराहः—

चतुर्थाष्टमगे चन्द्रे द्वादशे च विवर्जयेत् ।

प्रेतकृत्यं न्यतीपाते वैधृते परिधे तथा ॥ ३०८ ॥

करणे विष्टिसंज्ञे तु शनैश्चरदिनेपि च ।
त्रयोद्दश्यां विशेषेण जन्मतारात्रये तथा ॥ ३०९ ॥

कश्यपः—

भरण्यार्द्रा मघाश्लेषा मूलं त्रिचरणानि च ।
प्रेतक्रियाऽतिदुष्टानि धनिष्ठाद्यञ्च पञ्चकम् ॥ ३१० ॥
फल्गुनोद्वितयं रोहिण्यनुराधा पुनर्वसुः ।
द्वे आषाढे विशाखा च भानि द्विचरणानि च ।
एतानि किञ्चिद्दुष्टानि वर्जयेत्सति सम्भवे ॥ ३११ ॥

इति कृतितत्त्वे मिश्रप्रकरणम् ।



अथ यात्राप्रकरणम्

रत्नावल्याम्—

यात्रा वैशाखमासे भवति यदि तदा कोशहस्त्यश्वलाभो
व्येष्टाषाढे कथञ्चिद्भवति यदि गमो मध्यमा कार्यसिद्धिः ।
सूर्ये कर्केऽथ सिंहे युवतिगृहगते चार्थलाभः प्रदिष्टः
कस्याणं देशलब्धिः सितभवनगते रोगशोकौ च मार्गे ॥ १ ॥

यात्रा च सिंहतुरगोपगते वरिष्ठा
मध्या शनैश्चरबुधोशनसां गृहेषु ।
भानौ कुलीरङ्गषवृश्चिकगोऽतिदीर्घा
शस्तस्तु देवलमतेऽध्वनि पृष्ठतोऽकः ॥ २ ॥

वादरायणमते तु—

सिंहे धनुषि मीने च स्थिते सप्ततुरङ्गमे ।
यात्रोद्वाहगृहारम्भक्षौरकार्याणि वञ्जयेत् ॥ ३ ॥

प्रशस्तनक्षत्राणि—

अश्विनोमृगशीर्षा च व्येष्टा मूलं पुनर्वसुः ।
पुष्यश्रवणहस्ताश्च रेवतीमैत्रमुत्तमम् ॥ ४ ॥
मघानलयमेन्द्राम्नो सार्षाद्रा चोत्तरात्रयम् ।
एतानि भानि विद्वांग्तु यात्राकर्मणि सन्त्यजेत् ॥ ५ ॥
पूर्वात्रयं धनिष्ठा च चित्रा स्वातो प्रजापतिः ।
शतभिषगिमा उक्तास्तारका मध्यमागम ॥ ६ ॥
यात्रायां प्रतिपच्छ्रेष्ठा द्वितीया कार्यकारिणी ।
आरोग्यदा तृतीया च चतुर्थी धननाशकृत् ॥ ७ ॥
श्रीदा पञ्चमी नित्यं षष्ठी कार्यविनाशिनी ।
सप्तमी स्थानमानादि अष्टमी व्याधिदायिनी ॥ ८ ॥
नवम्यां मरणञ्चैव दशम्यां सम्पदास्पदम् ।
एकादश्यां हिरण्याप्तिः द्वादश्यां प्राणसंशयः ॥ ९ ॥
सर्वसिद्धिस्त्रयोदश्यां मुनिभिः कथिता पुनः ।
कृष्णा वा यदि वा शुक्ला सर्वसिद्धा त्रयोदशी ॥ १० ॥
चतुर्दशी कलहदा व्याधिमृत्युप्रदायिनी ।
अमायां वा न गन्तव्यं यदि कार्यशतान्यपि ॥ ११ ॥

पूर्णिमायान्तु गन्तव्यं व्यासस्य वचनं यथा ।
 चतुर्य्यां वर्जयेत् पूर्वाग्नेयीमष्टमीतिथौ ॥ १२ ॥
 दशम्यां दक्षिणां चैव नैऋत्याञ्चैव पूर्णिमा ।
 तृतीयां पश्चिमे चैव वायव्यां सप्तमीतिथौ ॥ १३ ॥
 उत्तरस्याञ्च दशमी ऐशान्याञ्च चतुर्दशी ।
 एभिर्यात्रा न कर्तव्या मुनिभिः कथिता पुरा ॥ १४ ॥
 पूर्वे श्रवणव्येष्टायां भाद्रे चाश्विनि दक्षिणे ।
 पश्चिमे पूर्वफलगुन्यामुत्तरे हस्तरोहिणे ॥
 दिशाशूलानि चैतानि वर्जनीयानियतनतः ॥ १५ ॥

महेश्वरः—

मित्रर्क्षश्रवणाश्विपुष्यवसुभादित्यान्त्यहस्तेन्दवै-
 र्यात्रा स्याच्छुभदानिलानलमघाचित्राविशाखान्तकैः ।
 आर्द्रायां जयदैश्च भैरशुभदा नैऋतीं श्रवेन्द्रे तथा
 याम्यां भाद्रद्वयाश्विनीं परदिशं भाग्येऽर्कब्रह्मोत्तरा ॥ १६ ॥
 प्राच्यान्नेन्दुदिवाकरात्मजदिने याम्यान्न गच्छेद् गुरौ ।
 मार्तण्डास्फुजितोन्न वारुणदिशं नैवोत्तराज्ञे कुजे ॥ १७ ॥

श्रोपतिः—

नैऋतीमैन्द्र्यां यमदिशमियान्नाजपादे प्रतीचीं
 नारोहिण्यां धनपतिदिशं फलगुनीमुत्तरासु ।
 शूलानोति स्फुटमभिहितान्येषु ये यान्ति तेषां
 प्रत्यावृत्तिर्नहि हि कुसुमोद्धोधकालो यदि स्यात् ॥ १८ ॥
 शुक्रादित्यदिने न वारुणदिशं न ज्ञे कुजे चोत्तराम् ।
 मन्देन्दोश्च दिने न शक्रककुभं याम्यां गुरौ न व्रजेत् ॥ १९ ॥
 शूलानोति विलंघ्य यान्ति मनुजा ये वित्तसौख्याशयाः ।
 भ्रष्टाशाः पुनरापतन्ति यदि ते शक्रेण तुल्या अपि ॥ २० ॥

ज्योतिषरत्ने—

न चाग्नेय्यां गुरौ चन्द्रे नैऋत्यां शुक्रसूर्ययोः ।
 भौमे न गच्छेद्वायव्यामीशान्यां बुधमन्दयोः ॥ २१ ॥

मुहूर्तचिन्तामणौ—

न पूर्वदिशि शक्रभे न विधुसौरिवारे तथा ।
 न चाजपदभे गुरौ यमदिशां न दैत्येव्ययोः ॥ २२ ॥

न पाशिदिशि धातृभे कुजबुधेऽय्यमर्क्षे तथा ।
न सौम्यककुभि ब्रजेःस्वजयजीवितार्थी बुधः ॥२३॥

नाह्निदत्तोपाध्यायः—

प्राच्याद्याः शनिचन्द्रगोष्पतिबुधादित्येषु शुके कुजे
नो गम्याः क्रमशस्तथा परिहरेत्प्राचीञ्च मूलेन्द्रयोः ।
याम्याञ्च श्रवणादिषट्कविधिभे पुष्ये प्रतीचीन्त्यजेत्
सौम्याञ्चोत्तरफाल्गुनोष्वपि तथा हस्ते न यायाद्बुधः ॥ २४ ॥

यातुर्नामर्क्षतो गण्या दिनभावाधिकं बुधः ।

त्रिरावृत्त्या क्रमेणैव सप्तविंशतिभानि वै ॥ २५ ॥

जन्मसम्पद्विपत्क्षेमप्रत्यरिः साधको वधः ।

मैत्रातिमैत्रे ताराः स्युर्नामतुल्यफळप्रदाः ॥ २६ ॥

विपज्जन्मवधांश्चैव त्रिष्वावृत्तिषु संत्यजेत् ।

प्रत्यरिं त्रितयावृत्तौ न त्वेकद्वितये त्यजेत् ॥ २७ ॥

धनदा सुखदा चैव मृत्युदा चैव प्रत्यरिः ।

यात्रायां सर्वथैवं हि विचार्य्य गणकोत्तमैः ॥ २८ ॥

प्रत्यरौ लवणं दद्याच्छकं दद्यात्त्रिजन्मसु ।

मृत्यौ स्वर्णतिलान्दद्याद् गुडं दद्याद्विपद्यपि ॥ २९ ॥

आवश्यके त्वदं दद्याद् ब्राह्मणेभ्यो विचक्षणः ।

यात्रां कुर्यात्ततो धीमान्नातः कालमपेक्षते ॥ ३० ॥

जातुर्नामगृहाच्चन्द्राश्यावधिमनुक्रमात् ।

गणयेच्चन्द्रमा शेषस्ततो ब्रूयात्क्रमात्फलम् ॥ ३१ ॥

आद्ये चन्द्रे श्रियं दद्याद् द्वितीये मानसेप्सितम् ।

तृतीये धनसम्पत्तिं चतुर्थे कलहागमः ॥ ३२ ॥

पंचमे ज्ञानवृद्धिं च षष्ठे सम्पत्तिमुत्तमाम् ।

सप्तमे राजसन्मानं मरणं चाष्टमे तथा ॥ ३३ ॥

नवमे धर्मलाभञ्च दशमे मानसेप्सितम् ।

एकादशे सर्वलाभं द्वादशे हानिमेव च ॥ ३४ ॥

मेघे धनुषि सिंहे च पूर्वस्यां चन्द्र आगतः ।

बुधे नके च कन्यायां दक्षिणस्यां सुधाकरः ॥ ३५ ॥

तुङ्गायां मिथुने कुम्भे पश्चिमायां कलानिधिः ।

कर्के मोनेऽलिराशौ च पीयूषकिरणोत्तरे ॥ ३६ ॥

अलौ मेघसिंहे रुणो युद्धकारी

वृषे कर्कटे तौलिके श्वेतसिद्धिः ।

धनुर्मीनद्वन्द्वे शशो पीतलाभो

युवत्यां मृगे कुंभगे श्यामहानिः ॥ ३७ ॥

जन्मेन्दुनन्दार्कमघा च मेषे

वृषे शनिः पञ्चमहस्तपूर्णा ।

स्वाती च युग्मे नवचन्द्रभद्रा

कर्केऽनुराधा बुधयुग्मभद्रा ॥ ३८ ॥

सिंहे जया षष्ठशनिश्च मूलं

पूर्णाशनिर्दिक् श्रवणस्त्रियाश्च ।

गुरौ त्रिरिक्ता शतभिक् तुलायां

नन्दालिके रेवति सप्तशुकः ॥ ३९ ॥

चापे चतुः शुकजयाभरण्यो-

र्नक्रेष्टरिक्ता कुजरोहिणी च ।

कुम्भे जया जीवदशैकरुद्रो

मृषे च चान्त्योरगशुकपूर्णा ॥ ४० ॥

महीनागशैलाङ्गवेदाग्नितर्काः

कराशाशिवाः पाण्डवा चित्रभानुः ।

विवाहे गमे सर्वयज्ञप्रवेशे

सदा श्विन्तयेत्कामिनी घातचन्द्रम् ॥ ४१ ॥

सम्मुखे चार्थदश्चन्द्रो दक्षिणे क्षेमकारकः ।

वामे च विनिहन्त्याशां पृष्ठे वित्तक्षयावहः ॥ ४२ ॥

अथ प्रवरयोगः—

प्रतिपद्युत्तराषाढा नवम्यां कृत्तिका तथा ।

पूर्वभाद्रपदाष्टम्या मेकादेश्यान्तु रोहिणी ॥ ४३ ॥

द्वादश्यामथ चाश्लेषा त्रयोदश्यां च दैवसा ।

अमोभिर्यदि गच्छन्ति भवन्तोन्द्रसमा नराः ॥ ४४ ॥

अथ रवियोगमाह, वशिष्ठः—

सूर्याच्चतुर्थे दशमे च षष्ठे विश्वर्क्षके विंशतिके नवर्क्षे ।

भवन्ति षड्भानुमहक्षयोगाः कुयोगत्रिध्वंसकराः शुभेषु ॥ ४५ ॥

अथ सिद्धियोगाः, भीमपराक्रमे—

मूलं रवौ पुष्यकरोत्तराणि वेधा मृगाङ्कः श्रवणश्च सोमे ।

कृशानुपुष्योत्तरभानि भौमे बुधेऽनुराधा वरुणः कृशानुः ॥ ४६ ॥

बृहस्पतौ पुष्यपुनर्वसू च भगोऽश्विनी च श्रवणञ्च शुक्रे ।
शनैश्चरे स्वातिपितामहौ च योगाः किलैते शुभदायिनः स्युः ॥ ४७ ॥

हस्तर्क्ष्मर्कवारैन्दाविन्दुभं प्रथमं कुजे ।

सौम्ये मित्रभमाचार्ये पुष्यं पौष्णं भृगोः सुते ॥ ४८ ॥

इति नारदोक्तिः ।

तथा च—

रवावर्कमूलेज्यदास्रोत्तराणि

श्रुतिब्राह्ममैत्रेयचान्द्राणि चन्द्रे ।

अहिर्बुध्न्यदास्राग्निसार्पाश्च भौमे

बुधे ब्राह्ममैत्रार्कचान्द्राग्निभानि ॥ ४९ ॥

गुरावन्त्यमैत्राश्वदैत्येज्यधिष्ण्यं

भृगावन्त्यमैत्राश्वदतिश्रवोभम् ।

मरुद्ब्रह्मगोपालसंज्ञानि सौरै

सदा सर्वसिध्यै निरुक्तानि भानि ॥ ५० ॥

अथ तिथिवारोत्पन्नसिद्धियोगमाह, वशिष्ठः—

शुक्रज्ञकुजमन्देज्या वारा नन्दादिषु क्रमात् ।

सिद्धा तिथिः सिद्धिदा स्यात्सर्वकार्येषु सर्वदा ॥ ५१ ॥

सिद्धा तिथिर्हन्ति समस्तदोषान्

मासादिशून्यानपि मासदग्धान् ।

दिनप्रदग्धानपि चान्यदोषा-

नेकादशी यद्वदनेकपापान् ॥ ५२ ॥

अथ नन्दादियोगः—

आनन्दकालधूम्रौ च धाता सौम्यः क्रमेण च ।

ध्वांक्षो ध्वजश्च श्रीवत्सो वज्रमुद्गरछत्रकाः ॥ ५३ ॥

मित्रमानसपद्माख्य-लुम्बोत्पाताख्य-मृत्युदाः ।

काणः सिद्धिः शुभो मृत्युर्मुशलं गद एव च ॥ ५४ ॥

मातंगरक्षः संज्ञश्च च चरसुस्थिरसंज्ञकः ।

प्रवर्धमान एते वै स्वनाम्ना फलदायकाः ॥ ५५ ॥

अथ गणनाक्रमो नारदेनोक्तः—

रविवारक्रमादेते दस्यभादिन्दुभाद्विधौ ।

सर्पाङ्गौमे बुधे हस्तान्मैत्रभाहेवमन्त्रिणि ॥ ५६ ॥

वैश्वदेवाद् भृगुसुते वारुणाद्भास्करात्मजे ॥ ५७ ॥

तत्रावश्यकै त्वाज्यघटिका ज्योतिःसारसागरे—

ध्वाक्षेत्राद्युधमुद्गरेषु घटिकास्त्याज्यास्तु पञ्चादितः
पद्मे लुम्बगदे चतस्र उदिता धूम्रे सदैका पुनः ।
द्वेकाणे मुसले द्वयेपि च गदे सप्तैव तिस्रश्चरे
मृत्युत्पातकरक्षसां दिनगतास्ताः कालदराडे तथा ॥ ५८ ॥

अत्र दिनशब्देनाहोरात्रमुच्यते ।

नारदः—

विशाखादिचतुर्वर्गमर्कवारादिषु क्रमात् ।
उत्पातमृत्युकाणाख्या योगाश्चामृतसंयुताः ॥ ५९ ॥

अमृतसिद्धिः—

दिङ्नाथा रविशुकभौमतमसो मन्देन्दुसौम्या गुरु-
दिङ्नाथेन ललाटगे प्रविशसं कुर्त्याद् ब्रजेत्कन्दके ।
तिथ्यंशे भुजि सौम्यमीनघटगे चन्द्रे न याम्यं ब्रजे-
च्छुके चन्द्रसुतेऽथवा न गमनं कार्यं परः संस्थिते ॥ ६० ॥
नो तेषां प्रतिशुकयानमशुभं ये वत्सभृग्वङ्गिरा
भारद्वाजवशिष्ठकाश्यपकुलोत्पन्नास्तथात्रेः कुले ।
दुर्मिक्षे विषये नवे प्रतिसितं न स्याद्विवाहेऽथवा
तीर्थानां गमने तथैकनगरे ग्राम्ये च गेहेऽथवा ॥ ६१ ॥

अथ लालाटिकलक्षणमाह राजमातृण्डः—

लग्नेऽर्के व्ययलाभगे रविसुते कर्मस्थिते भूमिजे
राहौ धर्मविनाशयोरविसुते द्युनेऽरिसूनौ बुधे ।
बन्धौ ज्ञे सहजार्थयोः सुरगुरावेवं ललाटोद्भवे
योगे नाशमुपैति मानवपतिः पूर्वादिकाष्टाङ्गताः ॥ ६२ ॥

योगिनीलक्षणम्—

शतमखेन्दुहुताशनरक्षसां यमजलेशसमीरणशूलनाम् ।
दिशि दिशि क्रमतः परिवर्तते तिथिषु च प्रथमादिषु योगिनी ॥ ६३ ॥

तथा च—

प्रतिपन्नवमी पूर्वे रामा रुद्राश्च पावके ।
शरत्रयोदशी याम्ये वेदा मासाश्च नैर्ऋतौ ॥ ६४ ॥
षष्ठी चतुर्दशी पञ्चाहायव्यां मुनिपूर्णमा ।
द्वितीया दशमोपक्षे ऐशान्याश्चाष्टमीकुजे ॥ ६५ ॥

योगिनी नवदण्डस्तु शेषो वर्ज्यो विशेषतः ।
 तिथौ प्राग्घटिका-पञ्च दशोर्ध्वं वोक्षते शिवा ॥ ६६ ॥
 दश वामे दश दक्षे दद्याधस्तिथिसंख्ययोः ।
 यत्रास्ति भैरवी दृष्टिस्तत्र लौहं प्रवर्षति ॥ ६७ ॥
 दक्षसम्मुखयोगिन्यां गमनं नैव कारयेत् ।
 वामे शुभकरो देवी पृष्ठे सर्वाथसाधिनी ॥ ६८ ॥

अथ ज्ञरयोगिनीलक्षणम्—

इन्द्रवायुयमशूलिपाशिनीवह्निवैश्रवणरक्षसां क्रमात् ।
 अर्धयाममनुवासरदितो दिक्षु सम्भ्रमति योगिनी चरा ॥ ६९ ॥

अथ राहुलक्षणम्—

गुरुभान्वोर्वसेत्प्राच्यामिन्दुशुके च दक्षिणे ।
 कालराहुः कुजे प्रत्यग् उत्तरे बुधमन्दयोः ॥ ७० ॥

अथ रुद्रलक्षणम्—

हरिसोमवहिराक्षसयमवरुणानिलहरालयेष्वेवम् ।
 उदयादिषु भ्रमति सदा घटिका रुद्रो महाप्रबलः ॥ ७१ ॥

अथ यात्रायां ब्रह्मयामलमते राहुचक्रम्—

पुष्पितं फलितं चैव निष्फलं झटितं गुदम् ।
 राक्षसं तामसं वृद्धं मृतं जिह्वाक्रमेण च ॥ ७२ ॥
 त्रीणि पुष्पितश्चक्षुषि क्षेमलाभकराणि च ।
 शत्रुभङ्गो भवेद्युद्धे यात्रा मासेन लाभदा ॥ ७३ ॥
 ततश्चत्वारि ऋक्षुषि पक्षैकेन फलानि च ।
 गजवाजिधनं देशं यात्रायां लभते ध्रुवम् ॥ ७४ ॥
 अफलेषु त्रिष्वृक्षेषु षण्मासैर्यायिनम्प्रति ।
 सन्धिः सेवा तथा देशं यायी संलभ्यते ध्रुवम् ॥ ७५ ॥
 फलं प्राप्नोति वर्षेण झटितैश्च त्रितारकैः ।
 गोधनानि पश्विन्दानि यायी लुण्ठति ध्रुवम् ॥ ७६ ॥
 गुदैकया भृशं लक्ष्मीः पद्मिनी प्रियवादिनी ।
 रूपयौवनसम्पन्ना मासयुग्मेन लभ्यते ॥ ७७ ॥
 विनाशो ब्रह्महत्या च मुखरोगश्च लूतिका ।
 ब्राह्मणादिप्रजापीडा राजसंख्यैस्त्रितारकैः ॥ ७८ ॥

विग्रहस्य भवेद्वृद्धिर्युद्धे भङ्गस्तथैव च ।
 रोगपीडा भवेद्वर्षे राजसंख्यैस्त्रितारकैः ॥ ७९ ॥
 हस्त्यश्वपुत्रमित्रादिदेशग्रामपरिग्रहाः ।
 षड्भिर्मासैर्विनश्यन्ति यायिनस्तामसत्रये ॥ ८० ॥
 तामसादप्रतश्चतुस्तारवृद्धसंज्ञकाः ।
 सर्वनाशकराः प्रोक्ता मासैकेन न संशयः ॥ ८१ ॥
 ततस्त्रिमृत्युऋक्षाणि राजमृत्युकराणि च ।
 आसीमान्तश्च गुण्यञ्च पक्षैकेन फलप्रदम् ॥ ८२ ॥
 युद्धे भङ्गो महाभीतिर्द्रव्यहानिः कुलक्षयम् ।
 सद्यो मृत्युर्लभेद्यायो राहुवक्त्रे सुनिश्चितम् ॥ ८३ ॥
 इति दशाङ्गराहुचक्रम् ।

अथ कालविचारः—

रुद्रे जलाग्निःसौम्ये च राक्षसेन्द्रानिले यमे ।
 ईशानपावके सौम्ये चैत्रादौ भ्रमणं भवेत् ॥ ८४ ॥
 वामसम्मुखगामी च कालो नैव प्रशस्यते ।
 यात्रायां संयुगे कालः पृष्टदक्षिणगः शुभः ॥ ८५ ॥
 वामे पृष्ठे रविङ्कुर्याद्दक्षिणाग्रे निशाकरम् ।
 जयतीह न संदेह एकोपि शतमाहवे ॥ ८६ ॥
 सम्मुखे चार्थलाभाय दक्षिणे च शशो शुभः ।
 वामे कार्यविनाशः स्यात्पृष्ठतो मरणं ध्रुवम् ॥ ८७ ॥

अथ योगफलम्—

दुःखं च व्यसनं चैव प्राप्नोति स व्यतीपाते ।
 मृत्युं वैधृतिगमने राहुस्पर्शे तथोत्पाते ॥ ८८ ॥

अत्र भीमपराक्रमे—

न विकुम्भो न वा गण्डो न व्यतीपातवैधृती ।
 चन्द्रताराबले प्राप्ते योगा गच्छन्त्यसम्मुखाः ॥ ८९ ॥
 जन्मताराष्टमे चन्द्रे संक्रान्तौ सूर्यसंक्रमे ।
 भद्रा गण्डे च रिक्तायां षष्ठ्यां वा न व्रजेत्क्वचित् ॥ ९० ॥
 द्वादश्यामपि चाष्टम्यां न गच्छेत्प्रस्थितोऽपि सन् ।
 जन्ममासे न गन्तव्यं राज्ञा विजयमिच्छता ॥ ९१ ॥

व्यैष्टायां न ब्रजेद्वैन्द्रीं न प्राग्भाद्रे च दक्षिणाम् ।
नोत्तरां पूर्वफल्गुन्यां रोहिण्यां न च पश्चिमे ॥ ९२ ॥

अपरञ्च—

अश्विन्यां दक्षिणां नैव ब्रजेद्वस्ते न चोत्तराम् ।
तथैन्द्रीं न ब्रजेन्मूले नैव पुष्ये च पश्चिमाम् ॥ ९३ ॥
धनुर्गोमिथुनकन्यातुलालग्नेषु नैव हि ।
धनिष्ठापञ्चके नैव दक्षिणां न ब्रजेदपि ॥ ९४ ॥

ज्योतिःसागरे—

लग्ने कार्मुकमेघतौलिगमने कार्ये विलम्बो नृणां
पञ्चत्वं मकरे तथा शनिगृहे तद्वत्फलं वृश्चिके ।
कुम्भे वा वृषकेसरीपदि गते सर्वार्थसिद्धिन्तदाऽ-
भोष्टं सर्वमनोरथञ्च लभते कन्याभूषे मन्मथे ॥ ९५ ॥
हरिर्मेषो वृषश्चान्धो न पश्यति दिनेऽपि च ।
मीनकर्कटयोः कन्या निशान्धः परिकीर्तितः ॥ ९६ ॥
युग्मे कुम्भे निशापंगुर्दिवापंगुश्च वृश्चिके ।
मकरतुलधनुर्दिवाबधिरः परिकीर्तितः ॥ ९७ ॥
अन्धे यात्रा स्मृता लब्धै बधिरेऽपि तथैव च ।
पंगुके गमनं नैव विवाहाद्यं न कारयेत् ॥ ९८ ॥
सम्मानदानवसुवाजिगजावलीनां

लाभं लभन्ते विजयोत्थिताश्च ।
सर्वार्थसिद्धिविभवं लभते नरेन्द्रो
यो वाक्पतीन्दुसुतशुकदिने प्रयातः ॥ ९९ ॥
तिथिवारञ्च नक्षत्रमेकीकृत्य निधापयेत् ।
सप्तभिश्च हरेद्भागं शेषे यात्रां विनिर्दिशेत् ॥ १०० ॥
प्रथमे शोभना यात्रा द्वितीये लाभकृद्भवेत् ।
तृतीयेऽरिविनाशः स्याच्चतुर्थे सिद्धिरुत्तमा ॥ १०१ ॥
पञ्चमे मार्गविघ्नः स्यात् षष्ठे निधनमेव च ।
वक्तं गर्गेण मुनिना शून्ये श्रोः सर्वतोमुखो ॥ १०२ ॥
उवा दोषशतं हन्ति सहस्रं हन्ति गोरजः ।
अभिजिच्छतसहस्राणि लग्नः कोटिं व्यपोहति ॥ १०३ ॥

तत्रोषालक्षणम्—

आरक्तसंध्यां रजनी-विरामं वदन्त्युषायोग इति प्रवीणाः ।
तत्र प्रयातः सकलार्थसिद्धिः सम्पद्यते हस्ततलस्थितैव ॥ १०४ ॥

प्रभ्रष्टद्युतितारकास्फुटतटी प्राची भवेन्नर्मला
ईषद्रक्तविलोहितान्तधवला देवैः सदा वाञ्छिता ।
नो वारं न तिथिं न चापि करणं चन्द्रश्च नापेक्षते
हत्वा दोषसहस्रसंकटदिनेष्युषा करोत्युन्नतिम् ॥ १०५ ॥

अथ मध्याह्नम्—

मध्याह्ने व्योमसंस्थे स्फुरदनलशिखाप्रज्वलद्भानुषिम्बे
छाया साध्वो प्रचलितपुरुषे यत्र तत्पादलग्ना ।
तस्मिन्काले न लग्नं न च तिथिकरणं नैव वारं न योगः
सम्मानारोग्यसौख्यं क्षितिधवतनयं तत्र गन्ता लभेत ॥ १०६ ॥

सर्वद्वारः सर्वार्थसाधकः सर्वकर्मसु तथेष्टः ।

सर्वेषां वर्णानामभिजित्संज्ञो मुहूर्तः स्यात् ॥ १०७ ॥

अष्टमो दिवसस्यार्धे त्वभिजित्संज्ञकः क्षणः ।

स ब्रह्म तु बुधे नित्यं सर्वकामफलप्रदः ॥ १०८ ॥

चक्रमादाय वैकुण्ठः सर्वदोषं निकृन्तति ।

अभिजित् बुधे शस्तो याम्यानुसरणे तथा ॥ १०९ ॥

अन्यदिग्गमनेऽवश्यं सर्वसिद्धिकरः सदा ।

संग्रहाय च द्रेष्काणे रत्नभाण्डान्विते तथा ॥ ११० ॥

फलपुष्पे युते यायाच्छुभग्रहविलोकिते ।

रत्नभाण्डान्वितौ ज्ञेयौ धनुर्मध्यगतादिभौ ।

द्रेष्काणः कर्कटाद्यस्तु फलपुष्पान्वितः स्मृतः ॥ १११ ॥

तिथ्यादिषु निषिद्धेषु चन्द्रताराविलोमतः ।

ऊषां गोधूलिकां योगं स्वोक्त्य गमनश्चरेत् ॥ ११२ ॥

प्राच्यामूषाम्प्रतीच्यान्तु गोधूलिं वर्जयेद् बुधः ।

दक्षिणस्यां त्वभिजित्तमन्यत्र शुभदायकः ॥ ११३ ॥

तथा च मुहूर्तचिन्तामणौ—

ऊषाकाले विना पूर्वां गोधूलिं पश्चिमां विना ।

विनोत्तरां निशोथः सद्याने याम्यां विनाऽभिजित् ॥ ११४ ॥

अथ सर्वाङ्गी व्योतिषसंग्रहे—

तिथिं वारं च नक्षत्रं क्रमाद् द्वित्रिचतुर्गुणम् ।

सप्ताष्टऋतुभिर्भक्तं शेषाङ्कं मतमुत्तमम् ॥ ११५ ॥

आदिशून्ये महाव्याधिर्मध्यशून्ये महद्भयम् ।

अन्त्यशून्ये महाहानिस्त्रिकशून्यं न जीवति ॥ ११६ ॥

नृसिंहः—

सूर्यनक्षत्रमारभ्य चन्द्रर्क्षाच्च प्रगण्यते ।
 सप्तभिस्तु हरेद्भागं शेषेण फलमूहयते ॥ ११७ ॥
 द्वये षष्ठे च भ्रमणं त्रये सप्ते च ताडनम् ।
 प्रथमं पञ्च चत्वारि अहनी नास्ति निश्चयः ॥ ११८ ॥
 दिनवारं तिथियुतं स्वनक्षत्रविभूषितम् ।
 भाजितं तुरगेणैव शेषात्तु फलमादिशेत् ॥ ११९ ॥
 प्रथमे शोभना यात्रा द्वितीये सिद्धिरुत्तमा ।
 तृतीये त्वर्थहानिः स्याच्चतुर्थे सिद्धिरुत्तमा ॥ १२० ॥
 पञ्चमे मार्गविघ्नः स्यात् षष्ठे तु मरणं ध्रुवम् ।
 सप्तमे सर्वतो लक्ष्मीः श्रीचण्डेश्वरभाषितम् ॥ १२१ ॥
 मूर्तिः कोशो घन्विनो वाहनानि
 मन्त्रः शत्रुर्भाग आयुर्मनश्च ।
 व्यापारश्च प्राप्तिरेवं व्ययश्च
 लग्नाद्भावा द्वादशैते विचिन्त्याः ॥ १२२ ॥

ज्योतिस्सारसागरे प्रस्थानभावफलम्—

लग्ने ध्रुवं बुधवृहस्पतिभार्गवाश्चेत्
 प्रस्थितागमनलाभमवाप्नुवन्ति ।
 अङ्गारके रविशनैश्चररात्रिनाथे
 राहौ फलन्ति भयशोकवियोगदुःखम् ॥ १२३ ॥
 कोषस्थाने नृपाणां ससुरगुरुबुधो धर्मकार्यार्थसिद्धिं
 वस्त्रोत्पत्तिश्च जीवो हृदि सुखमतुलं शत्रुपक्षक्षयश्च ।
 मन्दो मार्गक्षितिसुतसहितः कोषहानिश्च भानु-
 श्चन्द्रः कुर्यान्नरेन्द्रं प्रियजनसहितं राहुरुन्मादकारी ॥ १२४ ॥
 प्रस्थाने भूमिलाभं क्षितिसुतरविजौ भानुना संप्रयुक्तः
 शुक्रश्चन्द्रात्मजो वा सुरगुरुरथवा शीतरश्मिर्यदा वा ।
 भ्रातृस्थाने स्थितास्ते नृपवरगमने सर्वकार्यार्थसिद्धिं
 राहुः शत्रोर्विनाशं रचयति नियतं पार्थिवे प्रस्थिते स्यात् ॥ १२५ ॥
 बन्धुस्थानगतो ददाति विपुलं भागं भृगोरात्मजः
 शत्रुणां क्षयमीहते सुरगुरुः सौख्यं तथा चन्द्रजः ।
 हानिं कोषमतं करोति रविजः सिन्धुक्षयं चन्द्रमा
 राहुर्भूमिसुतस्तथार्कसहिताः कुर्वन्ति दुःखं महत् ॥ १२६ ॥

जीवः पुत्रार्थलाभं जनयति भृगुजः सर्वकार्यस्य सिद्धिं
 संप्रीतं चाप्युपेतं कुमुदवनसुकुद्रायुरारोग्यकर्ता ।
 सूर्यः सौम्यो महीजो दिनकरतनयः सैहिकेयः प्रयुक्तः
 सर्वे ते पञ्चमस्थाः सततभयकराः पार्थिवानां भवन्ति ॥ १२७ ॥
 षष्ठस्थाने नृपाणां दिनकरतनयो भूमिजा भास्करश्च
 शीतांशुर्द्वैत्यमन्त्री रजनिकरसुतः सैहिकेयोऽपि जीवः ।
 सर्वे ते पार्थलाभं हृदि गतसकलं कुर्वते सर्वकार्यं
 यात्रैषा पार्थिवानां भवति शुभकरो धर्मकार्यार्थदा च ॥ १२८ ॥
 नेष्ट्रौ शुक्रदिवाकरौ च रविजो राहुस्तथा भूमिजः
 क्षिप्रं तत्र भयं नयन्ति नियतं स्थाने स्थिते सप्तमे ।
 सौम्यो मित्रसमागमं सुरगुरुः कार्यार्थसिद्धिं नृणां
 चन्द्रः श्रेष्ठफलं ददाति नियतं यात्रासु नात्र श्रमः ॥ १२९ ॥
 आरोग्यं सोमपुत्रो दिशति भृगुसुतः सर्वकार्यस्य सिद्धिं
 जीवो रक्षत्यवश्यं सुतमिव जननी पार्थिवरत्नैधनस्थः ।
 चन्द्रार्कौ चेत्तमो वा जनयति नियतं शत्रुपक्षस्य वृद्धिं
 सन्तापं भूमिपुत्रो दिनकरतनयस्तस्करेभ्यो भयं च ॥ १३० ॥
 शुक्रो हि सौख्यं नवमो बुधश्च जीवोऽप्यसौ बोधयते प्रभुत्वम् ।
 चन्द्रार्कसौराः सहभूमिजेन रोगश्च देहे जनयन्ति नित्यम् ॥ १३१ ॥
 कर्मस्थानस्थितोर्कः प्रचुरधनकरः पुष्टिदः शीतरश्मि-
 र्जीवः संप्रामकाळे भवति जयकरः शुक्रसौम्यौ प्रशग्ताौ
 क्षिप्रं यात्रोद्यतानां भवति जयकरः सर्वकार्येषु भौमो
 राहुः शत्रोर्विनाशं बितरति नियतं दीर्घरोगन्तथार्किः ॥ १३२ ॥
 शशिवुधगुरुशुक्राः सूर्यराहार्किभौमा
 व्रजति यदि नरेन्द्रः क्षिप्रमेकादशस्थाः ।
 द्रुतमिह रिपुवर्गं धनन्ति नूनं प्रयातु-
 विंचरति गजरायो युद्धभूमिस्थितो वा ॥ १३३ ॥
 क्षितिजरविमुतार्काः सैहिकेयो नराणां
 जनयति रजनोशः श्रेष्ठभृत्येषु भेदम् ॥
 रिपुजयधननाशं भृत्यनाशं च कुर्यु-
 र्यदि शशिवुधगुरुशुक्रा द्वादस्था भवन्ति ॥ १३४ ॥
 एकः शुक्रो गमनसमये लग्नसंस्थो यदि स्यात्
 क्षोणीपुत्रे रिपुसहजगे लाभगे चाकपुत्रे ।

स प्राप्नोति प्रचुरविभवं देवकीर्त्तिञ्च यानं
शत्रोः सैन्यं जयति निखिलं गाङ्गमम्भो यथाघम् ॥ १३५ ॥

अथ धरित्रीलाभयोगमाह नारदः—

लाभशत्रुसहजेषु यमारौ सौम्यशुक्रगुरवो नवयुक्ताः ।
गच्छतो यदि तदा धरित्रीं स्युः सागराम्बुरशनावशमेति ॥ १३६ ॥
शशिनि चतुर्थगृहं समुपेते बुधसहिते द्युलगे भृगुपुत्रे ।
चलति यदा नरपालनकर्ता बहुविधशत्रुगणञ्च विनिघ्नम् ॥ १३७ ॥

करोतीति शेषः । तथा च बादरायणः—

राहुक्षमाजदिवाकरेन्दुरविजे सम्प्रस्थिते लग्नगे
क्षुत्तृष्णाग्निविनाशनञ्च लभते रोगांश्च नानाविधान् ।
जीवः सोमसुतस्तथैव भृगुजो यत्रोदयस्थो नृणां
सा यात्रा धनधान्यवैभवकरी पुण्यैः कृतैर्लभ्यते ॥ १३८ ॥

सौम्यैर्दृष्टियुतं लग्नं निषिद्धमपि शस्यते ।

पापग्रहसमायोगे विहितं निहतं भवेत् ॥ १३९ ॥

केन्द्राष्टमगतान्पापैस्त्यजेत्लग्नञ्च नैधनम् ।

निधनस्थितचन्द्रञ्च यात्रायां मृत्युकारकम् ॥ १४० ॥

केन्द्रत्रिकोणगाः सौम्याः पापाश्च त्रिषट्हायगाः ।

भवन्ति यत्र तदिदं लग्नं कर्माणि शोभनम् ॥ १४१ ॥

पापैरदृष्टमयुतैः सौम्यैर्दृष्टं युतं यदि ।

स्वामिना च युतं दृष्टं लग्नं कर्माणि शोभनम् ॥ १४२ ॥

शुक्रः पञ्चसहस्राणि बुधः पञ्चशतानि च ।

लक्षमेकन्तु दोषाणां गुरुलग्ने व्यपोहति ॥ १४३ ॥

पापलग्नं पापयुक्तं पापग्रहविलोकितम् ।

क्षीणनीचगृहोपेतं चन्द्रं सर्वत्र वर्जयेत् ॥ १४४ ॥

तुङ्गत्रिकोणभवने भवने निजे वा

सौम्याच्च सौम्यगृहगस्तद्वीक्षिते वा

जामिप्रबोधविहितानपहृत्य दोषान्

दोषाकरः सुखमनेकविधिं विधत्ते ॥ १४५ ॥

एकेन वा बुधबृहस्पतिभार्गवानां

योगो भवेन्नवमपञ्चमकण्टके वा

द्वाभ्यां वदन्ति मुनयोऽप्यधियोग एव

योगाधियोगमपरे त्रिभिरामनन्ति ॥ १४६ ॥

योगेषु क्षेमं न वदन्ति तथाऽधियोगे
 क्षेमं रिपोश्च मरणं बहुविधमश्च ।
 क्षेमं यशो नरपतेश्च सुखं जयश्च
 योगाधियोगगमने विजयेद्धरित्रोम् ॥ १४७ ॥

महीभृतां योगवशात्फलादयो
 द्विजन्मनामृक्षगुणैश्च जायते ।
 सतस्करादेः शकुनप्रभावतो
 जनस्य शेषस्य मुहूर्तशक्तितः ॥ १४८ ॥

श्रीपतिः—

जननसमयलग्नान्नेधने जन्ममाद्वा
 निजरिपुभवनाद्वा शत्रुभे लग्नयाते ।
 पतिभिरुत तदीयैर्लग्नगैः पार्थिवानां
 गमनमथ विषं वा भक्षितं तुल्यमेव ॥ १४९ ॥

येषु जन्मनि शुभग्रहाः स्थिताः पञ्च राशिर्द्विवेशिसंज्ञकः ।
 यश्च शत्रुभवनाच्च नै धनेलाभगः स गमने जयावहः ॥ १५० ॥

मस्तकोदयगृहेषु चम्बदिग्द्वारभेषु च यियासताञ्जयः ।
 मूर्तिवर्तिषु हि सङ्गराङ्गणे भङ्गमेवमपरेषु राशिषु ॥ १५१ ॥

वक्रः पन्था मीनलग्नांशके वा
 कार्या सिद्धिः स्यान्निवृत्तिश्च दूरात् ।
 नेष्टः कुम्भोप्युद्गमंशस्थितो वा
 लग्ने चापांशके नौयानसिद्धिः ॥ १५२ ॥

रामः—

कुम्भकुम्भांशकौ त्याज्यौ सर्वथा यत्नतो बुधैः ।
 तत्र प्रयातुर्नृपतेरर्थनाशः पदे पदे ॥ १५३ ॥

अथ वसुचयलाभयोगः—

अशुभखगौरनवाष्टमदस्थैर्हिबुकसहोदरलाभगृहस्थः ।
 कविरिह केन्द्रगगोष्पतिदृष्टो वसुचयलाभकरः खलु योगः ॥ १५४ ॥

सहजे रघिर्दशमभे शशी तथा
 शनिमङ्गलौ रिपुगृहे सिंहीसुते
 हिबुके बुधो गुरुरपीह लग्नगः

स जयत्यरीन्प्रचलितोऽचिरान्नुपः ॥ १५५ ॥

द्युने चन्द्रे समुदयगेऽर्के जीवे शुक्रे विदि धनसंस्थे ।
ईदृग्योगे चलति नरेशो जेता शत्रून्गरुड इवाहीन् ॥ १५६ ॥

श्रीपतिः—

श्यायारिषु यमारौ चेच्छक्तिभाजः शुभग्रहाः ।
प्रयाणे नृपतेर्यस्य करस्था तस्य मेदिनी ॥ १५७ ॥
नेष्टश्चतुष्टये वक्रो तद्वर्गोऽपि विलग्नगः ।
करोति बहुधा नाशं तद्द्वारेऽपि यियासताम् ॥ १५८ ॥

महेश्वरः—

यात्रायां शुभदाः शुभा अखिलगाः शुक्रो द्युनस्थो शुभ-
श्चन्द्रो लग्नमृत्तिस्थितोऽशुभकरस्त्यायारिकर्मोपगाः ।
पापाः स्युः शुभदाः खरांशु ननयः कर्मस्थितो नोऽशुभो
नत्वाग्निं द्विजदेवतां क्षितिपतिर्ध्यायन्दिगोशं व्रजेत् ॥ १५९ ॥

दीपिकायाम्—

व्रजेद्दिगीशं हृदये निवेश्य ययैन्द्रमैन्द्रयामपराञ्च तद्वत् ।
सुशुक्लमाख्याम्बरभृन्नरेन्द्रो विसर्जयेद्दक्षिणपादमादौ ॥ १६० ॥

कल्याणनामसचिवाप्तजनायुधीय-

दैवज्ञविप्रजनकचुकिमध्यसंस्थः ।

द्वात्रिंशत् समुपगम्य पदानि भूमौ

प्रागादि नागरथवाजिनरैस्तु यायात् ॥ १६१ ॥

अथ यात्रासमये पठनीयानि—

वैन्यं पृथु द्वैहयमर्जुनञ्च शाकुन्तलेयं भरतं नलञ्च ।

एतान् नृपान्यः स्मरति प्रयाणे तस्यार्थसिद्धिः पुनरागमश्च ॥ १६२ ॥

यः स्मरेत्तुलसीं सीतां रामं सौमित्रिणा सह ।

स विजित्य रिपून् सर्वान् पुनरायाति कार्यकृत् ॥ १६३ ॥

माधवो माधवो वाचि माधवो माधवो हृदि ।

स्मरन्ति साधवः सर्वे सर्वकार्येषु माधवम् ॥ १६४ ॥

लाभस्तेषां जयस्तेषां कुतस्तेषां पराभवः ।

येषामिन्दीवरश्यामो हृदयस्थो जनार्दनः ॥ १६५ ॥

अथ शकुनानि ज्योतिःसारे—

वाचः शुभाः सारसचापवर्हिः कादम्बहसाश्च सजीवजीवाः ।

काकाश्च पङ्क्त्या तुरवाहपृष्ठगाः श्रीवृक्षवालव्यजनानि चन्दनम् ॥ १६६ ॥

दधिमधुघृतरोचनाकुमार्यो ध्वजकलशाम्बुजभद्रपीठशलाः ।
सितवृषकुसुमाम्बराणि छत्रं द्विजगणिकाप्रजनाः सुचारुवेषाः ॥ १६७ ॥

अन्यच्च—

गोकन्याशखभेरीदधिफलकुसुमं पानको दीप्यमान-
श्छत्रं यानप्रयुक्तं नृपतिरथयुतं पूर्णकुम्भो द्विजाश्च ।
उत्क्षिप्ता चैव पृथ्वी जलचरयुगलं सिद्धमन्नं शतायु-
र्वेश्यास्त्रीमांसभारो हितमपि वचनं प्रस्थितानां प्रशस्त्वम् ॥ १६८ ॥
वेदाङ्गवेदध्वनिशंखभेरीमृदंगपुण्यञ्च पुराणशब्दाः ।
धर्मार्थशास्त्राणि च भारतञ्च रामायणं मङ्गलकीर्तनानि ॥ १६९ ॥
जाह्निकाहि-शश-शूकर-गोधी-कीर्तनं शुभमुदाहृतमाद्यैः ।
नो रुतं न च विलोकितमेषामन्यथा गदितमृक्षकपोनाम् ॥ १७० ॥

अथ निषिद्धशकुनानि—

मस्तं तैलाभिषिक्तं भुजगमभिमुखं मुक्तकेशञ्च लग्नं
प्रव्रज्यं छिन्ननासं जटमुकुटधरं रक्तपुष्पाद्र्वासाः ।
उन्मत्तं शून्यकुम्भं त्वभिमुखकलहं वानरं काष्ठभारं
प्रस्थाने प्रस्थितानां यदि न हि मरणं नैव सिद्धिर्नराणाम् ॥ १७१ ॥
कार्पासौषधिकृष्णधान्यलवणं क्लोबास्थितैलं वसा
चर्माङ्गारगुडाश्च रक्तकुसुमं निर्नासिका व्याधिताः ।
वान्तो भक्तजटोन्धनं तृणतुषक्षुत्क्षामसर्पाः सकृ-
न्मुण्डो नग्नविमुक्तकेशपतिताः काषायिनश्चाशुभाः ॥ १७२ ॥
आर्द्रवासस्तथा नग्नो रिक्तकुम्भो निषिध्यते ।
यदि नैतेषु मृत्युः स्यात्कार्यहानिर्ध्रुवो मतः ॥ १७३ ॥

किञ्च—

शुभाशुभानि सर्वाणि निमित्तानि ग्युरेकतः ।
अन्यतस्तु मनःशुद्धिः सा च शुद्धिर्जयावहा ॥ १७४ ॥
उषःकाले शुभा यात्रा देवैरपि समोहिता ।
यत्र न प्रभवन्त्येते दोषाः कार्यविघातकाः ॥ १७५ ॥

शमिह हि रचितानि यत्नतो वा शुभफलदानि भवन्ति मङ्गलानि ।
शकुनमशकुनं क्रोशमात्रं जगुरपरेपि च केपि पञ्चषट्कम् ॥ १७६ ॥

(क्रोशादूर्ध्वं शकुनविरुत निष्फलं प्राहुरेके ।)

यात्राव्यवस्था—ततः स्नातः शुक्लाम्बरधरः प्रहृष्टचित्तो देवद्विजगोदिगीशान्

संपूज्य ज्वलन्तमग्निं प्रदक्षिणीकृत्य उपविष्टः प्रथमं गन्तव्यदिक्षामभिमुखं दक्षिणं पादं विसर्जयेत् । तथा च स्वरथास्त्रे—

वामे वा दक्षिणे वापि यत्र सञ्चरते शिवः ।
 कृत्वा तत्पदमादौ तु यात्रा भवति सिद्धिदा ॥ १७७ ॥
 चन्द्रे सव्यपदः कार्यो रवौ तु दक्षिणः पदः ।
 पूर्वपदं पुरः कृत्वा यात्रा भवति सिद्धिदा ॥ १७८ ॥
 विपरीतोदयं यात्रा मनसापि न कारयेत् ।
 यात्राभङ्गो भवेत्तस्य हानिर्मृत्युर्भवेत्ततः ॥ १७९ ॥
 पुरो वामोऽर्धतश्चन्द्रे दक्षेऽधः पृष्ठतो रवौ ।
 पूर्णरिक्तानि रेकोऽयं ज्ञातव्यं कोविदैः सदा ॥ १८० ॥
 ऊर्ध्वं वामाग्रतो दूता ज्ञेयो वामपथि स्थितः ।
 पृष्ठदक्षिणतोऽधः स्था सूर्यनाड्यो शुभा मता ॥ १८१ ॥
 वामाचारप्रवाहे तु न गच्छेत् पूर्वमुत्तरम् ।
 प्ररोहति भयं तस्य गताशो न निवर्तते ॥ १८२ ॥
 दक्षनाड्यां प्रवाहे तु न गच्छेद्याम्यपश्चिमे ।
 तत्र स्यान्मृत्युसङ्घातो मृत्युरेव न संशयः ॥ १८३ ॥

इति सर्वं शिववचनं ज्ञात्वा गच्छेत्—यदि कश्चित्तत्र विशेषावस्थानं क्रियते तदा यथासम्भवं कर्तव्यम् ।

यथोक्तं बराहेण—

प्राच्यां सप्तदिनं प्राप्य दक्षिणस्यान्तु पञ्चकम् ।
 प्रतीच्यान्तु त्रिरात्रं स्यादुत्तरं स्याद् दिनद्वयम् ॥
 किञ्चित्कार्यं समाप्याथ बहुभिस्तु त्रिरात्रकम् ॥ १८४ ॥
 भन्तःपुराद्वा स्वनिवेशनाद्वा सिंहासनादग्निपरिग्रहाद्वा ।
 कुर्यान्नरेन्द्रः प्रथमं प्रयाणं विप्रैः शताग्रैः कृतमंगलश्रीः ॥ १८५ ॥

किन्तु—

गृहाद् गेहान्तरं गगः सोमनः सीमान्तरं भृगुः ।
 शरक्षेपाद्भरद्वाजो वशिष्ठो नगराद् बहिः ॥ १८६ ॥

इत्यादिकमपि चिन्त्यम् । रामः—

दुग्धं त्याज्यं पूर्वमेव त्रिरात्रात् क्षौरं त्याज्यं पञ्चरात्राच्च पूर्वम् ।
 क्षौद्रं तैलं वासरेऽस्मिन् वमिश्च त्याज्यं यत्नोद्भूमिपालेन नूनम् ॥ १८७ ॥

भुक्त्वा गच्छति यदि चेतैलगुडक्षोरपक्वमांसानि ।
विनिवर्तते स रुग्णः स्त्रीद्विजमवमान्य गच्छतो मरणम् ॥१८८॥

अथ युद्ध्वा प्रत्यागतस्य गृहप्रवेशविधिरुक्तो विद्यामाधवे—

गेहन्तु प्रविशन्नवं घटवधूकर्कस्थिते भार्गवे
श्रेष्ठो दक्षिणपूर्वभागनिरतः शुक्रोऽत्र वर्ज्योऽन्यगः ।
कर्तुस्तत्र शुभावहान्युपचयक्षेत्राणि लग्नानि च
त्याज्यो निर्गमवासरश्च नवमो मासस्तथा वासरः ॥ १८९ ॥

गुरुः—

निर्गमात्त्रयमे मासि नवमे दिवसेऽपि वा ।
नवम्यात्र प्रवेष्टव्यं प्रविष्टो नाशमृच्छति ॥ १९० ॥

इदं गव्यधिके द्रष्टव्यम् ।

लक्षः—

त्वाष्ट्रे च पौष्णे शशिभे च मैत्रे स्वायम्भुवर्क्षे त्रिषु चोत्तरासु ।
अश्लोणचन्द्रे गुरुवासरे च तिथावरिक्ते च गृहप्रवेशः ॥१९१॥
सर्वोपि गृहप्रवेशविधिर्वत्सरानन्तरं बोध्यम् ।

बृहस्पतिः—

आगत्य वत्सरादर्वागमनागमने शुभे ।
आगव्यूतेरथार्वाग्वा गमनागमने शुभे ॥ १९२ ॥

इति कृतितत्त्वे यात्राप्रकरणं समाप्तम् ।

अथ राज्याभिषेकप्रकरणम्

वृत्तघतके—

जन्मेशलग्ने सदशेशसूर्य भौ मेवलिष्टे क्षितिपाभिषेकः ।
ज्येष्ठाश्रवक्षिप्रमृदुध्रुवेषु सौम्यग्रहस्याहि तिथावरिक्ते ॥ १ ॥
लग्ने स्थिरे चोपचये स्थिते च शीर्षोदये च क्षितिपाभिषेकः ॥२॥

ज्योतिःसारसागरे—

नृपाभिषेकं नृपतिप्रयाणं नृपस्य कार्यं नृपदर्शनं च ।
तथापि कार्यं भुवि किञ्चिदस्ति कुर्यात्तदा भानुदिने प्रशस्तम् ॥ ३ ॥
इति वचनाद्राविदिनेपि राज्याभिषेकः । तथा च नारदः—

गुरुशुक्रार्कवारेषु रोहिण्यामुत्तरात्रये ।
अभिषेको नरेन्द्रस्य कर्तव्यो वै मनोषिभिः ॥ ४ ॥

श्रीपतिः—

मैत्रशाक्रररोहिणोषु वै वैष्णवाद्यत्रिषु त्रिपूत्तरासु च ।
रेवतीमृगशिरोऽश्विनीष्वपि क्षमाभृतां समभिषेक इष्यते ॥ ५ ॥
विलग्नजन्मेशदशाधिनाथगार्तण्ढधात्रोतनयैर्घलिष्टैः ।
गुर्विन्दुशुक्रफुरदण्डजानैर्महीपतीनामभिषेक इष्टः ॥ ६ ॥
सुहृत्त्रिकोणस्वगृहोच्चसंस्थाः श्रियं च कीर्तिञ्च दिशन्ति खेटाः ।
अस्तंगता वक्रगनीचगा वा भयाय शोकाय भवन्ति राह्याम् ॥ ७ ॥
जन्मभाटुपचये तथा स्थिरे लग्नवर्तिनि च मस्तकोदये तथा ।
सद्ग्रहैश्च सहिते विलोकिते क्रूरदृष्टिसमुपस्थितवर्जिते ॥ ८ ॥
तारकाशशभृतोबलेर्दिने सद्ग्रहस्य च तिथावरिक्तके ।
सद्यूनव्ययत्रिकेषु कण्टकेष्वष्टमेषु रहितेषु साधुषु ॥ ९ ॥
धनान्त्यस्थैः क्रूरैर्भवति नियतं रोगभाग्नग्नसंस्थै-
श्चतुर्थद्यनस्थैश्चतानजपदः पुत्रगः सौख्यहीनः ।
निरुद्योगः स्वस्थैः शुभविरहितोधर्मगैः स्यान्नरेन्द्रो
निरायुर्मृत्युस्थैः सुखधनयुतस्यायशत्रुस्थितैश्च ॥ १० ॥
निधनरिपुगृहस्थे शीतगौ पापदृष्टे
यमसदनमुपैति द्रानृपः शत्रुगे वा ।

व्ययरिपुमृतिवर्जं सत्फलं द्युरिष्टाः

सकलभवनसंस्थास्तेषु निष्ठाश्च पापाः ॥ ११ ॥

यस्याभिषेके सुरराजमन्त्री भवेद्विलग्ने यदि वा त्रिकोणे

शुक्रो सुरे शत्रुगृहे महोजः स मोदते वापि चिरायुलक्ष्मीः ॥ १२ ॥

त्रिलाभसंस्थौ शशितिग्मरश्मो मेघूरणे बन्धुगृहे गुरुश्च ।

यस्यात्र योगे क्रियतेऽभिषेकः सम्पत्तिस्थरा तस्य चिरायुरेव ॥ १३ ॥

इति कृतितत्त्वे राज्याभिषेकप्रकरणम् ।

अथ गोचरप्रकरणम्

दैवज्ञमनोहरे—

सूर्यस्य—

स्थानं जन्मनि नाशयेद् दिनकरः कुर्याद् द्वितीये भयं
दुश्चिन्त्ये श्रियमातनोति हिव्युके मानक्षयं यच्छति ।
दैन्यं पञ्चमगः करोति रिपुहा षष्ठेऽर्थहा सममे
पीडामष्टमगः करोति क्षुपुषः पुण्यक्षयं धर्मगः ॥ १ ॥
कर्मलिद्धिजनकस्तु कर्मगो वित्तलाभकृद्दथायसंस्थितः ।
वित्तनाशजनितास्महापदं यच्छति व्ययगतो दिवाकरः ॥ २ ॥

चन्द्रस्य—

जन्मन्यन्नं दिशति हिमगुर्वित्तनाशं द्वितीये
दद्याद् द्रव्यं सहजभवने कुक्षिरोगं चतुर्थे ।
कार्यभ्रंशं तनयगृहगो वित्तलाभञ्च षष्ठे
द्युने द्रव्यं युवतिसहितं मृत्युसंस्थोऽपि मृत्युम् ॥ ३ ॥
नृपभयं कुरुते नवमः शशो दशमधामगतस्तु महत्सुखम् ।
विविधमायगतः कुरुते धनं व्ययगतस्तु रुजं धनसंक्षयम् ॥ ४ ॥

भौमस्य—

प्रथमगृहगतः क्षोणोसूनुः करोत्यरिजं भयं
क्षपयति धनं वित्तस्थाने तृतीयगतोऽर्थदः ।
अरिभयमतः पातालेऽर्थान्क्षिणोति हि पंचमे
रिपुगृहगतः कुर्याद्वित्तं रुजं मदने स्थितः ॥ ५ ॥
जनयति मदनस्थः शत्रुबाधां धराजो
दिशति च नवमस्थः कायपीडामतीव ।
शुभमपि दशमस्थो लाभगो भूरिलाभं
व्ययभवनगतोऽसौ व्याध्यनर्थार्थनाशान् ॥ ६ ॥

बुधस्य—

बुधः प्रथमगो भयं दिशति सर्वं धने भयं
धनं रिपुभयान्वितं सहजगश्चतुर्थोऽर्थदः ।
अनिर्वृत्तिकरो भवेत्तनयगोऽरिगः स्थानदः
करोति मदनस्थितो बहुविधां शरीरव्यथाम् ॥ ७ ॥

अष्टमे शशिसुते धनवृद्धिं धर्मगस्तु महतोन्तनुपीडाम् ।
कर्मगः सुखमथायगतोर्थं द्वादशे भवति वित्तविनाशः ॥ ८ ॥

गुरोः—

भयं जन्मन्यार्यो जनयति धनस्थेऽर्थमतुलं
तृतीयेऽङ्गकलेशं दिशति च चतुर्थेऽर्थविलयम् ।
सुखं पुत्रस्थाने रुजमपि च कुर्यादरिगृहे
गुरुद्यूने पूजां धननिचयनाशं च निधने ॥ ९ ॥
धर्मगतो धनवृद्धिकरः स्यात् प्रीतिकरो दशमेऽमरपूज्यः ।
स्थानधनानि ददाति स चाये द्वादशगस्तु नु मानसपीडा ॥ १० ॥

शुक्रस्य—

जन्मन्यरिक्षयकरो भृगुजोऽर्थदोऽर्थे
दुश्चिक्वगः सुखकरो धनदश्चतुर्थे ।
स्यात् पुत्रदस्तनयगोरिगतोरिवृद्धिं
शोकप्रदो मदनगो निधनेऽर्थदाता ॥ ११ ॥
जनयति विविधाम्बराणि धर्मे न सुखकरो दशमस्थितस्तु शुक्रः ।
धननिचयकरः स लाभसंस्थो व्ययभवनेपि धनागमं करोति ॥ १२ ॥

शनेः—

वित्तभ्रंशं रुगाग्निं दिनकरतनये जन्मराशिं प्रपन्ने
वित्तं कलेशं द्वितीये धनहरणकृतिं वित्तलाभं तृतीये ।
पाताले शत्रुवृद्धिं सुतभवनगतः पुत्रभृत्यार्थनाशं
षष्ठे स्थानेऽर्थलाभं जनयति मदने दोषसंघातमार्किः ॥ १३ ॥
शरीरपीडां निधने च धर्मे धनक्षयं कर्मणि दौर्मनस्यम् ।
उपान्त्यगो वित्तमनर्थमन्त्ये शनिर्देदातीत्यवदद्विशिष्टः ॥ १४ ॥

राहुकेत्वोः—

राहुर्जन्मगतो भयञ्च कलहं सौभाग्यमानक्षयं
वित्तभ्रंशमहासुखं नृपभयं चार्थक्षयं यच्छति ।
संतापं कलहञ्च वित्तमधिकं शीघ्रं विनाशं नृणां
केतोस्तत्फलमेव राशिषु वदेच्छंसन्ति गर्गादयः ॥ १५ ॥

ऋक्षसन्धिगताः खेटा राशिसन्धिगताश्च ये ।
एष्यराशोः फलं दद्युर्वक्रे तद्विपरीतगम् ॥ १६ ॥

वशिष्ठोऽपि—

भवनान्त्यगतास्वधिष्ण्यं यदन्तगाश्च गगनच (ः) ।
दद्युः परभवनफलं प्राग्भवनफलं च वक्रिताश्चैते ॥ १७ ॥

बाहृस्पत्यः—

पक्षो दशाहं च तथैकमासं सार्धं दशाहञ्च ततोऽर्धमासम् ।
सोमादिखेटास्त्वतिचारचक्रे दद्युः फलं पूर्वेगृहे यदुक्तम् ॥ १८ ॥
वशिष्टमाण्डव्यपराशगात्रिगर्गाङ्गिरोव्यासमुखा वदन्ति ।
चक्रातिचारे सुरराजमन्त्री यत्रागतस्तत्र फलं ददाति ॥ १९ ॥

अथ सूर्यादिचक्रम् , तत्र प्रथमं सूर्यचक्रम्—

ऋक्षे संक्रमणं यत्र तद्वक्त्रे विनियोजयेत् ।
चत्वारि दक्षिणे बाहौ त्रीणि त्रीणि च पादयोः ॥ २० ॥
चत्वारि वामबाहौ च हृदये पंच निर्दिशेत् ।
अक्ष्णोर्द्वयं द्वयं योज्यं मूर्ध्नि द्वे एककं गुदे ॥ २१ ॥
रोगो लाभस्तथाध्वानं वन्दनं लाभ एव च ।
ऐश्वर्यं राजपूजा च श्रममृत्युरिति क्रमात् ॥ २२ ॥

अथ चन्द्रचक्रम्—

चन्द्रचक्रं प्रवक्ष्यामि नराकारं सुशोभनम् ।
शीर्षे षट्कं मुखे चैकं त्रीणि दक्षिणहस्तके ॥ २३ ॥
हृदये षट् प्रदातव्यं वामहस्ते तथा त्रयम् ।
कुक्षौ च षट् प्रदातव्यं पादौ द्वौ द्वौ विनिर्दिशेत् ॥ २४ ॥
मुखे च द्रव्यहरणं शीर्षे लाभकरं स्मृतम् ।
हानिदं दक्षिणे हस्ते हृदये च श्रियावहम् ॥ २५ ॥
वामहस्ते च रोगश्च कुक्षौ सौख्यप्रदायकम् ।
पादयोर्हानिरोगौ च इत्युक्तं चन्द्रजं फलम् ॥ २६ ॥
चन्द्रनक्षत्रमारभ्य यावद्योधन्यनामभम् ।
यत्राङ्गे नामनक्षत्रं तद्दिने च फलं लभेत् ॥ २७ ॥

अथ भौमचक्रम्—

भौमधिष्ण्यान्मुखे त्रीणि नेत्रे त्रीणि विनिर्दिशेत् ।
शीर्षे त्रीणि च धिष्ण्यानि बाह्वोर्द्वे द्वे विनिर्दिशेत् ॥ २८ ॥
कण्ठे द्वे हृदये पञ्च गुह्ये त्रीणि पदे चतुः ।
मुखे रोगो धनं नेत्रे भ्रंशो मूर्ध्नि सुखं हृदि ॥ २९ ॥
कण्ठे हिका त्रयो गुह्ये पादे देशान्तरं व्रजेत् ।
वामपाणौ भवेद्रोगो दक्षिणे शोक एव च ॥ ३० ॥

अथ बुधचक्रम्--

बुधचक्रं प्रवक्ष्यामि बुधर्क्षान्नरमुत्तमम् ।
 दक्षिणे च करे तावत्स्वे खपुष्टिकरं स्मृतम् ॥ ३१ ॥
 हृदये पञ्च लाभाय गुह्ये पञ्च सरोगता ।
 त्रीणि दक्षिणपादे च वामे त्रीणि विनिर्दिशेत् ॥ ३२ ॥
 स्थानभ्रंशो रोगपीडा कलहः स्वजनैः सह ।
 बुधदेहस्य माहात्म्यं कथितं पूर्वसूरिभिः ॥ ३३ ॥

अथ गुरुचक्रम्--

शीर्षे चत्वारि राज्यं युगलपरिमितं दक्षिणे वाहुमूले
 लक्ष्मीः पादौ च षट्कं हृदि रतिसुभृशं वामहस्ते रुजः स्यात् ।
 द्वे गुह्ये रोगकारी मदनशरमिते हृद्गते प्रीतिलाभौ
 नेत्रे धिष्यं तृतीयं सुखयति सततं जीववक्त्रंगुणज्ञैः ॥ ३४ ॥

अथ शुक्रचक्रम्--

शुक्रचक्रं प्रवक्ष्यामि शुक्रधिष्यान्नराकृतिम् ।
 मुखे त्रीणि महालाभो शीर्षे पञ्च शुभं सुखम् ॥ ३५ ॥
 तृतीयं दक्षिणे पादे क्लेशहानिकरं सदा ।
 तथैव वामपादे च त्रीणि धिष्यानि संलिखेत् ॥ ३६ ॥
 हृदये च धनं सौख्यं वामपादे चतुष्करे ।
 सुखभिन्नधनप्राप्तिः शुक्रः पुंसः शरीरगः ।
 गुह्ये च त्रीणि धिष्यानि स्त्रीलाभसुखकारकः ॥ ३७ ॥

अथ शनिचक्रम्--

शौरिर्यत्र तदास्ये भं करे चत्वारि दक्षिणे ।
 विन्यसेर्दङ्घ्रियुग्मे षट् वामबाहौ चतुष्टयम् ॥ ३८ ॥
 हृदये पञ्च ऋक्षाणि कमालोचनयोर्द्वयोः ।
 मूर्ध्नि त्रीणि गुदे द्वे च मन्दस्य पुरुषाकृतेः ॥ ३९ ॥
 वक्त्रस्थे जन्मभे रोगो लाभो वै दक्षिणे करे ।
 स्यादध्वा च रणद्वन्द्वे बन्धो वामकरे नृणाम् ॥ ४० ॥
 हृदये पञ्चके लाभो नेत्रे प्रीतिरुदाहता ।
 पूजा मूर्ध्नि परा नूनं गुदे मृत्युं विनिर्दिशेत् ॥ ४१ ॥

अथ ग्रहाणां दानानि, ज्ञातकाभरणे—

ये खेचरा गोचरतोष्टवर्गाद्दशाक्रमाद्वाप्यशुभा भवन्ति ।
दानादिना ते नितरां प्रसन्नास्तेनाधुना दानविधिं प्रवचिम ॥४२॥
माणिक्यगोधूमसवत्सघेनुकौसुम्भवस्त्रं गुडहेमताम्रम् ।
आरक्तकं चन्दनमम्बुजञ्च वदन्ति दानं रवितोषहेतौ ॥ ४३ ॥
सद्वंशपात्रस्थिततण्डुलांश्च कर्पूरमुक्ताफलशुभ्रवस्त्रम् ।
क्षीराढ्यशंखं वृषभञ्च रौप्यं चन्द्राय दद्याद् घृतपूर्णकुम्भम् ॥४४॥
प्रवालगोधूमसूरिकाञ्च वृषोरुणञ्चापि गुडं सुवर्णम् ।
आरक्तवस्त्रं करवारपुष्पं भौमाय दद्यात्सुगुणं हि ताम्रम् ॥४५॥
चेलञ्च नील किल धौतकांस्यं मुद्गाव्यगारुतमतसर्वपुष्पम् ।
दासी च दन्तो द्विरदस्य नूनं वदन्ति दान विधुनन्दनाय ॥४६॥
शर्करा च रजनी तुरङ्गमं पोतधान्यमपि पोतमम्बरम् ।
पुष्परागलवणञ्च काञ्चनं प्रीतये सुरगुरोः प्रदीयताम् ॥४७॥
चित्राम्बरं शुभतरस्तुरंगो घेनुश्च वज्रं रजतं सुवर्णम् ।
सुतण्डुलाज्योतुसुगन्धयुक्तं वदन्ति दानं भृगुनन्दनाय ॥ ४८ ॥
माषाश्च तैलं विमलेन्द्रनीलं तिलाः कुलत्थो महिषो च लौहम् ।
सदक्षिणं चेति वदन्ति नूनं तुष्टाय नूनं रविनन्दनाय ॥ ४९ ॥
गोमेदरत्नं च तुरङ्गमश्च सुनीलचैलानि च कम्बलञ्च ।
तिलाश्च तैलं खलु लौहमिश्रं स्वर्भानवे दानमिदं वदन्ति ॥ ५० ॥
वैदूर्यरत्नं सतिलं महाजः सुमङ्गलञ्चापि मदो मृगस्य ।
शास्त्रञ्च केतोः परितोषहेतोरुदीरितं दानमिदं मुनीन्द्रैः ॥ ५१ ॥

अथ जन्मनक्षत्रे ग्रहणफलम्, वशिष्ठः—

यस्यैव जन्मनक्षत्रे ग्रस्येते शशिभास्करौ ।
तस्य व्याधिभयं घोरं जन्मराशौ धनक्षयः ॥ ५२ ॥

ज्योतिर्निबन्धे फलप्रदीपे—

ग्रहणं जन्मनक्षत्रे जायते शशिसूर्ययोः ।
यस्य तस्य शुभ हानिर्घोररोगाः पराभवः ॥ ५३ ॥

ज्योतिःपराशरः—

यन्नक्षत्रगतोराहुर्मसते शशिभास्करौ ।
तज्जातानां भवेत्पीडा ये नराः शान्तिवर्जिताः ॥५४॥

भार्गवीयविशेषोपि—

यस्य राज्यस्य नक्षत्रे स्वर्भानुरुपरज्यते ।

राज्यभंगं स्वकृन्नाशं मरणं चात्र निर्दिशेत् ॥ ५५ ॥

राज्यस्य नक्षत्रे अभिषेकनक्षत्रे । जन्मराशोः सकाशाद् ग्रहणराशिपर्यन्तं गणना कार्या ततः फलं वाच्यम् ।

तत्फल दैवज्ञमनोहरे—

घातं हानिमथश्रियं जननभाद् वस्तिश्च चिन्तां क्रमात् ।

सौख्यं दारवियोजनं च कुरुते व्याधिश्च यानक्षयम् ।

सिद्धिं लाभमपायमर्कशशिनोः षण्मासमध्ये ग्रहः ॥५६॥

राजमार्तण्डे—

सप्ताष्टजन्मगे षष्ठे चतुर्थे दशमेपि वा ।

नवमे च तथा चन्द्र न कुर्याद्राहुदर्शनम् ॥ ५७ ॥

श्रीपतिव्यवहारनिर्णये वशिष्ठः—

जन्मभे जन्मराशौ च षष्ठाष्टमगते तयोः ।

चतुर्थे द्वादशे चन्द्रे न कुर्याद्राहुदर्शनम् ॥ ५८ ॥

प्रासदर्शनमात्रेण चार्थहानिर्महाभयम् ।

जायते नात्रसन्देहस्तस्मात्तत्परिचर्जयेत् ॥ ५९ ॥

वराहसंहितायाम्—

जन्मसप्ताष्टरिष्फाङ्कं दशमस्थे निशाकरे ।

दिष्टोरिष्टप्रदो राहुर्जन्मर्क्षे निघनेपि च ॥ ६० ॥

तथा च—

वैनाशिकर्क्षे दृष्टं ग्रहणं सुधांशुभास्करयोः ।

जनयति रोगं बहुधा क्लेशं वित्तक्षयं चाशु ॥ ६१ ॥

जन्माष्टजा यान्त्यथ धर्मसंस्थे निशाकरे जन्मसु तारकासु ।

दृष्ट्वा तमश्चन्द्रमसं प्रयत्नादभ्यर्च्य दद्यात् कनकं द्विजाय ॥ ६२ ॥

अत्र चन्द्रमसमित्युपलक्षणम्, उपक्रमे सुधांशुभास्करयोरिति दर्शनात् सूर्यपरमपि । वैनाशिकर्क्षे त्रयोविंशनक्षत्र इति केचित् । वस्तुतस्तु वैनाशिकपदं निघनतारापरं, निघनेत्येकवाक्यत्वात् । वैनाशिकपदस्य गर्णेण विपत्करादिसाहचर्यात् ।

त्रयोविंशनक्षत्रस्य प्रत्यरिपदप्राप्तत्वादपि सप्तमतारायां पठितत्वाच्च यथा—

विपत्करप्रत्यरिसंज्ञितेषु वैनाशिकर्क्षेषु कृतं हि कर्म ।

सर्वं नृणां निष्फलमेव तस्मात्कृतेपि तत्रास्ति शुभं न किञ्चित् ॥६३॥

ज्योतिःसारसागरे—

राशौ यत्र विधुन्तुदेन तरणिश्चन्द्रोथवा ग्रस्यते
तस्माद्वेदहुताशशंकररसाः कल्याणदा राशयः ।
मध्यस्था रविसायकाङ्कदशमाः सामान्यभोगप्रदा
द्यग्गनातुरगाष्टमाः खलु नृणां यच्छन्ति नेष्टं फलम् ॥ ६४ ॥

अथ ग्रहणदोषोपशमनञ्च दीपिकायाम्—

ग्रहणं ग्रहपीडितनाडीनक्षत्रदोषोपशमनाय ।
सहशतपुष्पैः स्नायात् फलिनोफलचन्दनोशोरैः ॥ ६५ ॥

फलिनोति प्रियंगुः । फलिनो फलीत्यमरः । जातोफलेपि केचित् । नाडीनक्ष-
त्राणि चाद्यदशमषोडशाष्टादशत्रयोविंशतिपञ्चविंशतयः ।

ज्योतिःसारे—

ताम्रपात्रं तिलैः पूर्णं पूर्णं वागरुसर्पिषा ।
भास्करग्रहणे दद्यान्नाडोदोषापशोन्तये ॥ ६६ ॥
घृतकुम्भोपनिहतं शंखं नवनोतपूरितं दद्यात् ।
नाड्यादिदोषोपशान्त्यै द्विजाय दोषाकरग्रहणे ॥ ६७ ॥

ज्योतिर्निबन्धे कालनिर्णये—

यस्मिन् राशौ तपनशशिनोः सैहिकेयावमर्द -
स्तद्राश्यानां भवति नियतं ग्रामपुंसां विनाशः ।
तस्माच्छान्तिमुनिभिरुदिता तत्परो लोकपूर्वा
कुर्याद्दानादिभिरहि नृणां नाशमायात्यरिष्टम् ॥ ६८ ॥

दानमपि तत्रैव—

सुवर्णनिर्मितं नागं सतिलं ताम्रभाजनम् ।
सदक्षिणं सवस्त्रञ्च श्रोत्रियाय निवेदयेत् ॥ ६९ ॥
सौवर्णं राजतं वापि विम्बं कृत्वा स्वशक्तितः ।
उपरागोद्भवक्लेशच्छिदे विप्राय कल्पयेत् ॥ ७० ॥

दानमन्त्रोपि तत्रैव—

तमोपम महाभीम सोमसूर्य विमर्दन ।
हेमनागप्रदानेन मम शान्तिप्रदो भव ॥ ७१ ॥

स्कन्दपुराणेपि—

गोदानं भूमिदानञ्च स्वर्णदानं विशेषतः ।
ग्रहक्लेशविनाशाय दैवज्ञाय निवेदयेत् ॥ ७२ ॥

अत्र जन्मनक्षत्रजन्मराशयोर्ग्रहणे शान्तिमाह वशिष्ठः—

यस्यैव जन्मनक्षत्रे ग्रस्येते शशिभास्करौ ।
 तस्य व्याधिं भवेदेव शान्तिं वक्ष्ये समासतः ॥ ७३ ॥
 मण्डलं चतुरस्रं तद्गोमयेन विलेपयेत् ।
 गृहस्थेशानदिग्भागे वर्णके समलङ्कृते ॥ ७४ ॥
 स्थापयेच्चतुरः कुम्भांस्तत्र तान्सागरात्मकान् ।
 सर्ववेदात्मकान् स्मृत्वा सर्वतीर्थात्मकान् शुभान् ॥ ७५ ॥
 पञ्चत्त्वकपल्लवोशोरशतौषधिसमान्वितान् ।
 मृत्तिकारत्नहेमेभदन्तगुग्गुलुचन्दनैः ॥ ७६ ॥
 पञ्चगव्यामृतभ्राजस्फटिकैः सर्षपाम्बरैः ।
 शङ्खं कुंकुमतीर्थाम्बुरोचनैः पद्मकैर्युतान् ॥ ७७ ॥
 चत्वारः प्राङ्मुखा विप्राः प्रार्थयेयुः पृथक् पृथक् ।
 चरलिङ्गैर्वारुणैः सूक्तैः स्वस्तिवाचनपूर्वकैः ॥ ७८ ॥
 तिलहोमो व्याहृतिभिः सहस्रं वाष्टसंयुतम् ।
 एवं कृत्वा प्रयत्नेन स्नानकर्म समाचरेत् ॥ ७९ ॥
 आमन्त्र्य नवभिर्मन्त्रैः कुम्भान्संकल्पपूर्वकम् ।
 एतानेव ततो मन्त्रान्स्वर्णपट्टे ततो लिखेत् ॥ ८० ॥
 कर्तुः शिरसि तं वध्वा वाग्भिर्गोवेदमन्त्रकैः ।
 स्वमन्त्रितैः कुम्भजलैः स्नाप्य नीराजयेत्ततः ॥ ८१ ॥
 दद्यात्तत्तद्ग्रहज्ञेभ्यः शुक्लमाल्याम्बरः शुचिः ।
 ऋत्विग्भ्यो दक्षिणां दद्याच्छिष्टेभ्यश्च स्वशक्तितः ॥ ८२ ॥
 योऽसौ वज्रधरो देव आदित्यानां प्रभुः मतः ।
 सहस्रनयनश्चन्द्रग्रहपीडां व्यपोहतु ॥ ८३ ॥
 मुखं यः सर्वदेवानां सप्ताचिरमितद्युतिः ।
 चन्द्रोपरागसम्भूतमग्निः पीडां व्यपोहतु ॥ ८४ ॥
 यः कर्मसाक्षी लोकानां धर्मो महिषवाहनः ।
 यमश्चन्द्रोपरागाणां ग्रहपीडां व्यपोहतु ॥ ८५ ॥
 रक्षोगणाधिपः साक्षात्प्रलयानलसन्निभः ।
 खड्गव्यमोभिकायश्च रक्षःपीडां व्यपोहतु ॥ ८६ ॥
 नागपाशधरो देयः सदा मरुतवाहनः ।
 वरुणाम्बुपतिः साक्षाद् ग्रहपीडां व्यपोहतु ॥ ८७ ॥
 प्राणरूपो हि लोकानां वायुः कृष्णमृगप्रियः ।
 वायुश्चन्द्रोपरागोत्थं पीडामत्र व्यपोहतु ॥ ८८ ॥

योऽसौ निधिपतिर्देवः खड्गशूलगदाधरः ।
 चन्द्रोपरागे कलुषं पीडाञ्चापि व्यपोहतु ॥ ८९ ॥
 योऽसौ विन्दुधरो रुद्रः पिनाको वृषवाहनः ।
 चन्द्रोपरागपापानि स नाशयतु शंकरः ॥ ९० ॥
 त्रैलोक्ये यानि भूतानि स्थावराणि चराणि च ।
 ब्रह्मविष्णवर्कयुक्तानि तानि पापं दहन्तु मे ॥ ९१ ॥
 आमन्त्रणे लेखनोक्ता एते वै नवमन्त्रकाः ।
 अर्चयित्वा पितृन्देवान् गोभूस्वर्णाम्बरादभिः ॥ ९२ ॥
 अनेन विधिना यस्तु ग्रहस्नानं समाचरेत् ।
 न तस्य ग्रहपीडा स्यान्न च बन्धुधनक्षयः ॥ ९३ ॥
 परमां सिद्धिमाप्नोति पुनरावृत्तिदुर्लभाः ।
 सूर्यग्रहेष्वेवमेव सूर्यनाम्ना विधीयते ॥ ९४ ॥

इति बृहवशिष्टोक्तग्रहणशान्तिः ।

अत्र ग्रहणं दृष्ट्वा स्नानदानादिकं कर्तव्यामति । तथा हि बृहवशिष्टः—
 सर्वेषामेव वर्णानां सूतकं राहुदर्शने ।
 सचैतं तु भवेत्स्नानं सूतकान्नं विवर्जयेत् ॥ ९५ ॥

षट्त्रिंशन्मते—

सर्वेषामेव वर्णानां सूतकं राहुदर्शने ।
 स्नात्वा कर्माणि कुर्वीत घृतमन्नं विवर्जयेत् ॥ ९६ ॥

तस्मिन्स्नानमावश्यकमेव । तथा च बृहवशिष्टः—

संक्रमे ग्रहणे चैव न स्नायाद्यस्तु मानवः ।
 सप्तजन्मसु कुष्ठो स्यात् दुःखभागो च सर्वदा ॥ ९७ ॥

अत्राद्यौचोप स्नानं कर्तव्यं श्राद्धं दानञ्च न कर्तव्यम् । तथा च संवत्सरप्र-
 दीपगङ्गावाक्यावलयोः स्मृतिः—

सूतके मृतके चैव न दोषो राहुदर्शने ।
 स्नानमात्रन्तु कर्तव्यं दानं श्राद्धविवर्जितम् ॥ ९८ ॥

भविष्ये—

चन्द्रसूर्यग्रहे चैव मृतानां पिण्डकर्मसु ।
 महातीर्थे तु सम्प्राप्ते क्षतदोषो न विद्यते ॥ ९९ ॥

लिङ्गपुराणे—

चन्द्रसूर्यग्रहे स्नायात्सूतके मृतकेपि च ।

अस्नायो मृत्युमाप्नोति स्नायो पापं न विन्दति ॥ १०० ॥

चन्द्रसूर्योपरागे सति भोजनं न कर्तव्यं मुक्तिं दृष्ट्वा तु कर्तव्यमिति ।

चन्द्रस्य यदि वा भानोर्यस्मिन्नहनि भागं व ।

ग्रहणन्तु भवेत्तत्र तत्पूर्वा भोजनक्रियाम् ॥ १०१ ॥

नाचरेत्सग्रहे चैव तथैवास्तमुपागते ।

यावत्तस्य नोदयः स्यान्नाशनीयात्तावदेव तु ॥

मुक्तिं दृष्ट्वा तु भुञ्जीत स्नानं कृत्वा परेऽहनि ॥ १०२ ॥

इति विष्णुधर्मोत्तरवचनेन सामान्यतो निषेधात् । तथैवेति सग्रहत्वेनैवेत्यर्थः ।

चन्द्रसूर्यग्रहे भुक्त्वा प्राजापत्येन शुद्धयति ।

तास्मिन्नेव दिने भुक्त्वा त्रिरात्राच्छुद्धिरिष्यते ॥ १०३ ॥

इति देवलवचनेन सामान्यतः प्रायश्चित्तश्रवणाच्च । तस्मिन्नेव दिने

तद्विवसीयनिषिद्धकालाम्यन्तरे ।

आदित्येहनि संक्रान्तौ ग्रहणे चन्द्रसूर्ययोः ।

पारणञ्चोपवासञ्च न कुर्यात्पुत्रवान्गृही ॥ १०४ ॥

इति निषेधाद् गृहस्थस्य पुत्रिणो अस्तास्तेपि नोपवासः, किन्तु ग्रहणानन्तरं पूर्वं वा निर्दोषकाले तेन किञ्चिद् भक्ष्यमिति संवत्सरप्रदीपः । ग्रहणभोजनपूर्वनिषेधे विशेषमाह बृहद्गीतमः—

सूर्यग्रहे तु नाशनीयात्पूर्वं याभचतुष्टयम् ।

चन्द्रग्रहे तु यामांस्त्रीन् बालवृद्धातुरैर्विना ॥ १०५ ॥

अस्तोदये विशेषमाह बृहद्वाशष्टः ।

अस्तोदये विधोः पूर्वं नाहर्भोजनमाचरेत् ॥ १०६ ॥

बालवृद्धातुरविषये वाचस्पतिमिश्रधृतं मार्कण्डेयपुराणवचनम् ।

सायाह्ने ग्रहणाञ्चेत्स्यादपरह्णे न भोजनम् ।

अपराह्णे न मध्याह्ने मध्याह्ने चेन्न सङ्करम् ॥ १०७ ॥

संकरे ग्रहणं चेत्स्यान्न पूर्वाम्भोजनक्रियाम् ।

अत्र ग्रहणे पुरश्चरणादिकं कर्तव्यम् । तथा च पुरश्चरणचन्द्रिकादिषु—

ग्रहणेऽर्कस्य चन्द्रस्य शुचिः पूर्वमुपोषितः ।

नद्यां समुद्रगामिन्यां नाभिमात्रोदके स्थितः ॥ १०८ ॥

यद्वा पुण्योदके स्नात्वा शुचिः पूर्वमुपोषितः ।
 ग्रहणादिविमोक्षान्तं जपेन्मंत्रं समाहितः ॥ १०९ ॥
 अनन्तरं दशांशेन क्रमाद्धोमादिकञ्चरेत् ।
 तदन्ते महतीं पूजां कुर्याद् ब्राह्मणभोजनम् ॥ ११० ॥
 ततो मन्त्रप्रसिद्धार्थं गुरुं संपूज्य तोषयेत् ।
 एवं च मन्त्रसिद्धिः स्याद्देवता च प्रसीदति ॥ १११ ॥
 अथवान्यप्रकारेण पुरश्चरणिके विधिः ।
 चन्द्रसूर्यापरागे च स्नात्वा प्रयतमानसः ॥ ११२ ॥
 स्पर्शादिमोक्षपर्यन्तं जपेन्मन्त्रं समाहितः ।
 जपाद्दशांशतो होमं ततो होमाच्च तर्पणम् ॥ ११३ ॥
 एवं कृत्वा तु मन्त्रस्य जायते सिद्धिरुत्तमा ॥ ११४ ॥

गोपालतर्पणे तु होमसमसंख्यत्वम् । यथा—

इह गोपालमन्त्राणां तर्पणे होमसंख्यया ।
 समं ज्ञेयन्तु सर्वेषामित्यागमविदो विदुः ॥ ११५ ॥

पुरश्चरणं दानचन्द्रिकायाम्—

होमाशक्तौ जपं कुर्याद्धोमसंख्याचतुर्गुणम् ।
 षड्गुणं वाष्टगुणितं यथासंख्यं द्विजातयः ॥ ११६ ॥
 तेषां स्त्रीणान्तु विज्ञेयस्तेषामेव समो जपः ।
 सवर्णमाश्रितः शूद्रस्तज्जपस्तस्य कीर्तितः ॥ ११७ ॥
 मूलमन्त्रं समुच्चार्य तदन्ते देवताभिधाम् ।
 द्वितीयान्तमहम्पश्चात्तर्पयामि नमोऽन्तकः ॥ ११८ ॥
 तर्पणस्य दशांशेन मार्जनं कथितं किल ।
 तस्यैव देवस्य रूपं ध्यात्वा भौनं प्रपूज्य च ॥ ११९ ॥
 नमोऽन्तं मनुमुच्चार्य तदन्ते देवताभिधाम् ।
 द्वितीयान्तमहम्पश्चादभिषिच्यार्थनेन तु ॥ १२० ॥
 तोयैरञ्जलिना शुद्धैरभिषिञ्चेत्स्वमूर्धनि ।
 मार्जनस्य दशांशेन ब्राह्मणानपि भोजयेत् ॥ १२१ ॥
 विप्राराधनमात्रेण व्यङ्गं साङ्गं भवेद्यतः ।
 जपोर्चापूर्वको होमस्तर्पणञ्चाभिषेचनम् ॥ १२२ ॥
 भूदेवपूजनं पञ्चप्रकारैश्च पुरस्क्रिया ॥ १२३ ॥

अथ ग्रहणस्य सम्भवं तत्स्वरूपं फलञ्चाह वाराहः—

भत्रिपादान्तरे राहोः केतोर्वा संस्थितो रविः ।

चतुष्पादान्तरे चन्द्रस्तदा सम्भवते ग्रहः ॥ १२४ ॥

भत्रिपादान्तरे राहुभोग्यनक्षत्रस्य नक्षत्रयोर्वा त्रिपादाभ्यन्तरे ।

यस्मिन्नृक्षे रविस्तस्माच्चतुर्दशगतः शशो ।

पूर्णिमाप्रतिपत्सन्धौ राहुणा प्रस्यते शशो ॥ १२५ ॥

एतदपि पूर्ववचनानुसारेण चतुष्पादाभ्यन्तरे ज्ञेयम् तस्मात्तमारभ्य तत्परतो वेत्यर्थः ।

कृष्णपक्षतृतीयायां मासर्क्षं यदि जायते ।

ततस्त्रयोदशे सूर्ये राहुणा प्रस्यते रविः ॥ १२६ ॥

मासर्क्षः कार्तिकादौ कृत्तिकादिः । एतदपि भत्रिपादान्तरे सति ज्ञेयम् । राहोः पादभोगश्च मासद्वयेन ।

रविभौमनवांशे तु निरभ्रं ग्रासमादिशेत् ।

बुधशौरिनवांशे तु मलिनं क्षुद्रवर्षणम् ॥ १२७ ॥

गुरोरंशकमासाद्य दृश्यते सबलाहकः ।

शशिशुक्रनवांशे तु प्रावृट्काले महज्जलम् ॥ १२८ ॥

अन्यत्राव्यक्तभूमौ तौ दृश्यते छादिताम्बरी । तौ चन्द्रार्कौ ।

इवेते क्षेमं सुभिक्षं ब्राह्मणपोडाञ्च निर्दिशेद्राहौ ।

अग्निभयमनलवर्णे पीडाञ्च हुताशवृत्तानाम् ॥ १२९ ॥

हरिते रोगोनुतापः सस्यानामोतितो भोक्तिः ।

कपिले शीघ्रगमत्वान्लेच्छध्वंसोऽथ दुर्भिक्षम् ॥ १३० ॥

अरुणकिरणरूपे वृष्टयो विहगपोडा च ।

धूमाभे क्षेमं सुभिक्षमादिशेन्मन्दवृत्तिञ्च ॥ १३१ ॥

कापोतारुणकपिले श्यामाभे क्षुद्रयं विनिर्दिक्षेत् ।

कापोतः शूद्राणां व्याधिकरः कृष्णवर्णश्च ॥ १३२ ॥

त्रिमलकपिलपीताभो वैश्यध्वंसी भवेत्सुभिक्षाय ।

सार्चिष्यग्निभयं गैरिकरूपे च युद्धानि ॥ १३३ ॥

अर्चिसां तेजसा वर्तमानः सार्चिः तस्मिन्सार्चिषि राहौ ।

दूर्वाकाण्डश्यामे हरिद्रे चापि निर्दिशेन्मरकम् ।

अशनिभयसम्प्रदायी पाटलिकुसुमोपमो राहुः ॥ १३४ ॥

अथ रव्यादीनां ग्रहाणां प्रीत्यर्थं धार्यस्तानि ।

यदुक्तं कश्यपेन—

सूर्यादीनां सुतुष्टैश्च च माणिक्यं मौक्तिकन्ततः ।
सविद्रुमं मरकतं पुष्परागञ्च वज्रकम् ।
नीलगोमेदवैदूर्यं धार्यं शश्वद् दृढं क्रमात् ॥ १३५ ॥

अथ योगादिदुष्टत्वनाशनार्थं दानम् ।

दीपिकायाम्—

योगस्य हेमकरणस्य च धान्यमिन्दोः
शङ्खञ्च तण्डुलमणी तिथिवारयोश्च ।
ताराबलाय लवणान्यथ गाञ्च राशे-
र्दद्याद् द्विजाय कनकं शुचि नाडिकायाः ॥ १३६ ॥

इति कृतितत्त्वे गोचरप्रकरणम्

अथ संक्रान्तिप्रकरणम्

श्रीपतिः—

हरिपदं स्थिरभे रविसंक्रमाद् द्वितनुभे षडशीति सुखम्भवेत् ।
चदगवागयने मृगकर्किणो क्रियतुलाधरयोर्विषुवं स्मृतम् ॥ १ ॥

रत्नावल्याम्—

संक्रान्तेः पुण्यकालस्तु षोडशोभयतः कलाः ।
मानार्धं भास्करे पुण्यमपूर्णं शर्वरीदले ॥ २ ॥
सम्पूर्णं भूमयोर्द्वेयमतिरेके परेऽहनि ।
निरंशका यदा भानुः पूर्वापरदिनद्वये ॥ ३ ॥

पूजयेद्वासरं पूर्वमपरं पुण्यवर्जितम् ।
निशार्धं चलिते भानौ निरंशे च दिनद्वये ॥ ४ ॥
पूर्वेहनि च कर्तव्यं स्नानदानजपादिकम् ।
षडशीतिमुखेऽतीते वृत्ते च विषुवद्वये ॥ ५ ॥

भविष्यत्ययने पुण्यमतोते चोत्तरायणे ।
आदौ पुण्यं विजानीयाद्यदि भिन्ना तिथिर्भवेत् ॥ ६ ॥
अयनेषु विकल्पो यस्तन्मे निगदितं शृणु ।
यावद्विंशकलाभुक्तांस्तत्पुण्याञ्चोत्तरायणे ॥ ७ ॥

अत्रेयं व्यवस्था

सर्वासु रात्रिसंक्रान्तिषु मानार्धं दिनमानार्धं पुण्यम् । तत्रापि प्रथमार्धरात्रि-
पूर्वदिने प्रहरद्वयोपरि प्रहरद्वयं यावत् पुण्यम् । अर्धरात्रोपरि संक्रान्तव-
ग्रिमदिने पुण्यकालः प्रहरद्वयं यावत् । दिवातनसंक्रान्तिषु षडशीतिमुखम्
इति वाक्येन व्यवस्था । दिवातननिष्णुपद्यां षोडशपूर्वं षोडशोत्तरदण्डाः
पुण्यकालः । सम्पूर्णेऽर्धरात्रे पूर्वापरदिनद्वयेपि पुण्यकालः । तत्रापि यद्येका
तिथिस्तदा पूर्वदिने एव प्रहरद्वयोपरि । अन्यथा त्वग्रिमदिने प्रहरद्वयं
यावत् । एकतिथित्वेप्यर्धरात्रे व्यतीते यदि संक्रान्तिर्भवति तदा त्वग्रिमपूर्वा-
र्धं पुण्यमित्यर्थः । दिनद्वयेपि निरंशे पूर्वदिनमेव पुण्यकालः । निरंशकरहिते तु
प्रथमांश एव । मन्दादिसंक्रान्तिषु च त्रिचतुरादयो दण्डा मुख्याः पुण्यकालाः ।
उत्तरायणे संक्रान्तौ संक्रान्तिकालानन्तरं विंशतिदण्डपर्यन्तं पुण्यकालः ।

निशार्कचारान्निकटं दिनार्धं
दिवार्कचारान्निकटाष्टिघट्यः ।
ताः कर्कटे प्राक् कथितेतरेऽर्वाक्
पुण्याय विष्वग् घटगोलिसिंहे ॥ ८ ॥

अस्यार्थः—

निशार्कचारान्निकटं दिनार्धं यद्यर्धरात्राम्यन्तरे सञ्चारः तदा पूर्वं दिनं पुण्यं, यदा परभागे भवति तदाग्रिमदिने पुण्यमित्यर्थः । दिनार्कचारात्तदा निकटाष्टिघट्यः, निकटे षोडशघटिका भवन्तीत्यर्थः । ताः घट्यः कर्कटे घटगोलिसिंहे प्राक् पूर्वमेव पुण्यं भवति ।

विश्वकटुलासंक्रमे मेषसंक्रमे च उभयतः पूर्वञ्चापरञ्च पुण्यम्, इतरे मिथुनकन्यावतुर्मकरापोनेषु इतरे भान्तःपर्यन्तः । भर रात्रिर्गिरावतुन्वयि निर्गलितं क्रियते । यद्यर्धरात्रात्प्राक् संक्रान्तिस्तदा पूर्वदिनस्योत्तरार्धे पुण्यं यद्यर्धरात्रात्प्राक् संक्रान्तिस्तदा पूर्वदिनस्योत्तरार्धे पुण्यं यद्यर्धरात्रादुपरि तदोत्तरदिनस्य पूर्वार्धमेव पुण्यमित्यर्थः ।

उक्तञ्च ब्रह्मसिद्धान्ते—

भवान्ते विस्वमध्यं रात्रार्धात्प्रागुदेति चेत् ।
स्नानदानादिमध्याह्ना कुर्यादूर्ध्वगते दिने ॥ ९ ॥
रात्र्यर्धादुपरि क्षेत्रं याति चेदन्यथार्यमा ।
अह्नयागामिनि मध्याह्नात्पूर्वं स्नानादि पुण्यदम् ॥ १० ॥

बृहवशिष्टोपि—

अहि संक्रमणे पुण्यमहः कृत्स्नं प्रकोर्तितम् ।
रात्रौ संक्रमणे भानोर्दिनार्धं स्नानदानयोः ॥ ११ ॥
अर्धरात्रादधस्तस्मिन्मध्याह्नस्योपरि क्रिया ।
ऊर्ध्वं संक्रमणे वोर्ध्वमुदयात्पहरद्वयम् ॥ १२ ॥

अत्र दिनवद्रात्रौ पुण्यं चेत्स्नानदानादिकं कुतो न क्रियते ? इति नाशकनीयं, यतो हि रात्रौ स्नानं न कुर्वीत दानञ्चैव विशेषतः इति सुमन्तुवाक्यशेषात् । अत्र यद्यर्धरात्रे संक्रान्तिस्तदा पूर्वदिनार्धात्परं परिदिनार्धात्पूर्वं दिनार्धं दिनद्वयेपि पुण्यम् ।

उक्तञ्च बृहवशिष्टेन—

पूर्णे चेदर्धरात्रे तु यदा संक्रमते रविः ।
प्राहुर्दिनद्वयं पुण्यं मुक्त्वा मकरकर्कटौ ॥ १३ ॥

पुनः सिद्धान्तेषु—

यद्यर्धरात्र एव स्यात्सम्पूर्णे संक्रमो रवेः ।

तदा दिनद्वयं पुण्यं स्नानदानादिकर्मसु ॥ १४ ॥

मुक्त्वा मकरकर्कटाविति । यदि सूर्योदयात्पूर्वं कर्कटसंक्रमणं स्यात्तदा पूर्वदिन-
मेव पुण्यं नोत्तरदिने । तथा यदि सूर्यास्तादनन्तरं मकरसंक्रान्तिः स्यात्तदोत्तरदिन
एव पुण्यकालो न पूर्वदिने ।

उक्तं बृद्धगर्गेण—

यदास्तमनवेलायां मकर याति भास्करः ।

प्रदोषे चार्धरात्रे वा स्नानं दानं परेहनि ॥ १५ ॥

अर्धरात्रे तदूर्ध्वं वा संक्रान्तौ दक्षिणायने ।

पूर्वमेव दिनं ग्राह्यं यावन्नोदयते रविः ॥ १६ ॥

भविष्येषु—

कार्मुकन्तु परित्यज्य झषं संक्रमते रविः ।

प्रदोषे चार्धरात्रे वा स्नानं कुर्यात्परेऽनि ॥ १७ ॥

मिथुनात्कर्कसंक्रान्तिर्यदि स्यादंशुमालिनः ।

प्रभाते वा निशीथे वा कुर्यादहनि पूर्वतः ॥ १८ ॥

प्रदोषलक्षणं स्कन्दपुराणे—

त्रिमुहूर्तं प्रदोषः स्याद्रवावस्तं गते सति ॥ १९ ॥

अत्रोदयसन्ध्यायां कर्कसंक्रान्तिश्चेत्तदा परदिने पुण्यम् । अस्तसन्ध्यायां
मकरसंक्रान्तिश्चेत्तदा पूर्वदिने पुण्यम् ।

यथोक्तं नारदेन—

सूर्योदये च सन्ध्यायां यदि याम्यायनं भवेत् ।

तदोदयादहः पुण्यं पूर्वाहः पूर्वतो यदि ॥ २० ॥

सूर्यास्तमनसन्ध्यायां यदि सौम्यायनं भवेत् ।

तदहः पुण्यकालः स्यात्परतश्च परेहनि ॥ २१ ॥

अत्र यद्युदयसन्ध्यातः प्राक् कर्कसंक्रान्तिस्तदा प्राग्दिन एव पुण्यकालो नो-
त्तरदिने । तथा यद्यस्तसन्ध्यामतिक्रम्य मकरसंक्रान्तिस्तदोत्तरदिन एव पुण्यकालो
न पूर्वदिने इति निष्कृष्टार्थः । एवं निर्णीते पुण्यकाले स्नानदानाद्यवश्यं विषेयम् ।

तत्र स्नानदानाद्यकुर्वतश्च प्रत्यवायमाह वशिष्ठः—

इति सञ्चिन्त्य विनिर्णयमादेष्टव्यं सदैव दैवज्ञैः ।

विषुवत्ययने ग्रहणे संक्रान्तौ पुण्यदिवसे वा ॥ २२ ॥

पितृवृष्टिं न करोति हि दग्धाशयां व्रजति तस्य पिता ।
 आगतगतसमयेपि च करोति यद्दानजपहोमाद्यम् ।
 ऊषरे वापितक्षीजं यद्वत्तन्निष्फलं भवति ॥ २३ ॥
 संक्रान्तिपुण्यकालेषु स्नानदानादि फलमाह भरद्वाजः—
 षडशीत्यान्तु यद्दानं यद्दानं विपुवद्वये ।
 दृश्यते सागरस्यान्तं तस्यान्तं नैव दृश्यते ॥ २४ ॥

वृद्धवशिष्ठोपि—

अयने कोटिपुण्यञ्च सहस्रं विपुवे फलम् ॥ २५ ॥

शातातपः—

संक्रान्तौ यानि दत्तानि ह्यव्यकव्यानि दातृभिः ।
 तानि नित्यं ददात्यर्कः पुनर्जन्मनि जन्मनि ॥ २६ ॥
 मृते जन्मनि संक्रान्तौ ग्रहणे चन्द्रसूर्ययोः ।
 अस्पृश्यस्पर्शने चैव न स्नायादुष्णवारिणा ॥ २७ ॥
 संक्रान्त्यां पञ्चदश्यां च द्वादश्यां श्राद्धवासरे ।
 वस्त्रं न पीडयेत्तत्र न च क्षारेण योजयेत् ॥ २८ ॥
 संक्रान्त्याञ्च त्रयोदश्यां पक्षान्ते नवमोदिने ।
 सप्तम्यां रविवारे च स्नानमामलकैस्त्यजेत् ॥ २९ ॥

शातातपः—

रविवारेर्कसंक्रान्त्यां षष्ठ्यां वै सप्तमोदिने ।
 आरोग्यकामस्तु नरो निम्बपत्रं न भक्षयेत् ॥ ३० ॥

कृत्यचिन्तामणौ—

मसूरनिम्बपत्राभ्यां योत्ति मेषगते रवौ ।
 अपि रोषान्वितस्तस्य तक्षकः किं करिष्यति ॥ ३१ ॥

स्मृतिः—

मेषादौ सक्तवो देया वारिपूर्णा च गर्गरी ॥ ३२ ॥

वारिदाने मन्त्रः—

एष धर्मघटो दत्तो ब्रह्मविष्णुशिवात्मकः ।
 अस्य प्रदानात्सफला मम सन्तु मनोरथाः ॥ ३३ ॥
 वैशाखे यो घटं पूर्णं सभोज्यं वै द्विजन्मने ।
 ददात्यभुक्त्वा राजेन्द्र स याति परमाङ्गतिम् ॥ ३४ ॥

पूजर्णलेनेति शेषः ।

यो ददाति हि मेषादौ सक्तूनम्बुघटान्वितान् ।
पित्तनुद्दिश्य विप्रेभ्यः सर्वपापैः प्रमुच्यते ॥ ३५ ॥
विप्रेभ्यः पादुके छत्रं पितृभ्यो विष्णवे शुभम् ।
संक्रान्त्यां पक्षयोरन्ते द्वादश्यां श्राद्धवासरे ।
साय सन्ध्यात्र कुर्वति कृते च पितृहा भवेत् ॥ ३६ ॥
अथ संक्रान्तेर्दिनरात्रिविभागत्वेन फलान्याह, नारदः—

पूवाह्णे नृपतिं हन्ति विप्रान्मध्यदिने विशः ।
अपराह्णे गते शूद्रान्प्रदोषे च पिशाचकान् ॥ ३७ ॥
निशि रात्रिचरान्नाट्यकारानपररात्रके ।
गोपानुषसि सन्ध्यायां लिङ्गिनं रविसंक्रमे ॥ ३८ ॥

संक्रान्तेः क्रूरसौम्यवारपरत्वेन फलविशेषमाह वशिष्ठः—

रविरविजभौमवारे संक्रान्तौ दिनकरस्य हि तन्मासे ।
पित्तकफानिलजामयपीडानरपतिकलहस्तु वृष्टिश्च ॥ ३९ ॥
बुधगुरुसितचन्द्राहे सति संक्रान्तावनामयं नृणाम् ।
क्षितिपतिनिकरक्षेमं सस्यविवृद्धिविधमिणां पीडा ॥ ४० ॥

अत्र मेषसंक्रान्तौ विशेषमाह कश्यपः—

यदा मेषगतः सूर्यो भरण्यादिचतुष्टये ।
सस्यवृद्धिर्भवेत् तत्र वृद्धिरार्द्राचतुष्टये ॥ ४१ ॥
मघादिदशके हानिः क्षेमं चानुभवेषु च ॥ ४२ ॥

यस्मिन् दिने मेषसंक्रान्तिस्तद्दिने चन्द्रवशात्फलमूढमिति फलितार्थः ।

अथ जन्मनक्षत्रे संक्रान्तिफलं दीपिकायाम्—

यस्य जन्मर्क्षमासाद्ये रविसंक्रमणं भवेत् ।
तन्मासाभ्यन्तरे तस्य रोगः क्लेशो धनक्षयः ॥ ४३ ॥

तत्र शान्तिकर्मापि तत्रैव—

तगरसरोरुहपत्रै रजनीसिद्धार्थलोध्रसंयुक्तैः ।
स्नानं जन्मन्यर्क्षे रविसंक्रान्तौ नृणां शुभदम् ॥ ४४ ॥

अथ संक्रान्तिगणनमाह वराहः—

शाको नभो नन्दभवैर्विहीनशैलाम्बराकाशशकाङ्कनिधनः ।
युक्तस्ततः शून्यमृगाङ्कनन्दैः खण्डेन योग्यः खखनागहार्यः ॥ ४५ ॥

लब्धस्वरैर्वार इहार्कगत्या शेपा तथा षष्टिहुताखखेभैः ।
तथा रवेर्भुक्तिविहीनलब्धा दण्डा करैर्वै पलसंयुता च ॥ ४६ ॥
प्रथममिह हि शून्यं बाणरामाग्निपक्षाः

शरनगगनार्थाः शैलनागाग्निदस्त्राः ।

कृतमुनिशशिबाणा व्योमनागाङ्गचन्द्रा
रसगुणनवरामाः पक्षबाणाब्धिबाणाः ॥ ४७ ॥
गगनहुतखचन्द्राः पञ्चगोव्योमपक्षा
वसुहुतयमरामा व्योमचन्द्रार्धवेदाः । (?)
इति वदति वराहः शुद्धसंक्रान्तिखण्डान् ॥ ४८ ॥

अथ विषुवसंक्रान्तिचक्रं ज्योतिषसारे—

शीर्षे सप्त मुखे त्रीणि हृदये पञ्च निर्दिशेत् ।
त्रितयं हस्तपादेषु महाविषुवभक्रमात् ॥ ४९ ॥

फलम्—

मस्तके भूपतेः सौख्यं वदने पटुता शुभः ।
हृदये च धनाध्यक्षोर्ध्वप्राग्दक्षिणे करे ॥ ५० ॥
वामपाणौ महद्दुःखं सुखं पादे च दक्षिणे ।
भ्रमणं वामपादे च कथितं विषुवत्फलम् ॥ ५१ ॥

अथ जलविषुवचक्रम्—

षण्मूर्ध्नि वदने पञ्च चत्वारि हृदये तथा ।
त्रितयं हस्तपादेषु पयोविषुवभक्रमात् ॥ ५२ ॥

फलम्—

मानं मूर्ध्नि मुखे वैरं हृदये सुखसम्भवः ।
भोगो दक्षिणहस्तादौ त्रासश्च वामयोर्नृभे ॥ ५३ ॥
वामयोर्वामपादयोरित्यर्थः ।

अथोत्तरायणं चक्रम्—

शीर्षे पञ्च मुखे त्रीणि हस्तयोश्च द्वयं त्रयम् ।
उत्तरायणभाज्ञेयं सुनक्षत्रस्थिते फलम् ॥ ५४ ॥

फलम्—

शीर्षेऽर्थलाभो वदने सुखानि
दक्षिणप्राण्यो हृदये च सौख्यम् ।

नाभौ सुखं वामकरे च नाशो
गुह्ये भयं वामपदे प्रवासः ॥ ५५ ॥

अथ दक्षिणायनचक्रम्—

शीर्षे त्रीणि मुखे त्रीणि हृदये पञ्च हस्तयोः ।
अष्टौ पादद्वयेऽप्यष्टौ दक्षिणायनभात्क्रमात् ॥ ५६ ॥

फलम्—

शीर्षे मानं मुखे विद्याद् हृदये वित्तसंचयः ।
प्रवासः स्यात्करे वामे भिक्षाशोभे च दक्षिणे ॥ ५७ ॥
निःफलं वामपादे च किञ्चिन्लाभश्च दक्षिणे ॥ ५८ ॥

अथ विष्णुपदीचक्रम्—

शुद्धे संक्रमणं यत्र विष्णुपद्यां मुखे च तत् ।
चत्वारि दक्षिणे बाहौ त्रीणि त्रीणि पदद्वये ॥ ५९ ॥
चत्वारि वामबाहौ च हृदये पञ्च निर्दिशेत् ।
अक्षणोर्द्वयं द्वयं योज्यं मूर्ध्नि द्वे चैकभं गुदे ॥ ६० ॥

फलम्—

रोगो भोगस्तथा पन्था बन्धनं लाभ एव च ।
ऐश्वर्यं राजपूजा च अपमृत्युरिति क्रमात् ॥ ६१ ॥

अथ षडशीतिफलम्—

मुखे चैकं करे वेदाः पादयुग्मे द्वयं द्वयम् ।
क्रोडे बाणास्तथा वेदाः करे सव्येऽपि च ॥ ६२ ॥
द्वयं द्वयं तथा नेत्रे मस्तके त्रितयं दिशेत् ।
एकश्चैव तथा गुह्ये षडशीतिरभ्ये फलम् ॥ ६३ ॥
मुखे दुःखं करे लाभः पादयोर्भ्रमणं हृदि ।
कान्ता स्यादक्षिणकरे परे हस्ते व बन्धनम् ॥ ६४ ॥
सम्मानं नेत्रयोश्चैव अपमानन्तु मस्तके ।
गुह्ये चैव भवेन्मृत्युः षडशीतिफलश्रुतिः ॥ ६५ ॥

अथ संक्रान्तिषु वृष्टौ जातायां फलमुक्तं वशिष्ठेन—

अजकन्यामृषकर्किणि संक्रान्तौ यदि भवेद्दुर्घा ।
आमयडाभरभृद्युद्धमनर्घत्वाद्यष्टिश्च ॥ ६६ ॥

वृषवृश्चिकतुलमकरे वृष्टिः स्यात्संक्रमे समये ।
विस्फोटाभयतस्करपीडा वृष्टिः कृशानुभयम् ॥ ६७ ॥

अथ संक्रान्तिनामान्याह श्रीपतिः—

उग्रक्षिप्रचरैर्मित्रध्रुवमिश्राख्यदारुणैः ।
ऋक्षैः संक्रान्तिरकस्य घोराद्याः क्रमशो भवेत् ॥ ६८ ॥

फलमाह, नारदः—

शूद्रतस्करवैश्यश्च देवभूपवरां क्रमात् ।
अनुक्तानाञ्च सर्वेषां घोराद्याः सुखदाः स्मृताः ॥ ६९ ॥

द्वादशाः ब्राह्मणाः । अनुक्तानां चाण्डालादीनाम् ।

स्वनक्षत्रात्संक्रान्तिफलमाह, वशिष्ठः—

संक्रान्तौ ग्रहणर्क्षे वा जन्मन्युभयपार्श्वयोः ।
नेष्टं त्रयं षट् शुभदं पर्यायाच्च पुनः पुनः ॥
हानिर्वृद्धिः स्थानहानिस्तथा प्राप्तिरिति क्रमात् ॥ ७० ॥

अन्यच्च—

संक्रान्त्यधरनक्षत्राद् गणयेज्जन्मभावधि ।
त्रिकं षट्कं त्रिकं षट्कं त्रिकं षट्कं पुनः पुनः ॥ ७१ ॥
पन्था भोगो व्यथा वस्त्रं हानिश्च विपुलं धनम् ॥ ७२ ॥

तत्राशुभफलदायां संक्रान्तौ दानमाह नारदः—

तिलोपरि लिखेच्चक्रं त्रिशूलं च त्रिकोणकम् ।
तत्र हेम त्रिनिक्षिप्य दद्याद्दोषापनुत्तये ॥ ७३ ॥

अथ मलमासक्षयमासयोर्लक्षणमाह वशिष्ठः—

यस्मिन् दर्शस्यान्ताद्वागेवापरं दर्शम् ।
उल्लङ्घ्य भवति भानोः संक्रान्तिः सोधिमासः स्यात् ॥ ७४ ॥
आद्यन्तदर्शयोर्मध्ये भानोरेष तयोर्यदा ।
संक्रान्तिद्वितयञ्चेत्स्यान्न्यूनमासः स उच्यते ॥ ७५ ॥

कश्यपः—

यस्मिन्मासे कसंक्रान्तिदर्शान्तात्प्राक् पुरःसरम् ।
दर्शमुल्लङ्घ्य भवति स संसर्पोधिमासकः ॥ ७६ ॥
आरभ्य शुक्लप्रतिपत्प्रवेशात्संक्रमद्वयम् ।
आगामीन्दुक्षयस्यान्तात्प्राङ् न्यूनाख्यस्त्वहर्पतिः ॥ ७७ ॥

स्फुटार्कसंक्रमाद्विद्यान्यूनमासाधिमासकौ ।
मासौ न्यूनाधिकौ तौ तु सर्वकर्मवहिष्कृतौ ॥ ७८ ॥

तथाच—

अमावास्याद्वयं यत्र रविसंक्रान्तिवर्जितम् ।
मलिम्लुचः स विज्ञेयो गर्हितः सर्वकर्मसु ॥ ७९ ॥

अथ क्षयमासे मृतस्य मामद्वयमिश्रितत्वादेकोद्दिष्टं कदाकर्तव्यमित्युक्तं स्मृतौ—

तिथ्यर्धे प्रथमे पूर्वे अपरस्मिन्परस्तथा ।
मासाविति बुधैश्चिन्त्यौ क्षयमासस्य मध्यगौ ॥ ८० ॥ इति ।

अथ मलमासे किमकर्तव्यं किं कर्तव्यमित्याह स्मृतिः—

मलिम्लुचस्तु मासो वै मलिनः पापसम्भवः ।
गर्हितः पितृदेवेभ्यः सर्वकर्मसु तं त्यजेत् ॥ ८१ ॥

बृहस्पतिः—

नित्यनैमित्तिके कुर्यात्पूर्वतः सन्मलिम्लुचे ।
तीर्थस्नानं गजच्छायां प्रेतश्राद्धं तथैव च ॥ ८२ ॥

नित्यमहरहः क्रियमाणमन्यदप्यावश्यकं पूजादिकम् । नैमित्तिकं पुत्रजन्मचन्द्रो-
परागादिश्राद्धम् । तीर्थस्नानं प्रथमेत्तरतीर्थस्नानम् । प्रथमस्नाने दोष एव । मलि-
म्लुचं त्वनावृत्तं तीर्थस्नानमपि त्यजेत् । इत्युक्तत्वात् । अनावृत्तं प्रथममित्यर्थः ।

प्रत्येकं द्वादशे मासि कार्या पिण्डक्रिया बुधैः ।
क्वचित्त्रयोदशेपि स्यादाद्यं मुक्त्वा तु वत्सरम् ॥ ८३ ॥

इति स्मृतिः । अर्थः—प्रतिवर्षं सांवत्सरिकं श्राद्धं द्वादशे मासि क्षयादे
कर्तव्यम् । यदि तु द्वादशमासाभ्यन्तरे मलिम्लुचो भवति तदा मलिम्लुच एव
द्वादशे मासि श्राद्धं कर्तव्यम् । तथा च स्मृतिः—

असंक्रान्तेपि कर्तव्यमाब्दिकं प्रथमं द्विजैः ॥ ८४ ॥

इत्यसंक्रान्ते = संक्रान्तिशून्ये मलमासेऽपीत्यर्थः । यदि तु द्वादशान्मासादन्यो
मास एकादशमासाभ्यन्तरेऽधिमासो भवति तदा पञ्चदशमासिकानि भवन्ति ।
त्रयोदशे मासि सपिण्डनम् । यदि संवत्सराभ्यन्तरेऽधिमासो भवति तदा मासिकार्थं
दिनमेकं वर्धयेदिति । एवञ्च मलिम्लुचे शुक्लप्रतिपदाद्यभावस्यान्ते यस्यां कस्याञ्चि-
त्तिथौ यो म्रियते तस्यापि पञ्चदशमासिकानि भवन्ति । तथा—

गर्भे बाद्धृषि कृत्ये च मृतानाम्पिण्डकर्मसु ।

सपिण्डीकरणे चैव नाधिमासं विदुर्बुधाः ॥ ८५ ॥

सपिण्डीकरणादूर्ध्वं यत्किञ्चिच्छ्राद्धिकं भवेत् ।
इष्टं वाप्यथ वा पूर्त्तं तन्न कार्यं मलिम्लुचे ॥ ८६ ॥

अत्रापि प्रथमाब्दिकव्यतिरेकनिषेधः ।

तथाच—

जातकर्मणि यच्छ्राद्धं नवश्राद्धन्तथैव च ।
प्रतिसंवत्सरश्राद्धं मलमासेऽपि तत्स्मृतम् ॥ ८७ ॥
प्रतिसंवत्सरश्राद्धमशौचात्पतितञ्च यत् ॥ ८८ ॥

नवश्राद्धं प्रेतश्राद्धं अशौचादिस्थुपलक्षणम् । तेनाशौचादिना सांवत्सरिकश्राद्धं
यान्नयतकाले कृतं नास्ति तदशौचाद्यपगमे मलिम्लुचेऽप्यागते कुर्यादित्यर्थः । इ या-
दिकं स्मृत्यादौ द्रष्टव्यमस्माभिर्मलमासे प्रसंगेनेदं लिखितम् ।

इति कृतितत्त्वे संक्रान्तिप्रकरणम् ।



अथ वारुण्यादियोगप्रकरणम्

दैवज्ञान्घवे—

वारुणेन समायुक्ता मधौ कृष्णा त्रयोदशो ।
गङ्गायां यदि लभ्येत शतसूर्यग्रहैः समा ॥ १ ॥
शनिवारसमायुक्ता सा महावारुणी स्मृता ।
गङ्गायां यदि लभ्येत कोटिसूर्यग्रहैः समा ॥ २ ॥

अथ महामहावारुणी—

शुभयोगसमायुक्ता शनौ शतभिषा यदि ।
महामहेति विख्याता त्रिकोटिकुञ्जमुद्धरेत् ॥ ३ ॥
अथ गोविन्दद्वादशीयोगमाह कृत्यसारे—

फाल्गुनस्यासिते पक्षे कुम्भस्थे दिवसाधिपः ।
जीवे धनुषि संस्थे च शोभने रविवासरे ॥ ४ ॥
पुष्यपक्षे च संयुक्ता गोविन्दद्वादशी मता ।
गोविन्दद्वादशीं प्राप्य गच्छेच्छ्रीपुरुषोत्तमम् ।
विष्णुलोकमवाप्नोति मोक्षान् गंगाम्बुमज्जनात् ॥ ५ ॥

पुरुषोत्तमं जगन्नायकं तत्र मन्त्रपाठः—

महापातकसंघाते यानि पापानि सन्ति मे ।
गोविन्दद्वादशी नाम सर्वपापहरा तिथिः ॥ ६ ॥
फाल्गुने शुक्लपक्षस्य पुष्यर्क्षे द्वादशी यदि ।
गोविन्दद्वादशी नाम सर्वपापहरा तिथिः ॥ ७ ॥

अथ महाज्येष्ठी—

ऐन्द्रे गुरुः शशी चैव प्राजापत्ये रविस्तथा ।
पूर्णिमा ज्यैष्ठ्यास्य महाज्येष्ठी प्रकीर्तिता ॥ ८ ॥

अथ विजयायोगः—

श्रवणेन समायुक्ता मासि भाद्रपदे सिता ।
द्वादशी सा महापुण्या स्नाता च विजया मता ॥ ९ ॥

अथाद्धादयमहोदययोगी—

श्रवणार्कव्यतीपातोऽमा वै पौषमाघयोः ।
अर्धोदयः स विज्ञेयः किञ्चिन्न्यूनं महोदयः ॥ १० ॥

अथ दशहरायोगः

व्यैष्टशुक्ला च दशमो भवेद्वै भौमवासरे ।
हस्तऋक्षेण संयुक्ता तस्माद्दशहरा स्मृता ॥ ११ ॥

अथ व्यतीपातयोगः—

श्रवणाश्विधनिष्ार्द्रानागदैवतसप्तके ।
यद्यमा रविवारेण व्यतीपातः स उच्यते ॥ १२ ॥

अथ रोहणीयोगः—

प्रतिपद्रोहिणोयुक्ता मार्गे मासि सिते भवेत् ।
गङ्गायां यदि लभ्येत सूर्यमहशतैः समाः ॥ १३ ॥

अथान्द्रुतानि ज्योतिस्सारे—

ब्रह्मज्येष्ठानुराधाभिजिदथ श्रवणाषाढसंज्ञोत्तरे भे
पृथ्वीचालादितत्राद्भुतमनु यदा मण्डलं स्यान्महेन्द्रम् ।
क्षोणी शस्येन पूर्णा मुदितजनपदाः पुष्पिता जीववृक्षा
लोको रोगैर्विमुक्तो भवति नरपतिर्धर्मवित्तो दयालुः ॥ १४ ॥

स्वात्यादित्यमृगार्कहस्तसहिता चित्रोत्तराफल्गुनी
भेष्वेतेषु च तद्भवेद्यदि तदा वायोर्भवेन्मण्डलम् ।
एतस्यैव च दोषभावबहुलं शोकक्षुधापीडिता

भग्ना वृक्षगणाश्च वातविभवैश्चूर्णा तथा पांशुभिः ॥ १५ ॥

पूर्वाभाद्रपदा भगश्च भरणी पुष्यो विशाखा मघा
वह्निश्चात्र च तद्भवेद्यदि तदा वह्नेः पुनर्मण्डलम् ।
निर्मघं गगनम्भवेद्दिनकरं चण्डातपस्तापको
लोको रोगसमाहितो दहति च क्षोणौ सदा पावकः ॥ १६ ॥


भूकम्पे विशेषः—

मीने कुलीरे मकरे च कूर्मः कुम्भे तुलायां मिथुने फणीशः ।
सिंहे धनुः कन्यकयोर्धरित्रो मेघे वृषालपो दिगिभाश्चलन्ति ॥ १७ ॥
कच्छपे चातिमृत्युर्दुर्भिक्षमथ पद्मगे ।
सुभिक्षं सर्वराज्येषु पृथिव्याञ्चलिते गजे ॥ १८ ॥

यत्रैव जाता रघुवीरगेहिनी शीलाधिनाथोस्ति यतः स्वपत्न्यः ।
 यत्राधिराजो द्विज एव श्री श्री श्री रुद्रसिंहः सुरराजतुल्यः ॥ १६ ॥
 एतादृशो वै तिरभुक्तसंज्ञके सुनिर्ममेहं कृतितत्त्वसंग्रहम् ।
 ग्रन्थाननेकान्प्रविलोक्य यत्नतो विघ्नेश्वरो मैथिलभूसुरो मुदा ॥२०॥
 पञ्चाङ्कशैलैकमिते शके मधौ वलक्षपक्षे गिरिजेश्वरे तिथौ ।
 दिनेशसूतोः सुदिने सुमोहना ग्रामे स्वगोहे परिवर्त्तमानः ॥

इति दैवशशिरोमणिमैथिलपण्डितश्रीविघ्नेश्वरोपनामकश्रीतुफानीशर्मविरचित-

कृतितत्त्वसंग्रहः समाप्तः



धर्मशास्त्र-कर्मकाण्ड-ग्रन्थाः—

१	अन्त्यकर्मदीपकः । आशौचकालनिर्णयसहितः । प्रेतकर्म-ब्रह्मीभूत यतिकर्मनिरूपणात्मकः । म. म. नित्यानन्दपन्तपर्वतीयकृतः	४-००
२	आपस्तम्बधर्मसूत्रम् । उज्ज्वलावृत्ति सहितम्	यन्त्रस्थ
३	कातीयेष्टिदीपकः । दर्शपौर्णमासपद्धतिः । नित्यानन्दपन्तपर्वतीयकृतः	२-००
४	कात्यायनश्रौतसूत्रम् । कर्कभाष्यसहितम् । द्वितीय भाग मात्र	१४-००
५	कृत्यसारसमुच्चयः । गंगाधरमिश्रकृत टिप्पणी सहितः	५-००
६	गोभिलगृह्यसूत्रम् । म. म. मुकुन्दशर्मकृत 'मृदुला' व्याख्यायुतम्	४-००
७	तिथिनिर्णयः । भट्टोजिदीक्षितकृतः, नागोजिभट्टकृतश्च	३-००
८	निर्णयसिन्धुः । कृष्णभट्टकृत व्याख्या सहितः	३३-००
९	वौधारनःधर्मसूत्रम् । श्रीगौविन्दस्वामिप्रणीतविवरणसमेतम्	२०-००
१०	मनुस्मृतिः । 'मणिप्रभा' हिन्दी व्याख्या विमर्श सहित	५-००
११	याज्ञवल्क्यस्मृतिः । 'मिताक्षरा' 'प्रकाश' सं० हि० व्याख्या	२०-००
१२	याज्ञवल्क्यस्मृतिः । 'बालम्भट्टी' 'मिताक्षरा' टीका व्यवहाराध्यायः	३३-००
१३	लाट्यायनश्रौतसूत्रम् । अमिष्टोमान्तम् । सटीकम्	४-००
१४	विष्णुस्मृतिः । 'वैजयन्ती' टीका-टिप्पणी सहिता	१०-००
१५	वर्षकृत्यदीपकः । म० म० श्रीनित्यानन्दपन्तपर्वतीयकृतः	१०-००
१६	वीरमित्रोदयः । म. म. श्री मित्रमिश्र कृतः १-१२ प्रकाशः संपूर्णम्	२००-००
१७	श्राद्धकल्पलता । श्रीनन्दपण्डितकृत	९-००
१८	श्राद्धविवेकः । म. म. रुद्रवर्मा कृतः सटिप्पणः	२-५०
१९	श्राद्धचन्द्रिका । भारत-श्रीवाकरभट्टनिर्मिता	५-००
२०	श्राद्धप्रयोगदीपिका । संपादक, गोपाल शास्त्री नेने	१-२५
२१	श्राद्धपद्धतिः । म० म० वाचस्पति मिश्र विरचित	यन्त्रस्थ
२२	श्रौतसूत्रम् । कात्यायनप्रणीतं 'दिव्याङ्गि'कृतसहितम् १-८ खण्ड	२४-००
२३	षडशीतिः । शुद्धिचन्द्रिका व्याख्यायुतसमलंकता	६-००
२४	संस्कारदीपकः । म० म० श्री	००
२५	संस्कारगणपतिः । पारस्करगृ	००
२६	स्मृतिसारोद्धारः । अत्युत्तमोः	००
२७	सामवेदीयसुबोधिनीपद्धति	००
२८	सामवेदीय-रुद्रजपविधिः । (सचित्र) हिन्दी-अप्रभा व्याख्यान	००
२९	चतुर्विंशतिमतसंग्रहः । श्रीभट्टोजिदीक्षितकृतः	६-००

